

ئىمىن تۇرسۇن

تۇردىكى ئويغۇر مىراسى



Abdulcelil TURAN
Yenidoğan Mh. 41. Sk. No: 7
Daire: 4 Zeytinbümü - İST.

شىنجاڭ خەلق نەشرىياتى

图书在版编目(CIP)数据

古代维吾尔文化:维吾尔文/伊敏·吐尔逊 著。—乌鲁木齐:新疆人民出版社,2000.2

ISBN7—228—05652—3

I. 古… II. 伊… III. 民族文化—文化史—维吾尔族—古代—维吾尔语(中国少数民族语言) IV. K281.5

中国版本图书馆CIP数据核字(2000)第02824号

古代维吾尔文化 (维吾尔文)

伊敏·吐尔逊 著

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆人民出版社微机室排版

新疆福利印刷厂印刷

787×1092毫米 32开本 8.625印张 2插页

2000年3月第1版 2000年3月第1次印刷

印数:1—4,000

ISBN7—228—05652—3/K·779 定价:12.00元

مۇندەرىجە

1 كىرىشىمە
1 1. مەدەنىيەت توغرىسىدا چۈشىنىۋاتقان
9 2. ئىرق ۋە ئىپتىدائىي جەمئىيەت
23 3. چۈشىنىۋاتقان
	بىرىنچى باب ئۇيغۇرلارنىڭ ئېتنىك تەركىبلىرى ۋە ياشىغان
33 ماكانلىرى
	1. تەڭرىتاغنىڭ شىمالىدىكى ئېتنىك تەر -
34 كىبىلەر
	2. تەڭرىتاغنىڭ جەنۇبىدىكى ئېتنىك تەر -
45 كىبىلەر
51 3. قەۋملەرنىڭ ناملىرى توغرىسىدىكى مۇتالىئە ...
59 ئىككىنچى باب قەدىمكى دىنىي ئېتىقادلار
60 1. قەدىمكى دىننىڭ ماھىيىتى ۋە خۇسۇسىيىتى ...
63 2. ئىپتىدائىي دىنىي ئېتىقادلار
81 3. جىن - ئەۋۋالار دۇنياسى
84 4. شامانلىق ۋە تويۇنلۇق
	5. خاسسىيەتلىك ھېسابلانغان نەرسە ھەم
92 شەخسلەر
96 6. ئۆلۈم مەرىكىلىرى

102 ئۈچىنچى باب ئۇيغۇر مەنقىبە تىلىرى
	1 . « ئۇيغۇر » دېگەن نامنىڭ كېلىپ چىقىشى
103 توغرىسىدا
110 2 . ئۇيغۇرلارنىڭ كېلىپ چىقىشى توغرىسىدا
129 تۆتىنچى باب ئېتىك تەشكىلات ۋە ئىجتىمائىي ھايات
134 1 . ئائىلە
145 2 . قەبىلە
151 3 . ئەل
165 بەشىنچى باب ئەقلى چۈشەنچە ۋە مەنتىقى قاراشلار
170 1 . ئىككىلىك چۈشەنچىسى
182 2 . تۆتلىك ۋە بەشلىك چۈشەنچىلىرى
197 3 . باشقا چۈشەنچىلەر
214 ئالتىنچى باب ئىقتىسادىي ھايات ۋە مەدەنىي ھايات
216 1 . ئىقتىسادىي ھايات
236 2 . مەدەنىي ھايات
255 تۈگەنچە
255 1 . كارىز
257 2 . پاختا
260 3 . يىپەك
262 4 . قەغەز
264 5 . مىخ مەتبەئە

كېرىشمە

1. مەدەنىيەت توغرىسىدا چۈشەنچە

ھازىرقى زامان ئۇيغۇر ئەدەبىي تىلىدا قوللىنىلىۋاتقان « مەدەنىيەت » ئاتالغۇسى ئەرەب تىلىدىن قوبۇل قىلىنغان . بۇ ئاتالغۇ « روناق تاپقان » ، « ئاڭ - پىكىرى ئېچىلغان » دېگەن مەنىلەرنى بىلدۈرىدىغان تۈپ سۆز « مەدەن » دىن تۈرلەنگەن ؛ بۇ سۆزنىڭ ئاساسىدا شەكىللەنگەن « مەدەنە » (مەدەنە) سۆزى « شەھەر » ، « مەركىزىي شەھەر » دېگەن مەنىنى ئىپادىلەيدۇ . بۇ سۆزنىڭ سۈپەت شەكلى « مەدەنى » (مەدەنىي) بولسا ، « شەھەرلىك » ، « مەدەنىيەتلىك » مەنىلىرىنى ، شۇنىڭدەك « كۆچمەن » ، « بەدەۋى » نىڭ مۇقابىلى سۈپىتىدە « تۇراقلىق » ، « ئولتۇراقلاشقان » دېگەن مەنىلەرنى بىلدۈرىدۇ . ئەرەبچىدە بولسا ، « مەدەنى » سۆزى « جىنايىتى » نىڭ مۇقابىلى سۈپىتىدە « خەلق ئىشلىرى » ، « جامائەت دەۋاگەرلىك ئىشلىرى » نى ئاڭلىتىدىغان قانۇن ئاتالغۇسىدۇر (مەسىلەن ، « قانۇن مەدەنى » — جامائەت قانۇنى ، « دەۋى مەدەنى » — جامائەت ھەق تەلەپ قانۇنى ، « الحق مەدەنى » — خەلق ھوقۇقى ۋە باشقىلار) . لېكىن ، ئۇيغۇر ئەدەبىي تىلىدا بۇ سۆز ئاساسىي مەنىسى بىلەنلا چەكلىنىپ ، « مەدەنىيەت » ۋە ئۇنىڭ سۈپەت

شەكلى « مەدەنىي » ، سۈپەتدەش شەكلى « مەدەنىيەت-لىك » تەرزىدا قوللىنىلىدۇ .

خەنزۇ تىلىدا ۋە ياۋروپا تىللىرىدىمۇ « مەدەنىيەت-پەت » نىڭ سۆزلۈك مەنىسى يۇقىرىدىكى چۈشەنچىلەرگە ياندىشىدۇ . خەنزۇ تىلىدا « 文化 » (ۋېنخۇا) ، « 文明 » (ۋېنمىڭ) دېگەن ئىككى سۆز بار ، ئىككىلا سۆز « 文 » (ۋېن — نەقىش ، بارماقتىكى ئەت سىزىقلىرى ، يېزىق ، ئەدەب — ئۇدۇم ، پاساھەت ، مۇلكىي [ھەربىي سۆزىنىڭ مۇقابىلى]) دىن تۈرلەنگەن . بۇ ئىككى سۆزدىن « ۋېنمىڭ » تۆت خىل مەنىنى بىلىدۇ .
رىدۇ : 1 . پەقەت « مەدەنىيەتنىلا بىلدۈرىدۇ (مەسىلەن ، ماددىي مەدەنىيەت ، مەنىۋى مەدەنىيەت دېگەندەك) ؛ 2 . ئىنسانلار جەمئىيىتىدە « ياۋايىلىق » ياكى « ۋەھشىيلىك » نىڭ مۇقابىلى سۈپىتىدە تەرەققىيات ھالىتىنى بىلدۈرىدۇ (مەسىلەن ، مەدەنىي ياكى مەدەنىيەتلىك جەمئىيەت ، مەدەنىيەتلىك دەۋر دېگەندەك) ؛ 3 . « يېڭىلىق » ، « جەدىدلىك » ، « يېڭىچە » دېگەن مەنىلەرنىمۇ بىلدۈرىدۇ (مەسىلەن ، بالدۇرقى چاغلاردا ، زامانىۋى تىياتىر يېڭى پەيدا بولغاندا ، دراما تىياتىرىنى « مەدەنىي ئويۇن » — ۋېنمىڭشى ، يېڭىچە ئوينى « مەدەنىي توي » دەپ ئاتىغان) ؛ 4 . « مەرىپەتلىك » ، « ئەدەبلىك » دېگەن مەنىلەرنى بىلدۈرىدۇ . « ۋېنخۇا » سۆزى ئاساسەن « مەدەنىيەت » نى بىلدۈرگەندىن تاشقىرى ، « ئاددىي ساۋات » ، « بىلىم — سەۋىيە » ۋە « ئەدەب ئۆگىتىش » ، يەنى « تەسىرلەندۈرۈش » دېگەن مەنىلەرنىمۇ بىلدۈرىدۇ .

ياۋروپا تىللىرىدىمۇ Civilization (سۆزلەتسىيە) ،
 Culture (كۈلتۇر) دېگەن ئىككى ئاتالغۇ بار ، ئىككىلا ئا-
 تالغۇ « مەدەنىيەت » كە دائىر ئۇقۇملارنى ئاڭلىتىدۇ .
 « سۆزلەتسىيە » ھەر بىر ئىجتىمائىي - ئىقتىسادىي فور-
 ماتسىيىنىڭ ئىجتىمائىي ۋە مەدەنىي تەرەققىياتتا ئېرىشكەن
 دەرىجىسىنى ئىپادىلەيدىغان سۆز بولۇپ ، « مەدەنىيەت » ،
 « مەدەنىيەتلىك » دېگەنگە توغرا كېلىدۇ . مەسىلەن ، قە-
 دىمكى جۇڭگو مەدەنىيىتى ، قەدىمكى گرېك مەدەنىيىتى ،
 ياۋايىلىق بىلەن مەدەنىيلىك دېگەندەك . بۇ ئاتالغۇ « روناق
 تاپقان » ، « تەرەققىي قىلغان » ، « مەدەنىيەتلىك » مە-
 نىلىرىنى بىلدۈرىدىغان Civil (سۆزلەتسىيە) سۆزىدىن تۈر-
 لەنگەن . Culture (كۈلتۇر) سۆزى بولسا « تېرىقچە-
 لىق » ، « ھەيدەش - ئېكىش » ، « تېرىلغۇ - زىرائەت »
 دېگەن تۈپ مەنىسىدىن كېڭىيىپ ، « مەرىپەت » ، « ئاڭ -
 بىلىم » ، « تەربىيە - پەرۋىش » دېگەن مەنىلەرنىمۇ ئاڭ-
 لىتىدىغان بولغان ؛ كىشىلىك جەمئىيىتىنىڭ تەرەققىي
 قىلىشى داۋامىدا ، بۇ سۆز « مەدەنىي » ، « مەدەنىي-
 يەت » ، « مەلۇمات » (مەدەنىي سەۋىيە) ئۇقۇمىنىمۇ
 بىلدۈرىدىغان بولغان . مەسىلەن ، « كېۋەز تېرىش ،
 « ئورمان ئۆستۈرۈش » دېگەن مەنىلەرنى بىلدۈرگەندە ،
 Cultured (كۈلتۇرپەندە) ، Cultivated (كۈلتۈۋاتپەندە) شە-
 كىللىرىدە كېلىدۇ ؛ « مەدەنىيەت » ، « مەدەنىيەتلىك » ،
 « مەلۇماتلىق » ئۇقۇملىرىنى ئاڭلاتقاندا Cultural (كۈل-
 تۇرال) ، Culture (كۈلتۇر) شەكىللىرىدە كېلىدۇ .
 لۇغەت كىتابلىرىدا « مەدەنىيەت » نىڭ تەبىرى
 مۇنداق يېزىلغان : « كەڭ مەنىدە ئېيتقاندا ، مەدەنىيەت

ئىنسانلار جەمئىيىتىنىڭ تارىخىي ئەمەلىيىتى جەريانىدا يارىتىلغان ماددىي ۋە مەنىۋى بايلىقلىرىنىڭ يىغىندىسى دېمەكتۇر؛ تار مەنىدە ئېيتقاندا، مەدەنىيەت جەمئىيەتنىڭ ئىدىئولوگىيىسى ۋە شۇنىڭغا مۇناسىپ كەلگەن تۈزۈم ۋە تەشكىلىي ئاپپاراتلار دېمەكتۇر. بۇ تەبىرلەرگە قارىغاندا، مەدەنىيەت — بىر تارىخىي ھادىسە، ھەربىر جەمئىيەتنىڭ ئۆزىگە مۇناسىپ مەدەنىيىتى بولۇپ، جەمئىيەتنىڭ ماددىي ئىشلەپچىقىرىشلىرىنىڭ راۋاجلىنىشى بىلەن بىللە راۋاجلىنىپ بارىدۇ. « مەدەنىيەت » ئىدىئولوگىيە سۈپىتىدە بولسا، مەلۇم جەمئىيەتنىڭ سىياسىي ۋە ئىقتىسادىنىڭ ئىنكاسىدۇر، شۇنداقلا مەلۇم جەمئىيەتنىڭ سىياسىي ۋە ئىقتىسادىغا تەسىر كۆرسىتىدۇ.

ياۋروپا تەتقىقاتچىلىرى ئىچىدە « سوتسئولوگىيەنىڭ ئاتىسى » ھەم « ئانتروپولوگىيەنىڭ ئاتىسى » دەپ نام ئالغان تىلور (Edward B. Tylor) 1877 — يىلى يازغان « ئىپتىدائىي مەدەنىيەت » (« Primitive Culture ») دېگەن كىتابىدا مۇنداق دەيدۇ: « مەدەنىيەت — بىلىم، ئېتىقاد، سەنئەت، قانۇن، ئەخلاق، ئادەتلەرنى، شۇنىڭدەك جەمئىيەت ئەزاسى ئېرىشىدىغان ھەرقانداق ئىقتىدارنى ئۆز ئىچىگە ئالىدۇ. »

ئامېرىكا ئوخشۇ شىتاتلىق ئۇنىۋېرسىتېتى شەرقىي ئاسىيا تەتقىقات مەركىزىنىڭ مۇدىرى، پروفېسسور چېن جۇڭپىڭ 1982 — يىلى 3 — ئايدا، ۋۇخەن سوتسئولوگىيە تەتقىقاتى كۇرسىدا بەرگەن مەخسۇس ئىلمىي دوكلاتىدا، مەدەنىيەت ئانتروپولوگىيىسى ھەققىدە كەڭ توختىلىپ، مۇنۇ مەزمۇنلارنى بايان قىلغان:

1. مەدەنىيەت ئۆگىنىش ئارقىلىق ھاسىل بولىدۇ ، مەدەنىيەت ئەنئەنىسىدىكى پەرقلەر بەدەن تۈزۈلۈش پەرقلىرىنى بىلدۈرمەيدۇ ؛ 2. مەدەنىيەت بىر جەمئىيەتكە ، يەنى جامائەتكە ئورتاق بولىدۇ ، مەدەنىيەت ئاممىنىڭ مۇۋەپپەقىيىتىدۇر ۋە ئاممىنىڭ ئورتاق ئىلكىدە بولىدۇ ؛ 3. مەدەنىيەت ئادەتتە تىمسالىچان (سىمۋوللۇق) بولىدۇ ؛ بىرىنچىدىن ، مەدەنىيەتنىڭ بىر قىسمى تىلدۇر ؛ ئىككىنچىدىن ، ھەر بىر مىللەتنىڭ مەدەنىيەتلىرى پەرقلىق بولغانلىقى ئۈچۈن ، رەڭلەرگە بەرگەن مەنىلىرىمۇ ئوخشاش بولمايدۇ ؛ 4. مەدەنىيەت ئۇيغۇنلىنىشچان بولىدۇ ، چۈنكى مەدەنىيەت كىشىلەرگە قانداق ياشاشنى ۋە ھاياتنى قانداق داۋاملاشتۇرۇشنى ئېيتىپ بېرىدۇ ، مەدەنىيەت ئىنسانلارنىڭ ئۆز ھاياتىنى ساقلاشتىكى بىردىنبىر قورالى ؛ 5. مەدەنىيەت يىغىندا (بىر پۈتۈنلۈككە مۇجەسسەملەشتۈرۈلگۈچى) بولىدۇ . بىلىم ، ئېتىقاد ، سەنئەت ، قانۇن ، ئەخلاق ۋە ئادەتلەر بىر - بىرىگە تاسادىپىي باغلىق بولۇپ قالمايدۇ . مەلۇم ئېتىقاد ، ئادەتتە مەلۇم بىلىم بىلەن ماسلىشىدۇ ، بىر خىل ئېتىقاد كۆپىنچە بىر خىل سەنئەتنى راۋاجلاندۇرۇشقا ياردەم بېرىدۇ . مەلۇم ئېتىقاد مەلۇم قانۇن - تۈزۈم بىلەن ھىمايە قىلىنىدۇ . ئۆرپ - ئادەتمۇ ھەر خىل قانۇن - تۈزۈملەرنىڭ تەسىرىدە ھەر خىللىشىدۇ .

مەدەنىيەت تارىخى ئىنسانىيەت تارىخى دېمەكتۇر . « ئىنسان پەيدا بولۇش بىلەن تەڭ تارىخىمىز باشلانغان » (فى . ئېنگېلس) . بىرەر مىللەت ياكى جەمئىيەتنىڭ قەدىمكى مەدەنىيىتىنى بىلىش ئۈچۈن ، خىلمۇ خىل پەنلەرگە

مۇراجىئەت قىلىشقا توغرا كېلىدۇ . بۇنىڭدا ئالدى بىلەن ئارخېئولوگىيە ۋە ئانتروپولوگىيەگە ، ئاندىن سوتسىئولو-گىيەگە ، مىللەتشۇناسلىق ۋە تىلشۇناسلىققا تايىنىمىز . مەسىلەن ، مىللەتشۇناسلىق ماتېرىياللىرى ئارقىلىق بەزى مىللەتلەرنىڭ ئۆتكەن تارىخلىرىنىڭ ئاساسىي ھالقىلىرىنى ئىسپاتلاشقا بولىدۇ ؛ تىل ۋە فولكلور ماتېرىياللىرى ئارقىلىق بىرەر خەلقنىڭ ئەڭ قەدىمكى مەدەنىيەتلىرىنى ئىسپاتلاش مۇمكىن . گېرمانىيەلىك تىلشۇناس ، تارىخىي سېمىئولوگىيە تىلشۇناسلىقىنىڭ ئاساسچىلىرىدىن بىرى ياكوب گرىمم (1785 — 1863) شۇنداق دېگەن : « بىزنىڭ تىلىمىز شۇنداقلا بىزنىڭ تارىخىمىزدۇر » ، « مىللەتلەرنىڭ ھالەتلىرىگە دائىر سۆڭەك ، قورال ۋە قەبرىلەرگە قارىغاندا تېخىمۇ جانلىق بولغان بىر دەلىل بار ، ئۇ — تىلدۇر . »

ئىنسانلارنىڭ قەدىمكى مەدەنىيەتلىرىنى تەتقىق قىلىشتا ئەھمىيەتلىك بولغان ئانتروپولوگىيەنى ئالسا ، بۇ پەن ئىككى تارماققا بۆلۈنگەن : بىرى ، مەدەنىيەت ئانتروپولوگىيەسى ، يەنە بىرى ، بەدەن ئانتروپولوگىيەسى . مەدەنىيەت ئانتروپولوگىيەسى (Culturalanthropology) نىڭ ئەڭ ئاساسلىق ۋەزىپىسى مەدەنىيەتلەردىكى پەرقلەر ۋە ئوخشاشلىقلار ھەم ئۇ پەرق ۋە ئوخشاشلىقلارنىڭ كېلىپ چىقىش سەۋەبلىرىنى تەتقىق قىلىشتۇر . مەدەنىيەت ئانتروپولوگىيەسىدىن بارا - بارا ئىجتىمائىيەت ئانتروپولوگىيەسى (Socialanthropology) ئايرىلىپ چىققان . بۇ پەن كۆپىنچە مىللەتشۇناسلىققا دائىر تەتقىقاتنى ئاساس قىلىدۇ . مەدەنىيەت ئانتروپولوگىيەسى بولسا ، مىللەتشۇناسلىق تەتقىقاتى بىلەن بىللە ، تىلشۇناسلىق ۋە ئارخېئولوگىيە

تەتقىقاتىنى نۇقتا قىلىدۇ . مەدەنىيەت ئانتروپولوگىيىسى پۈتۈن ئىنسانىيەتنىڭ مەدەنىيىتى (يەر يۈزىدىكى ھەر خىل مەدەنىيەتلەر) نى تەتقىق قىلىشنى مەقسەت قىلىدۇ . مۇ ، ئەمەلىيەتتە مەدەنىيەت ئانتروپولوگلىرىنىڭ تەتقىق قىلىۋاتقىنى ئىشلەپچىقىرىش مۇناسىۋەتلىرىدىكى پەرقلەر نۇقتىسىدىن ئاساسەن ئوۋچىلىق جەمئىيىتى ، كۆچمەنلىك جەمئىيىتى ، فېئوداللىق جەمئىيەت دېيىلگەن ئۈچ خىل مەدەنىيەتتىنلا ئىبارەت بولۇپ كەلدى . ھالبۇكى ، ئارخېئولوگىيىلىك تېپىندىلارغا ئاساسەن ، پولىئانتولوگىيە ۋە ئېتنوگرافىيە تەتقىقاتچىلىرى بەدەۋىلەردە ، ھەتتا ياۋا-يىلاردىمۇ ئۆزلىرىگە مۇناسىپ مەدەنىيەتلەر بولغانلىقىنى ئېنىقلاپ چىققان . شۇڭا ، مەدەنىيەتنى ئىنسانلارنىڭ ياۋا-يىلىقتىن ئايرىلىپ چىققانلىقىنىڭ چوڭ چېگرىسىنى بىل-دۈرىدۇ ، دەپ مۇتلەق شەكىلدە ئىسپات قىلىنغان بولدى .

مەدەنىيەتنىڭ قايسى جەمئىيەتكە ۋە قايسى دەۋرگە مەنسۇپ ئىكەنلىكىنى ئېنىقلاش ئۈچۈن ، ئاۋۋال « مەدەنىيەت قاتلىمى » (ياكى « مەدەنىيەت قەۋىتى ») پەرق-لەندۈرۈلىدۇ . « مەدەنىيەت قاتلىمى » ئارخېئولوگىيە ئا-تالغۇسى بولۇپ ، قەدىمكى زامان ئىنسانلىرىنىڭ قالدۇرغان پائالىيەت ئىزلىرى ، قالدۇق ئەشيانىلىرى ۋە ئورگانىك ماد-دىلاردىن شەكىللەنگەن دۆۋە (يىغىلما) قاتلىمىدۇر . ھەربىر قاتلام (قەۋەت) مەلۇم دەۋرنى بىلدۈرىدۇ . خەلق ئاممىسى ئىچىدە « يەتتە قات ئاسمان » (ئىسلامدىن ئىل-گىرى « توققۇز قات يەر » ، « توققۇز قات ئاسمان ») دېگەن چۈشەنچىمۇ ھەرگىز خىيالىي چۈشەنچە ئەمەس . مەدەنىيەت قاتلىمىدىكى نەرسىلەرگە ۋە قاتلام قات بېسىلىش

مۇناسىۋەتلىرىگە قاراپ ، ئىنسانىيەت پائالىيەت ئىزلىرىنىڭ ھەر قايسى قاتلىمىدىكى مەدەنىيەتنىڭ مەزمۇنىنى ۋە مۇناسىپ دەۋرىنى بەلگىلەشكە بولىدۇ .

مەدەنىيەت تەرەققىياتىنىڭ تارىخىي ئىزچىللىقى بولىدۇ . ئىجتىمائىي ماددىي ئىشلەپچىقىرىش تەرەققىياتىنىڭ تارىخىي ئىزچىللىقى مەدەنىيەت تەرەققىياتى تارىخىي ئىزچىللىقىنىڭ ئاساسىدۇر .

مەدەنىيەت بىر خىل بولماي ، ھەر خىل بولىدۇ . يەر يۈزىنىڭ تۈرلۈك جايلىرىدا ياشاپ ئىز قالدۇرغان ئىنسانلار ھەر خىل بولغىنى ئۈچۈن ، ئۇلارنىڭ ئىجتىمائىي تەرەققىيات سەۋىيىلىرى ۋە ئالاھىدىلىكلىرى ئوخشاش بولمايدۇ . ئىنسانلار تۈرلۈك مىللەتلەرگە ئايرىلىشتىن ئىلگىرى ، مەلۇم جۇغراپىيىلىك زونىلاردا ياشىغان قەۋملەر - نىڭ مەدەنىيەت جەھەتتە مەلۇم ئورتاقلىقلىرى بولسىمۇ ، لېكىن مىللەتنىڭ پەيدا بولۇشى ۋە راۋاجلىنىشى ئارقىسىدا ، مەدەنىيەت مىللىي خۇسۇسىيەت بىلەن تۈسلەنگەن . مىللىي تۈسنىڭ شەكىللىنىشى ۋە تەرەققىي قىلىشى بىلەن مىللىي ئەنئەنە شەكىللەنگەن . شۇڭا ، جۇغراپىيەلىك بىرلىك ، ھاكىمىيەت بىرلىكى سۈپىتىدە مەلۇم ئەل - مەملىكەتنىڭ مەدەنىيىتى بولغىنىدەك ، مىللىي تۈسلەنىش سۈپىتىدە مەلۇم مىللەتنىڭ خاس مەدەنىيىتىمۇ بولىدۇ . ھەتتا ئىدىئولوگىيە مەنىسى جەھەتتىن بولسا ، بىر مىللەتنىڭ ئىككى خىل مەدەنىيىتى ، ئىجتىمائىي تۈزۈم سۈپىتىدەمۇ بىر مىللەتنىڭ ئىككى خىل مەدەنىيىتى بولۇشى مۇمكىن . بۇلار بىر - بىرىنى چەتكە قاقمايدۇ ، ئەكسىچە تەقەززا قىلىدۇ .

2. ئىرق ۋە ئىپتىدائىي جەمئىيەت

« ئىرق » نىڭ سۆزلۈك مەنىسى « يىلتىز » ، « تۈپ » ، « ئاساس » ، « نېگىز » دېگەنلىك بولۇپ ، ئىستېمال جەھەتتە « قانداشلىق » ، « نەسلىداشلىق » ئۇقۇملىرىنى بىلدۈرىدۇ .

كونا تاش قوراللار دەۋرىنىڭ خېلى ئۇزاق جەرياننى ئۆتكۈزۈش ئارقىسىدا ، ئىنسانلار تېخىمۇ راۋاجلىنىپ ، ئۇلارنىڭ تەن تۈزۈلۈشى ھازىرقى زاماندىكى شەكىلگە كەلگەن ، يەنى كونا تاش قوراللار دەۋرىنىڭ ئاخىرقى چاغلىرىدا ، ئىنسانلارنىڭ ھازىرقى زاماندىكى تەن تۈزۈلۈش تىپى شەكىللىنىش بىلەن ، زونال گۇرۇھ (دا-ئىرىۋى توپ) لار شەكىللەنگەن . ئىپتىدائىي دەۋردىكى تەبىئىي شارائىتلار ۋە جاي - جايلاردا ئايرىلىپ تۇرۇش ئەھۋاللىرى ئىنسانلار ئارىسىدا ئىرقنىڭ شەكىللىنىشىگە چوڭ تەسىر كۆرسەتكەن . زونال گۇرۇھلار بارا - بارا ئىرق جەھەتتىن پەرقلىنىشكە باشلىغان . دېمەك ، ئىرق - تەن تۈزۈلۈشى جەھەتتە مەلۇم ئورتاق ئىرسىي ئالاھىدىلىكلەرگە ئىگە بولغان ئىنسانلار توپى . بۇ ئىرسىي ئالاھىدىلىكلەر ئىنسانلارنىڭ تېرىلىرىنىڭ رەڭگى ، چاچلىرىنىڭ تىپى ۋە تۈسلىرى ، كۆزلىرى ، بۇرۇنلىرى ۋە بوي - تۇرقى ، لەۋلىرى (قېلىن - يۇپىقلىقى) ھەم ئىككى كىلەمچى تۈك سىستېمىسىنىڭ راۋاجلىنىش دەرىجىسى ، شۇنىڭدەك قان گۇرۇپپىلىرى قاتارلىق بەلگىلەردىن ئىبارەت . بۇ ئالاھىدىلىكلەر مەلۇم زونىدا ، تەبىئىي مۇھىتقا

ئۇزاق مۇددەت ئۇيغۇنلىشىش نەتىجىسىدە ۋۇجۇدقا كەلگەن . ئادەتتە پۈتۈن يەر يۈزىدىكى ئىنسانلار « يېڭى ئا- دەم » باسقۇچىغا كەلگەندە ئۈچ چوڭ ئىرققا بۆلۈنگەن دېيىلىدۇ : 1. نېگىرىد (نېگىر - ئاۋسترالىيە ئىرقى) ، بۇ ئىرق ئاساسەن ئافرىقا ۋە ئاۋسترالىيە قىتئەلىرىدە ؛ 2 . ياۋروپىد (ياۋروپا ئىرقى) ، بۇ ئىرق ئاساسەن ياۋروپا ، شىمالىي ئافرىقا ، غەربىي ئاسىيا ۋە شىمالىي ھىندىستاندا ؛ 3 . موڭغۇلىد (موڭغۇل ئىرقى) ، بۇ ئىرق ئاساسەن جۇڭگو ، ئوتتۇرا ئاسىيا ، شىمالىي ئاسىيا ، شەرقىي جەنۇبىي ئاسىيادا ، بۇ ئىرققا مەنسۇپ قەۋملەردىن بىر قىسمى ئامېرىكا قىتئەسىگە كۆچۈپ بارغان ئىندىئانلاردۇر . ئىرىقلار تۇرق ۋە قان گۇرۇپپىلىرى جەھەتتىن مەلۇم دەرىجىدە پەرقلىق بولسىمۇ ، ئىرىقلارنىڭ بىر - بىرىدىن كەسكىن ئايرىلىدىغان مۇتلەق چەك - چېگرىسى يوق ، بەلكى ئىرىقلار پەيدىنپەي ئۆتكۈنچى ھالەتتە بولۇپ تۇرىدۇ . بۇ ھال دۇنيادىكى ئىرىقلارنىڭ بىئولوگىيىلىك جەھەتتىن بىر خىل مەخلۇققا مەنسۇپ ۋە ئەجدادى ئورتاق ئىكەنلىكىنى بىلدۈرىدۇ . ئىرقىي بۆلۈنۈشتە ، ئىنسانلار ئەت رەڭگىگە قاراپ سېرىق جىنس ، قارا جىنس ، ئاق جىنس ۋە قوڭۇر جىنس دەپمۇ بۆلۈنىدۇ .

« يېڭى ئادەم » باسقۇچىغا قەدەم قويغاندىن تارتىپ ، تا ھازىرغىچە 100 مىڭ يىلنى بېشىدىن كەچۈرگەن ئىنسانلار ئانتروپولوگىيىلىك جەھەتتىن ئۈچ ئاساسىي ئىرققا ئايرىلغان دەپ ھېسابلىنىمۇ ، بۇ ئىرىقلار زامانلار - نىڭ ئۆتۈشى ۋە چوڭ كۆچۈشلەر جەريانىدا بارا - بارا بىر - بىرىگە سىڭىشكەن ۋە بۇنىڭ نەتىجىسىدە ئارىلىق

ئىرقىلار ، مۇرەككەپ ئىرقىلار مەيدانغا كەلگەن . ھازىر مەلۇم بولغان مىللەتلەر ۋە قەۋملەر تارىختىن ئىلگىرىكى قانچە مىڭلىغان يىللار داۋامىدا ھەر خىل ئىرقىلارنىڭ قېتىلىشىدىن ۋە ئۇچۇدقا كەلگەن . مەسىلەن ، گېرمانلار ئالتە خىل ئىرقىنىڭ قېتىلىشىدىن تەركىب تاپقان . ھالبۇكى ، خەلق ۋە ئىرق پۈتۈنلەي يەككە - يېگانە ھالدا ساپ بولۇشى مۇمكىن ئەمەس . بۇ چاغغىچە ئومۇمەن تۈركىي خەلقلەرنى موڭغۇلىد ئىرقى دەپ ھېسابلاش چۈشەنچىسى ئالغا سۈرۈلگەن . لېكىن ، ئانتروپولوگىلار ھازىر تۈركىي تىللار ئائىلىسىگە مەنسۇپ مىللەتلەرنىڭ چوڭ بىر بۆلىكىنى ئۈچ چوڭ ئىرق (نېگىرىد ، ياۋروپىد ، موڭغۇلىد) ئائىلىسى ئىچىدە ياۋروپىد ئائىلىسىگە مەنسۇپ ، دەپ قارايدۇ . بۇ قاراش بويىچە ، ياۋروپىد ئائىلىسىنىڭ شىمالىي بۆلىكىدە پىگمېنتى ئازراق بولغان روشەن چاچلىق ۋە رو-شەن تەنلىك تېتو - نوردىكۇس (teuto - nordicus) ، دالو - نوردىكۇس (dalo - nordicus) ۋە شەرقىي بالتىق ئىرقلىرى ؛ ئوتتۇرا بۆلىكىدە ، ئوتتۇرا ئاسىيانىڭ ئىچكى رېسىگە سوزۇلغان بۆلىكىدە — قوڭۇر تۈسلۈك دىنارىد (dinarid) ، ئالپىن (alpin) ۋە تۇرانىد (turanid) ئىرقلىرى ؛ جەنۇبىي بۆلىكىدە — قارا چاچلىق ، قىزىق قوڭۇر تەنلىك ۋە قارا كۆزلۈك مېدىتېرران (mediterranean) ، تاۋرىد (taurid) ۋە ئىندىد (indid) ئىرقلىرىغا بۆلۈنگەن .

تېتو - نوردىكۇس — شىمالىي ئاراللىقلار ، دالو - نوردىكۇس — شىمالىي دالا - تۈزلەڭلىكلەر ، دىنارىد — ئويمانلىقلار (دەريا بويىدىكىلەر) ، ئالپىن — تاغ

لىقلار ، تۇرانىد — ئورال — ئالتايلىقلار ، يەنى تۇرانلىقلار ، مېدىتېرران — ئىچكىرىسىدىكىلەر ، يەنى دېڭىزدىن يىراق-تىكىلەر ، تاۋرىد — قارا دېڭىزنىڭ شىمالىي بويىدىكىلەر ، يەنى قىرىملىقلار ، ئىندىد — ھىندىلار دېگەنلىك بولىدۇ . بالتىقلىق ئالپىن ، دىنارىد ۋە تۇرانىد ئىرقىلار بىراخىد كېفال (brahikefal — قىسقا باش ، يەنى يۇمىلاقراق باش) ، باشقىلىرى دولىخو كېفال (dolihokefal — ئۇزۇن-چاق باش ، يەنى سوقۇچاق باش) ھېسابلىنىدۇ .

يۇقىرىدا ئېيتىلغان تۈرلۈك ئىرقىلار ئىچىدە كۆپرەك مۇنازىرە قىلىنىۋاتقىنى تۇرانىد ئىرقى بولۇپ ، بۇ خېلى مۇرەككەپ ئىرقىتۇر . ياۋروپا تەتقىقاتچىلىرىدىن بەزىلىرى (مەسىلەن ، بارتۇچ Bartucz ۋە بۇنىڭغا ماسلىشىپ لاتىسلو رازونە Laszlo Rasonyi) نىڭ ئىنچىكە تەتقىقات ئاساسىدا كەلگەن خۇلاسىلىرى بويىچە بولغاندا ، تۇرانىد ئىرقىنىڭ ئەڭ كۆپ سوماتىك (بەدەن) خۇسۇسىيەتلىرى بار . تۈركىي خەلقلەردە موڭغۇلىد ئىرقىغا خاس ئىزلارمۇ كۆپ ئۇچرايدۇ . ئوتتۇرا بوي (ئەرلەر ئومۇمەن 166 — 167 س م) كېلىدۇ ، ئۇلاردا ئېگىز بويلۇقلار كۆپ ئە-مەس . جۇغى چىرايلىق (كېلىشكەن) ۋە چاققان ، بېشى ئاساسەن يۇمىلاق ، مەڭزى ئېگىز ئەمەس ، يۈزى ئومۇمەن كەڭرەك ۋە ياپىلاقراق بولسىمۇ ، نوقۇل موڭغۇلىدلەرنىڭ كىمىدىن پەرقلىنىدۇ ، بەلكى ياۋروپىدىلەرنىڭكىگە يېقىن كېلىدۇ . بۇرنى بىر ئاز كىچىك ، تۈزۈم ياكى سەل كالتە بولۇپ ، دىنارىد ئىرقىنىڭ قىر بۇرنىغا ياكى ئەرمەندىلەر-نىڭ ئىنچىكە قىر بۇرنىغا ئوخشمايدۇ . پاناقلار ۋە بۇرۇن قاناتلىرى قېلىن ھەم كېرىلگەنلەر ئاز ئۇچرايدۇ . قاش

كېمىرىنى تەشكىل قىلغان سۆڭەكلىرى ماسلاشقان . كۆز چانقى تارراق ۋە سەل كىچىكرەك بولۇپ ، موڭغۇلىدلەر- نىڭ قاپاقليرىدەك قاتسىز ئەمەس ؛ كۆزنىڭ ئىچ چانقى تاش چانقىغا ماس ھالدا ئىچكىرىرەك (كۆزى سەل چوڭقۇرراق) ، ئومۇمەن كىچىكرەك قارا كۆز ۋە قوي كۆز بولۇپ ، ئويناق ، چاقناق كېلىدۇ (بۇ ئاياللاردا كۆپ ئۇچرايدۇ) . ياڭاق (زاڭاق) سۆڭىكى يايپاڭ ئەمەس ، ئىگەكلىرىمۇ ئۇچلۇق ئەمەس . يۈزىدىكى بۇرۇن - لەۋ سىزىقى تېرەنرەك (Sulcus nasolabialis) . ئاغزى كىچىك- رەك ، لەۋلىرى قېلىن ئەمەس ، تارراق ۋە تەكشى (يەنى دورداي كالىپۇك ئەمەس) . قۇلاقلىرى كىچىك ۋە پېتىق (سالىپاڭ ياكى دولداي قۇلاق ئەمەس) . چېنى (ئۇس- تىنىكى تەن) كىچىك ، ئەمما قۇۋۋەتلىك ، دىنارىد ئىرقىد- نىڭكىدەك ئېگىز - سوزۇنچاق ئەمەس ، پاچاقلرى شادا پاچاقمۇ ئەمەس ، دىقماقمۇ ئەمەس . بەدەندىكى تۈكلەر قىسقىراق بولۇپ ، ياۋروپىدلارنىڭكىگە يېقىنراق كېلىدۇ ، لېكىن ھەددىدىن تاشقىرى قويۇق ئەمەس . چاچلىرى قې- نىق قوڭۇر ۋە قارا ھەم قويۇقراق ؛ بۇرۇت - ساقاللىرى قارا ۋە ئوتتۇرىچە سىيرەكرەك كېلىدۇ ، بومبا ساقال ياكى چاڭگا ساقاللار كۆپ ئەمەس . تۇرانىدلار ئىچىدە ئالاھىدە كۆزگە چېلىقىدىغان خەلق ئۇيغۇرلاردۇر . ھازىرقى ئۈي- خۇرلارنىڭ ئېتىنىك تەركىبلىرىنى تەشكىل قىلغان قە- دىمكى ئەجدادلىرىنىڭ تارانغان ئورۇنلىرى ناھايىتى كەڭ ۋە بىرقانچە زونلارغا توغرا كەلگەنلىكى ئۈچۈن ، ئۇلار- نىڭ ئىرقىي خۇسۇسىيەتلىرىمۇ ئۈزگىچە ۋە مۇرەككەپتۇر . تۇرانىدلارنىڭ ئانا يۇرتلىرى قەدىمكى ئىندۇ -

گېرمانلارنىڭ ئانا يۇرتلىرىنىڭ نېرسى (ئېنىقراقى شەرقى ۋە شىمالى) دا بولۇپ ، ياۋروپىدىلار بىلەن قوشنا ھەم قېتىش - قوراش ياشىغانلىقى ئۈچۈن ، تۇرانىدلاردا بۇرۇنقى تۈركلۈك سوتسىئولوگىيىلىك خۇسۇسىيەتلەر بىلەن بىرلىككە ، ئىندۇ - گېرمانلىق سوتسىئولوگىيىلىك خۇسۇسىيەتلىرى بىلەن بار . لېكىن ، ئۇلارنىڭ گېنېتىك باغلىنىشلىرى توغرىسىدا كەسكىن ھۆكۈم قىلىش تەس .

مەلۇم زونىدا رەڭمۇرەڭ ئىرقىي خۇسۇسىيەتلەر گىرەلىشىپ كەتكەن ئەھۋال ئۇچرايدۇ . ھېچقانداق تۈپتىن ئۆزگەرمەس ئىرقىي ئالاھىدىلىك بولمايدۇ . ئىرقىي ئالاھىدىلىك تەبىئىي شارائىت ۋە ئىجتىمائىي شارائىتنىڭ تەسىرى بىلەن ئۆزگىرىپ كېتىدۇ . ساپ ئىرقمۇ مەۋجۇت ئەمەس ؛ ئىرقلارنى پەس ئىرق ۋە ئېسىل ئىرق دەپ ئايرىش ئۇچىغا چىققان سەپسەتىدۇر . بەدەن - جىسمانىي جەھەتتىكى ئالاھىدىلىكلەر نۇرغۇنلىغان ئەسىرلەر داۋامىدا تەبىئىي مۇھىت ، ئارىلاش نىكاھلىنىش ۋە باشقا تەبىئىي - ئىجتىمائىي شارائىتلارنىڭ تەسىرى ئارقىسىدا ئۆزگىرىپ بارىدۇ . ئىرقىي ئالاھىدىلىك بىلەن فىزىئولوگىيىلىك ھالەت ، مېڭىنىڭ چوڭ - كىچىكلىكى ۋە تۈزۈلمىسى ، نېرۋا سىستېمىسى ۋە يۇقىرى مەنىۋى پىسخىك پائالىيەتلىرىنىڭ ھېچقانداق ئورتاقچىلىقى يوق . ئىرقىي ئالاھىدىلىك ئادەملەرنىڭ پىسخىك پائالىيەتلىرىنىڭ تەرەققىياتىدا ھېچقانداق رول ئوينىمايدۇ .

ئالاھىدە كۆرسىتىشكە تېگىشلىك يەنە بىر مەسىلە بار . يەنى ئىرق بىلەن قەۋم (مىللەت) بىر ئۇقۇمدا بولمىغىنىدەك ، ئىرق بىلەن تىل ئۇقۇملىرىمۇ بىر - بىرىگە

باغلىق بولمايدۇ . ھەر خىل ئىرققا مەنسۇپ بولغان قەۋملەر بىر خىل تىلدا سۆزلىشىشى ، بىر ئىرققا مەنسۇپ قەۋملەر بىر نەچچە خىل تىلدا سۆزلىشىشى مۇمكىن . تىل تۇغقاندا چىلىقى ئىرق تۇغقانچىلىقىنى بىلدۈرمەيدۇ . ھازىرقى تىل سىستېمىلىرىمۇ ئىرقىي مۇناسىۋەتلەرگە قاراپ ئەمەس ، بەلكى تىللارنىڭ ئىچكى قانۇنىيەتلىرى ۋە تاشقى قانۇنىيەتلىرىگە قاراپ بۆلۈنگەن . تىل بىلەن تەپەككۈر ئۇزاق قەدىمكى دەۋردە پەيدا بولغان . ماركس : « تىل مەلۇم بىر كوللېكتىپنىڭ مەھسۇلى » دېگەن . شۇڭا ، تىل بىر خىل ئىجتىمائىي ھادىسە سۈپىتىدە نۇرغۇنلىغان دەۋرلەر داۋامىدا يارىتىلغان . بىردىنلا پەيدا بولغان ياكى بىردىنلا يوقايدىغان تىل يوق .

ئىنسانلار ئۆزلىرى قورال ياسىيالايدىغان بولغىلى 3 مىليون يىلدىن ئاشتى . ئىنسانلار قەدىمكى ئادەملەر ۋە يېڭى ياكى زامانىۋى ئادەملەر دېگەن ئىككى چوڭ باسقۇچنى باشتىن كەچۈرگەن . ئىنسانلار كونا تاش قوراللار دەۋرىنىڭ ئوتتۇرا باسقۇچىدا قەدىمكى ئادەملەر باسقۇچىغا ئۆتكەن . ئارخېئولوگلار قەدىمكى ئادەملەر (پولىئونت-روپ) دەۋرىنى موئۇستېر دەۋرى ، قەدىمكى ئادەملەر ياراتقان مەدەنىيەتنى موئۇستېر مەدەنىيىتى دەپ ئاتىغان . دۇنيانىڭ باشقا جايلىرىدىن تېپىلغان مەدەنىيەت ئىزلىرىنىمۇ تەتقىقاتچىلار « موئۇستېر مەدەنىيىتى » تىپىدىكى مەدەنىيەت دەپ ھېسابلىغاچقا ، كونا تاش قوراللار دەۋرىنىڭ ئوتتۇرا باسقۇچىغا تەئەللۇق مەدەنىيەت ئىزلىرىنى ئومۇملاشتۇرۇپلا « موئۇستېر مەدەنىيىتى » دەپ ئاتاش ئاتا-دەت بولۇپ قالغان . مەملىكىتىمىزدە مۇشۇ دەۋرگە توغرا

كېلىدىغان مەدەنىيەت ئىزلىرىدىن « خېتاۋ مەدەنىيىتى » ،
« دىڭسۇڭ مەدەنىيىتى » ، پامىر ئېتىكىدىكى جىرغال مە-
دەنىيەت ئىزى ، تەڭرىتاغنىڭ غەربىي جەنۇبىي ئېتىكى-
دىكى بوغاز دەرياسى بويىدىن تېپىلغان « ئاتۇش ئا-
دىمى » — ئەنە شۇ « موئۇستېر مەدەنىيىتى » تىپىگە
كىرىدىغان مەدەنىيەت ئىزلىرىدۇر . موئۇستېر مەدەنىيىتى
دەۋرى بۇنىڭدىن 100 — 200 مىڭ يىللار ئىلگىرىكى يې-
ڭىلىنىش دەۋرىنىڭ ئاخىرقى باسقۇچىغا توغرا كېلىدۇ .

قەدىمكى ئادەملەر دەۋرى مۇز ئېقىنىنىڭ باشلانغان
دەۋرى بولۇپ ، يەر يۈزىدە ھاۋارايى سوۋۇشقا باشلىغان .
قەدىمكى ئادەملەر ئۇزاققىچە غارلاردا ياشاپ ، نىسبىي ھالدا
تۇراقلىق ھاياتقا كۆچكەن . پېتىراپ يۈرگەن توپلار
تۇراقلىقراق گۇرۇھلارغا ئايرىلغان . مۇشۇ دەۋردە ئوتنى
ئىلىگىدىگەن ، ئادەملەرنىڭ تەبىئەتنى بويسۇندۇرۇش ئىقتى-
تىدارىمۇ زورايغان . مۇشۇ دەۋردىن باشلاپ ، ئىنسانلار
گۇرۇھىدا قارا - قوبۇق جۈپلىشىش مەلۇم دەرىجىدە چەك-
لەنگەن بولۇشى مۇمكىن . شۇنىڭ بىلەن بىللە ، ئۇ-
رۇقداشلىق مۇناسىۋەتلىرى بىخىلانغان .

كونا تاش قوراللار دەۋرىنىڭ ئاخىرقى باسقۇچىدا ،
مۇز - ئېقىنلار بارا - بارا تارتىلىپ ، ھاۋارايى يىللىشقا
باشلىغان . ئىنسانلار غارلاردىلا ئەمەس ، تۈزلەڭلىكلەردىمۇ
ياشاپ ياكى باشقا جايلارغا كۆچۈپ ، ئۇلارنىڭ پائالىيەت
دائىرىسى كېڭەيگەن . مۇز - ئېقىنلارنىڭ بىۋاسىتە
تەسىرىگە ئۇچرىمىغان رايونلار ، مەسىلەن ، شىمالىي ئاف-
رىقا ، پەلەستىن ، ئىراق ، كىچىك ئاسىيا ، كاۋكاز ، ئوتتۇرا
ئاسىيا ، جۈملىدىن ئالتاي ، تەڭرىتاغ ئېتەكلىرى ۋە تۈ-

رۇمىي (تەكلىماكان) بويلىرى قاتارلىق رايونلاردا ئىندى سانلار چېدىر تىكىپ ياكى ئاددىي ئۆيلەرنى ياساپ ، تۇراقسىز ئوۋچىلىق ، يىغىمچىلىق تۇرمۇشىنى كەچۈرگەن .

ئۇنىڭدىن كېيىن ئىنسانلار « يېڭى ئادەملەر » ياكى « ئەقىللىق ئادەملەر » باسقۇچىغا ئۆتكەن . « يېڭى ئادەملەر » گېئوخرونىكا بويىچە ، يېڭىلىنىش دەۋرىنىڭ ئاخىرقى باسقۇچىدىكى ئىنسانلاردىن تارتىپ ، ھازىرقى زامانغىچە بولغان ئىنسانلارنى كۆرسىتىدۇ . بۇ دەۋرگە ئاۋىت ئىنسانلارنىڭ تاش قاتمىلىرىنى ئارخېئولوگلار تېپىلغان جاينىڭ نامى بويىچە « كرو - ماگنون ئادەملىرى » دەپ ئاتىغان . كرو - ماگنون ئادەملىرى تاش قوراللارنى ۋە سۆڭەك قوراللارنى سېپتا ئىشلىيەلەيدىغان ، رەسىم سىزىشقا ، ئويمىكارلىققا ۋە سەنئەتكە قىزىقىدىغان بولغان . تولراق دەريا - ۋادا بويلىرىدا ياشاپ بېلىقچىلىق ، ئوۋچىلىق بىلەن شۇغۇللانغان . ئارخېئولوگلار كونا تاش قوراللار دەۋرىنىڭ ئاخىرقى باسقۇچىدا ، ئىشلەپچىقىرىش تېخنىكىسىنىڭ تەرەققىي قىلغانلىقىنى كۆرسىتىدىغان تېپىندىلار (ئاساسەن ياۋروپادا تېپىلغان ئارخېئولوگىيىلىك ماتېرىياللار) غا تايىنىپ ، بۇ باسقۇچقا ئاۋىت قەدىمكى مەدەنىيەتنى « ئورنىياك مەدەنىيىتى » ، « سولىۋوتري مەدەنىيىتى » ۋە « ماگدالېن مەدەنىيىتى » دېگەن ئۈچ باسقۇچقا بۆلگەن . ئالىملارنىڭ پىكرىچە ، ئورنىياك مەدەنىيىتى موئۇستېر مەدەنىيىتىنىڭ بىۋاسىتە تەرەققىياتىدۇر . بۇ دەۋردە ، خىلمۇخىل ، ئەپچىل ئويمىكارلىق قوراللىرى پەيدا بولغان . سولىۋوتري دەۋرىدە ، تاش قوراللارنى ئىش-

لەش تېخنىكىسى بالدۇرتىدىن تېخىمۇ يۇقىرى سەۋىيىگە يەتكەن . ماگدالىن دەۋرىدە بولسا ، سۆڭەك ۋە مۇڭگۈز- لەردىن ئىشلەنگەن قوراللار ئىلگىرىكىدىن كۆپەيگەن ۋە تېخىمۇ سىپىنلاشقان .

كونا تاش قوراللار دەۋرىنىڭ ئاخىرقى باسقۇچى ياكى يېڭى ئادەملەر « باسقۇچىدا ، ئىپتىدائىي گۇرۇھلار ئۇرۇقلارغا ئايلانغان . ئانىلىق ئۇرۇق جامائەسى (كوممۇ- نىسى) جەمئىيەتنىڭ تۈپ بىرلىكى بولۇپ قالغان . ئۇ- رۇقداشلىق تەشكىلاتى ئادەملەرنىڭ مۇناسىۋەتلىرىنى قو- يۇقلاشتۇرغان . ئۇرۇقلارنىڭ شەكىللىنىشى ئۇرۇقلارنىڭ قۇدىلىشىشى بىلەن بىۋاسىتە ئالاقىدار .

بۇ باسقۇچتا ، ئىنسانلارنىڭ پائالىيەت دائىرىسى تېخىمۇ كېڭىيىپ ، ھەممە قىتئەلەرگە دېگۈدەك قەدىمى يەتكەن . بۇنىڭدىن 20 مىڭ يىل ئىلگىرى (سولىۋترې - ماگدالىن دەۋرىنىڭ دەسلەپكى باسقۇچىدا) سىبىرىيىنىڭ ئوتتۇرا ۋە شەرقىي جەنۇبىي قىسىملىرىدا ئىنسانلار ياشى- خان . ھەتتا ئىنسانلار مۇز تۇتۇپ كەتكەن بىزنىڭ بوغۇزى ئارقىلىق ئامېرىكا قىتئەسىگە بارغان .

كونا تاش قوراللار دەۋرىدىن يېڭى تاش قوراللار دەۋرىگە ئۆتكۈچە بولغان ئارىلىقتىكى تاش قوراللار دەۋرى مەدەنىيىتى ئادەتتە ئوقيانىڭ مەيدانىغا كېلىشى بىلەن ئايرىلىدۇ . ياۋروپادا بولسا ، بۇ دەۋرنىڭ مەدەنىي- يىتى « ئازىل - تاردىن » دېگەن نام بىلەن ئاتالغان . بۇ باسقۇچتا ، سىپتا تاش قوراللار ئومۇملاشقان . شۇڭا ، ئوتتۇرا تاش قوراللار مەدەنىيىتى سىپتا تاش قوراللار مە- دەنىيىتى دەپمۇ ئاتىلىدۇ . جۇڭگودا سىپتا تاش قوراللار

چاڭجياڭ دەرياسىنىڭ شىمالىي قىسمى (ئاڭئاڭ جىلغىدىن تېپىلغان ئىز ۋە كىلىلىك قىلىدۇ) دا ، غەربىي شىمالدا ئاساسەن شىنجاڭ رايونىدا كەڭ كۆلەمدە كۆپلەپ تېپىلدى . مەسىلەن ، ئالتاي تەۋەسىدە كېمىرىشك ، تام-خىلىق تاش ئىزلىرى ، تەڭرىتاغ بويلىرىدا ، قۇمۇل (ئارا تۈرۈك ، باركۆل ، يەتتىقۇدۇق) ، تۇرپان (پىچان ، توقسۇن) ، ئۈرۈمچى (توپئاتار ، يەنى بوغدا ، ئۇلانباي ، مورى ، گۇچۇڭ ، قۇتۇبى) ، ئىلى (غۇلجا ، نىلقا ، كۈنەس ، مۇڭغۇلكۈرە ، چاپچال) ، قارا شەھەر — خوتۇن-سۇمۇل (قارا مۇدۇن ، چوقۇ ، تاشدەڭ ، چۇمباغ) ، تارىم بويلىرى (لوپنۇر ، چەرچەن ، خوتەن - گۇما ، ئاقسۇ - كۇچار ، پامىر - ئوپال) دا سىپتا تاش قوراللار ، شۇنىڭدەك سىپال بۇيۇملار كۆپلەپ تېپىلدى . بۇ تېپىنىدىلارنىڭ ئىشلىنىش ئۇسۇللىرى ، شەكىللىرىنى تەھلىل قىلغاندا ، جەنۇبىي سىبىرىيىدىكى قاراسۇق ، تاغار يادىكارلىقلىرىغا ، شۇنىڭدەك گەنسۇ - چىڭخەيلەردىكى ياڭشاۋ ، شاجىڭ مەدەنىيەتلىرىگە ، فەرغانە ۋادىسىدىن تېپىلغان چۈست-يا-دىكارلىقلىرىغا ئوخشايدۇ . بۇ رايونلاردا سىپتا تاش قوراللار ۋە سىپال بۇيۇملار بىلەن بىللە نۇرغۇنلىغان برونزا - مىس قوراللار تېپىلغانلىقى بۇ رايونلاردا ياشىغان ئاھالىنىڭ خېلى يۇقىرى ئىجتىمائىي تەرەققىيات باسقۇچىغا قەدەم قويغانلىقىنى ، ھەر خىل ئىشلەپچىقىرىش قوراللىرىدىكى ئوخشاشلىق بۇ كەڭ زونلاردا مەدەنىيەت جەھەتتىكى يېقىن مۇناسىۋەتلەرنى كۆرسىتىدۇ .

بۇ دەۋردە ، ئۇرۇقداشلىق جەمئىيىتىنىڭ ئىقتىسادىدىكى تەرەققىياتى چوڭ بىر قەدەم ئىلگىرىلىگەن : يىغىمچى-

لىقتىن ئىپتىدائىي دېھقانچىلىققا ئۆتكەن ، ئوۋچىلىقتىنمۇ بارا - بارا ئىپتىدائىي چارۋىچىلىققا ئۆتكەن . مىلادىيەدىن ئىلگىرىكى 5000 - يىللاردىن كېيىن ، دېھقانچىلىق جۇڭ-گونىڭ شىمالىي قىسمى ۋە غەربىي شىمالىدا ، ياۋروپادا بولسا مىلادىيەدىن ئىلگىرىكى 3000 - يىللاردا ۋە بەلكى ئۇنىڭدىنمۇ كېيىنرەك تەرەققىي قىلغان . قۇمۇل بال باللىق (شېرىنىزى) دىن تېپىلغان ۋە بۇنىڭدىن 6000 يىل ئىلگىرىكى دەۋرگە مەنسۇپ ، دەپ ھېسابلانغان كومزەك بۇغداي ، شۇنىڭدەك چەرچەن - نىيىلەردىن تېپىلغان تېرىق بۇ جايلاردا ياشىغان ئاھالىنىڭ دېھقانچىلىق باسقۇچىدا ياشىغانلىقىدىن دېرەك بېرىدۇ . بۇ دەۋردە ، ئاسىيا-نىڭ ئوتتۇرا ۋە جەنۇبىي قىسىملىرىدا ، جۈملىدىن يارشى (جۇڭغارىيە) يازىقىدا ، ياۋروپانىڭ شەرقىي قىسمىدا كالا ئۆگىتىلگەن ، يەنە شۇنىڭدەك ئوتتۇرا ئاسىيادا ئات ئەك ئاۋۋال كۆندۈرۈلگەن ۋە بۇنىڭ بىلەن ئاتلىق چوپان مەدەنىيىتى يارىتىلغان . ئىپتىدائىي ئورمانچىلىق پەيدا بولغان .

بۇ دەۋردە ، ئانىلىق ئۇرۇقداشلىق جەمئىيىتى گۈللىنىپ ، ھەربىر ئۇرۇقنىڭ ئورتاق تۇرالغۇسى ۋە ئورتاق زېمىنلىرى بولغان . ئۇرۇق ئاھالىسىنىڭ نوپۇسى كۆپەيىپ كەندىن كېيىن ، ئانا جەمەت ئۇرۇقىدىن بالا ئۇرۇق ئايرىلىپ چىققان . بۇلار بىرلىشىپ قەبىلىنى تەشكىل قىلغان . قەبىلە مەلۇم زېمىنگە ۋە ئالاھىدە نامغا ئىگە بولغان ھەمدە بىر خىل تىل ۋە دىنىي ئۇقۇم بىلەن بىر - بىرىگە باغلانغان .

يېڭى تاش قورال دەۋرىنىڭ ئاخىرقى باسقۇچىدا ،

جۈملىدىن مېتال قوراللارنى ئىشلىتىشكە كۆچكەندە ، ئىپ-
تىدائىي جەمئىيەت ئائىلىق تۈزۈمىدىن ئائىلىق تۈزۈمگە
ئايلىنغان . مىلادىيەدىن ئىلگىرىكى 2000 - يىللاردا ، ئىند-
سانلار تۆمۈر قوراللارنى ئىشلىتىشكە باشلىغان . تۆمۈر
قوراللارنىڭ ئىشلىتىلىشى ئائىلىق تۈزۈمداشلىق جامائەسى-
نىڭ يىمىرىلگەنلىكىنى ۋە جەمئىيەت تەرەققىياتىنىڭ يەنە
بىر بالداق يۈكسەلگەنلىكىنى كۆرسىتىدۇ . دېھقانچىلىق ۋە
چارۋىچىلىق نېگىزلىك ئاساسىي ئىقتىسادىي تارماققا
ئايلىنغان . لېكىن ، جۇغراپىيىلىك شارائىتلار پەرقلىق بول-
غانلىقى سەۋەبىدىن قەبىلىلەرنىڭ ئىشلەپچىقىرىشلىرى
ئىككى يۆنىلىشكە قاراپ تەرەققىي قىلغان : بىر يۆنىلىش
بويىچە ناھايىتى نۇرغۇن چارۋا مالغا ئىگە بولغان چارۋىچى
قەبىلىلەر شەكىللەنگەن ، بۇنداق قەبىلىلەردە دېھقانچىلىق
كەمەرەك تەرەققىي قىلغان . يەنە بىر يۆنىلىش بويىچە ،
سۇغىرىش ئاساسىدا زىرائەت تېرىقچىلىقى بىلەن شۇغۇل-
لىنىدىغان قەبىلىلەر شەكىللەنگەن . مۇنداق قەبىلىلەردە
چارۋىچىلىق ئىككىنچى ئورۇندىكى ئىقتىسادىي پائالىيەت
بولغان .

ئاسىيانىڭ شەرقى ۋە غەربىدە — يېشىل
ئۆگۈر (خۇاڭخې) نىڭ شىمالى ۋە ئوردوس ، كۆكنۇر ،
تەڭرىتاغنىڭ شىمالى ۋە ئالتاي بويلىرى ، ماۋەرائۇنۇ-
نەھر (ئامۇ دەرياسى بىلەن سىر دەرياسى ئارىلىقى) ،
دەجلى — فرات دەريالىرى ، ھىند — گانگا دەريالىرى ، دون
ۋە دىنىپەر دەريالىرىدىكى كەڭ زونىلاردا ناھايىتى ئوبدان
يايلاقلار بار ئىدى . بۇ جايىلاردا ياشىغان قەبىلىلەردە چار-
ۋىچىلىق بەك تەرەققىي قىلغان . سىبىرىيىدە خاكاسى —

مىنۇسنىسكى ئويمانلىقىدىن تېپىلغان ئارخېئولوگىيىلىك ماتېرىياللار چارۋىچىلىقنىڭ ئالاھىدىلىكلىرىنى كۆرسىتىدۇ. قاراسۇق مەدەنىيىتى كۆچمەن چارۋىچىلىققا ۋەكىلىك قىلىدۇ. ئاندرونوۋو مەدەنىيىتى ئاماچلاپ تېرىلىدىغان دېھقانچىلىق بىلەن ئولتۇراقلاشقان چارۋىچىلىقنىڭ بىرلەشكەنلىكىگە ۋەكىللىك قىلىدۇ.

يېڭى تاش قورال دەۋرىدە ، ئادەملەر غارلاردا ، سۈنئىي ياسالغان كېمىرلەردە ، كەپە - كۈلبىلەردە ، بەزى جايلاردا ياغاچ ، توپا ۋە تاش بىلەن ياسالغان مۇرەككەپ رەك بىنالاردا ياشىغان . تۇرالغۇ شەكىللىرى كۆپىنچە جۇغراپىيىلىك شارائىتلارغا باغلىق بولغان . ئوتتۇرا شەرق - تە ، مىسوپوتامىيە (بابل - ئاسسۇرىيە) ، مىسىر ۋە يۇنانلاردا كۆپىنچە تاش قۇرۇلمىلىق بىنالار ، شەرقتە ياغاچ - توپا قۇرۇلمىلىق بىنالار تەرەققىي قىلغان . بارا - بارا قەبىلىلەر ئارا ئۇرۇش كۆپەيگەندىن كېيىن ، قوغدىنىش ئېھتىياجى بىلەن سۇ ئۈستى بىنالىرى ، كىچىك قورغانلارنى ياساش ئەۋج ئالغان . تەبىئىي توسۇقلىرى بار يار - قىيالارنىڭ چوقچايدىغان يەرلىرىگە قورغان ياساش ، تەبىئىي توسۇقلىرى بولمىغان يەرلەردە سۈنئىي تو - سۇقلار ياساش (خەندەك قېزىش ياكى سېپىل سو - قۇش) كۆپەيگەن .

3 . چۈشنىۈك

كونا تاش قورال دەۋرى — پالېئولت دەۋرى

بۇ گىرېكچە Paleos (كونا، قەدىمكى) ۋە litos (تاش) دېگەن ئىككى سۆزدىن تەركىب تاپقان ئاتالغۇ . بۇ دەۋر يەنە ئالدىنقى (دەسلەپكى) ، ئوتتۇرا ۋە كېيىنكى (ئاخىرقى) دېگەن ئۈچ تەرەققىيات باسقۇچىغا بۆلۈنگەن .

يېڭى تاش قورال دەۋرى — نېئولت دەۋرى

بۇ گىرېكچە neos (يېڭى) ۋە litos (تاش) دېگەن ئىككى سۆزدىن تەركىب تاپقان ئاتالغۇ .

سىتاتاش قورال دەۋرى

كونا تاش قورال دەۋرىدىن يېڭى تاش قورال دەۋرىگە ئۆتۈشتىكى ئارىلىق باسقۇچ .

يېڭىلىنىش دەۋرى

گېئولوگىيەلىك دەۋرلەرنىڭ ئاخىرقىسى — كاي-نوزوئىننىڭ كېيىنكى يېرىمى بولغان تۆتىنچى ئېراننىڭ دەسلەپكى باسقۇچى . بۇ دەۋردە جاندارلار (ئورگا-نىزملار) نىڭ قىياپەتلىرى يېڭىلىنىپ ، 95 پىرسەنتتىن كۆپرەكى ھازىرقىدىن ھېچقانداق پەرقلەنمەيدىغان دەرىجىگە يەتكەن .

تۆتىنچى ئېترا

گېئوخرونىك تارىخنىڭ ئاخىرقى ئېراسى . ۋاقتى مىلادىيىدىن ئىلگىرىكى 1 مىليون يىلدىن 600 مىڭ يىلغا توغرا كېلىدۇ . بۇ ئېرانىڭ خۇسۇسىيىتى شۇكى ، يەر يۈزى (تولاراق يۇقىرى بەلباغقا توغرا كەلگەن رايونلار) نى مۇز قاپلىغان ؛ گېئو - تىندۇرمىلاردىن ھازىرقى زامان ئادەملىرى بىلەن تۇغقانچىلىقى بولغان ئىنسان ئەجدادى (« بېيچىڭ ئادىمى » ، « نېئاندېرتال ئادىمى » ۋە باشقىلار) نىڭ تاشقا ئايلانغان سۆڭەك پارچىلىرى ھەمدە تاش قورال دەۋرى (كونا تاش قورال دەۋرى) گە ئائىت ئەڭ قەدىمكى مەدەنىيەت ئىزلىرى تېپىلغان .

« بېيچىڭ ئادىمى »

مايمۇنسىمان ئادەمنىڭ تاش قاتمىسى « جۇڭگو مايمۇنسىمان ئادىمى » (*sinanthropus*) دەپمۇ ئاتىلىدۇ . بۇ « ئۆرە يۈرەر مايمۇنسىمان ئادەم » (*pithecanthropus*) نىڭ خېلى تەرەققىي تاپقان ۋەكىلى ، بېيچىڭنىڭ غەربىي جەنۇبىنىڭ 54 كىلومېتىر نېرسىدىكى جۇكۇدەن كەنتىنىڭ لۇڭگۇشەن ئۆڭكۈرىدىن (1927 — 1937 - يىلى) تېپىلغان ، بۇنىڭدىن 500 مىڭ يىل ئىلگىرى ئۆڭكۈرلەردە ياشىغان ئىنسان ئەجدادلىرىدىن بىرى . « جۇڭگو مايمۇنسىمان ئادىمى » نىڭ باش قىسمى ۋە پۈتلىرىدا ئادەمسىمان مايمۇننىڭ خۇسۇسىيەتلىرى كۆپرەك ساقلىنىپ قالغان .

« نېئاندرتال ئادىمى »

كەڭ مەنىدە ئېيتقاندا ، « قەدىمكى ئادەم » باس-قۇچىدىكى بارلىق ئىنسانلارنىڭ تاش قاتمىلىرىنىڭ ئومۇمىي نامى . 1856 - يىلى گېرمانىيىنىڭ دوسسېلدورف ۋىلايىتىدە ، نېئاندرت دەريا ۋادىسىغا يېقىن ئۆڭكۈردىن تېپىلغان قەدىمكى ئادەمنىڭ تاش قاتمىسى .

قەدىمكى ئادەم

« مايمۇنسىمان ئادەم » (*pithecanthropus*) بىلەن « يېڭى ئادەم » ئارىلىقىدىكى ئىنسان . بۇنىڭدىن 200 - 100 مىڭ يىللار ئىلگىرى ياشىغان ، گېئوخورو-نىكىسى « يېڭىلىنىش دەۋرى » گە توغرا كېلىدۇ . مەدەنىيەت جەھەتتىن كونا تاش قورال دەۋرىنىڭ ئوتتۇرا باسقۇچى — مۇئۇستېر دەۋرى (*Mousterian period*) گە تەئەللۇق . ئىنسانلارنىڭ مەزكۇر تەرەققىيات باسقۇچىنى نېئاندرتال باسقۇچى ، دەپ ئاتايدۇ . قەدىمكى ئادەمنىڭ تەن تۈزۈلۈشىدىكى ئاساسىي ئالاھىدىلىكلەر شۇكى ، مېڭە ھەجمى چوڭ ، لېكىن مېڭىنىڭ تۈزۈلۈشىدە بىر مۇنچە ئىپتىدائىي خۇسۇسىيەتلەر ساقلانغان . قاش سىرتلىقى راۋاج تاپقان ، ماڭلىيى يانتۇراق ، پاتتىڭى بۆرتۈپ چىققان ؛ يۈزى ئۇزۇن ، كۆز چانقى تۆرۈك - يوغان ۋە ئىككى كۆز ئارىلىقى كەڭ . بۇرنى پاناق ۋە ئىككى قانىتى كېرىلگەن . بۇ ھالەتلەر قەدىمكى ئادەمنىڭ ئادەمسىمان مايمۇندىن خېلى يۇقىرى دەرىجىدە تەرەققىي قىلغانلىقىنى كۆرسىتىدۇ . قەدىمكى ئادەم باسقۇچىغا ئائىت تاش قات-

مىلار ياۋروپا ، ئاسىيا ، ئافرىقا قىتئەلىرىدە كۆپلەپ تېپىلغان . ئانتروپولوگلار قەدىمكى ئادەملەرنى بىر قانچە تۈرگە بۆلگەن : (1) نېئاندېرتال ئادىمى — ياۋروپا ، شىمالىي ئافرىقا ۋە ئاسىيانىڭ كۆپ جايلىرىغا تارقالغان . جۇڭگودا تېپىلغانلىرى : گۇاڭدۇڭدىن مايا ئادىمى ، سەنشىدىن دىڭسۇن ئادىمى ، ئىچكى موڭغۇلدىن خېتاۋ ئادىمى ، خۇبېيدىن چاڭياڭ ئادىمى ؛ ئۆزبېكىستان ، قىرغىزىستان ، كازاخىستان ۋە لىتۋىيەلەردىنمۇ كەينى - كەينىدىن تېپىلغان . (2) زىمبابۋى ئادىمى (بالدۇر « رودېسىيە ئادىمى » دەپ ئاتالغان) — ئافرىقانىڭ شەرقىي جەنۇبىغا تارقالغان . (3) سولو ئادىمى (« ئاندون ئادىمى » دەپمۇ ئاتالغان) — ھىندونېزىيەنىڭ ياۋا ئارىلىنىڭ شەرقىدىكى سولو (solo) دەرياسىنىڭ يۇقىرى ۋادىسىدىن تېپىلغان . (4) قەمەر ئادىمى — پەلەستىننىڭ قەمەر تېغىدىكى ئەت - تابىن ۋە ئەس - سىفۇر تۆڭكۈرلىرىدىن تېپىلغان .

« يېڭى ئادەم »

يېڭىلىنىش دەۋرىنىڭ كېيىنكى باسقۇچىغا ئائىت ئىنساننىڭ تاش قاتمىسى . « يېڭى ئادەم » (Neanthropus) « ئەقىللىق ئادەم » (Homosapicus) دەپمۇ ئاتىلىدۇ . « يېڭى ئادەم » بولسا « كرو - ماگنون ئادىمى » دىن تارتىپ ھازىرقى زامان ئىنسانلىرىنى ئۆز ئىچىگە ئالىدۇ . تەخمىنەن بۇنىڭدىن 100 مىڭ يىل ئىلگىرى ياشىغان . يېڭى ئادەمنىڭ مۇكەممەل تاش قاتمىسى 1968 - يىلى ئاۋۋال فرانسىيەنىڭ جەنۇبىدىكى كرو - ماگ

نون (Cro-Magnon) تېخىدىكى ئۆڭكۈردىن تېپىلغان . شۇڭا ، ئىنسانىيەت تەرەققىياتىنىڭ بۇ باسقۇچى كرو - ماگنون ئادىمى باسقۇچى ، دەپ ئاتىلىدۇ . بۇ ئادەمنىڭ باش سۆڭىكى ئۇزۇنچاق ، ماڭلىقى ئۆرە ، قاش سىرتلىقى تەكشۈرەك (ئېگىز ئەمەس) ، يۈزى كەڭ ، كۆز چانلقى ئویراق ھەم قىسقىراق ، بۇرنى تارراق . مېڭە ھەجىمى چوڭ ؛ بويى ئېگىز ، پۇت - قوللىرىنىڭ ئىلىك بوشلۇقى يوغانراق . بۇ ئالامەتلەر ھازىرقى زامان ئادەملىرىنىڭكىگە يېقىن كېلىدۇ . تاش ۋە سۆڭەك قوراللارنى نەپىس ئىش - لىيەلەيدىغان ، رەسىم سىزىشى ۋە ئويمانكارلىق سەنئىتىگە قىزىقىدىغان بولغان .

مۇنۇستېر مەدەنىيىتى

بۇ كونا تاش قورال دەۋرىنىڭ ئوتتۇرا باسقۇچى - دىكى مەدەنىيەت (Mousterian Cultur) . ۋەكىللىك قە - لىدىغان مەدەنىيەت ئىزى فرانسىيىنىڭ غەربىي جەنۇبى - دىكى ۋېزىل دەرياسىنىڭ بويىدا مۇنۇستېر دېگەن يەردىن تېپىلغان . مۇنۇستېر مەدەنىيىتى تىپىگە كىرىدىغان ئىزلار - دىن جۇڭگودا « خېتاۋ مەدەنىيىتى » - ئىچكى موڭغۇل ئاپتونوم رايونى يېپىكچو ئايمىقى ئۇشىن قۇسغۇسىدىكى سارى ئۇسۇ (سېرىق سۇ) دەرياسىنىڭ ئېقىنىدىكى گرانت قاتلىمىدىن (1922 - يىلى ۋە 1956 - يىلى) تېپىل - غان ئىنسان سۆڭىكىنىڭ تاش قاتمىسى (بۇ « خېتاۋ ئا - دىمى » دەپمۇ ئاتىلىدۇ) . دىڭسۇن مەدەنىيىتى - سەنئىتى ئۆلكىسىنىڭ جەنۇبى ، فېڭخې دەرياسىنىڭ شەرقىدىكى شاڭفېن ناھىيىسىنىڭ جەنۇبىدىكى دىڭسۇن كەنتىدىن

(1954 - يىلى ۋە 1976 - يىلى) تېپىلغان ئىنسان سۆڭمى
كىمىنىڭ تاش قاتمىسى (بۇ دىڭىسۇن ئادىمى دەپمۇ ئاتا-
تىلىدۇ .

ئورنىياك مەدەنىيىتى

ئارخېئولوگلار ياۋروپادا تېپىلغان ماتېرىياللارغا
ئاساسەن ، كونا تاش قورال دەۋرىنىڭ ئاخىرقى باس-
قۇچىغا دائىر مەدەنىيەتنى ئورنىياك مەدەنىيىتى
(Aurignacian Culture) ، سولېۋىترې مەدەنىيىتى (Soluterean
Culture) ، ماگدالېن مەدەنىيىتى (Magdalen Culture)
دېگەن ئۈچ باسقۇچقا بۆلگەن . ئورنىياك مەدەنىيىتى
فرانسىيىنىڭ جەنۇبىدىكى ئورنىياك (Aurignac) دېگەن
يەردىكى ئۆڭكۈردىن (1968 - يىلى) تېپىلغان تاش قورال
مەدەنىيىتىدۇر . بۇ باسقۇچتا ، ھەر خىل يېڭى شەكىلدىكى
كېسىش - يونۇش قوراللىرى (تاش پىچاق) ، ئۇچلۇق
قوراللار ۋە قىرىش - شۈلۈش قوراللىرى ، بولۇپمۇ كى-
چىك - ئەپلىك ۋە كۆپ شەكىللىك ئوبۇش قوراللىرى
(ئۆي سىرتى شەكىلدە ، قۇش تۇمشۇقى شەكىلدە) پەيدا
بولغان . ئۆڭكۈر تاملرىغا چېكىلگەن رەسىملەر ، پىل
چىشلىرىدىن ياسالغان ئايال ھەيكەللىرى ، شۇنىڭدەك قۇ-
لۇلە چاناقلىرى ۋە بېلىق ئۇمۇرتقىلىرىدىن ئىشلەنگەن
زىننەت بۇيۇملىرى تېپىلغان . فرانسىيە ئالىملىرى دەس-
لەپكى تەتقىقاتلىرىغا ئاساسەن ، بۇ مەدەنىيەتنى ياراتقۇ-
چىلار كىرو - ماگنون ئادەملىرى ، دەپ ئېنىقلىغان . ئاپتو-
نوم رايونىمىزدا ئاتۇشنىڭ بوغاز دەرياسى قىرغىقىدىن
(1981 - يىلى) قەدىمكى ئادەم باش سۆڭىكىنىڭ تاش

قاتمىسى تېپىلدى . بۇمۇ « ئورنىياك مەدەنىيىتى » تىپىگە كىرىدۇ .

سولىۋىترې مەدەنىيىتى

ئاۋۋال فرانسىيىنىڭ شەرقىي جەنۇبىدىكى لىئون (Lyon) شەھىرىنىڭ يېنىدا سولىۋىترې (Solutre) دەپ گەن يەردىن تېپىلغان مەدەنىيەت ئىزى سولىۋىترې مەدەنىيىتى (Soluteran Cultur) دەپ ئاتالغان . تىپىك تاش قوراللار دالچىن يوپۇرمىقى شەكلىدىكى چوڭ - كىچىك قوراللار بولۇپ ، چېقىن تاش بىلەن ئىككى ياندىن كېسىش ئارقىلىق ياسالغان .

ماگدالىن مەدەنىيىتى

فرانسىيىنىڭ ماگدالىنا (Magdalena) دېگەن يېرىدىن تېپىلغان تاش قوراللارغا ئاساسەن ، ماگدالىن مەدەنىيىتى (Magdalena Cultur) دەپ ئاتالغان . كۆپرەك ئۇچرىغان تاش قوراللار قىرىش - يونۇش قوراللىرى ، ئويمىكارلىق قوراللىرى ، بىگىز ۋە تاش ياپراقلار . سۆڭەك - مۇڭگۈزلەردىن ئىشلەش تېخنىكىسى يۈكسەلگەن ، شۇنىڭدەك نەيزە قاتارلىق قوراللار ئىشلەنگەن . رەسساملىق ۋە ئويمىكارلىق راۋاجلانغان .

مارتا مەدەنىيىتى

سىبىرىيىدە ئىركۇتسكىغا يېقىن مارتا دېگەن يەردىن كونا تاش قورال دەۋرىگە مەنسۇپ ئۆڭكۈر - كېسىملەر تېپىلغان . بۇ ئۆڭكۈر - كېسىملەرنىڭ ئۆگزىلىرى گويا بادرا ۋە شاخ - شۇمبىلار يېپىلىپ ، ئۈستىگە ھايۋان

تېرىلىرى سېلىنغان ۋە قوۋزاق - توپا ياتقۇزۇلغاندەك .
بۇنداق ئۆڭكۈر - كېمىرلەر تۇرالغۇلۇق ھاياتنىڭ بىخىلان-
غانلىقىدىن دېرەك بېرىدۇ .

ياڭشياۋ مەدەنىيىتى

بۇ جۇڭگودىكى يېڭى تاش قورال دەۋرىگە مەنسۇپ
مەدەنىيەتلەرنىڭ بىر خىلى . خېنەننىڭ يېچىشى دېگەن
يېرىدىكى ياڭشياۋ كەنتىدىن (1921 - يىلى) بايقالغان .
يېشىل ئۆڭۈر (خۇاڭخې) نىڭ ئوتتۇرا ۋە تۆۋەن ۋادى-
سىدىن ئاساسەن سۈركەپ ئىشلەنگەن تاش قوراللار
(كۆپىنچە پىچاق ، پالتا ، كەكە ، سۈمبە) ۋە نەپىس ئىش-
لەنگەن سۆڭەك قوراللار كۆپ تېپىلغان . دائىمىي ئىشلە-
تىلىدىغان ساپال قاچىلار ئاساسەن سىلىق ئىشلەنگەن قى-
زىل ساپال ۋە قۇم ئارىلاشتۇرۇلغان قوڭۇر ساپالدىن ئىس-
رەت . سىلىق قىزىل ساپاللارغا گېئومېترىك نەقىشلەر ياكى
ھايات شەكىللىرى چۈشۈرۈلگەن . بۇ دەۋردىكى ئىقتى-
سادىي ھاياتتا دېھقانچىلىق ئاساس ، بېلىقچىلىق - ئوۋچى-
لىق قوشۇمچە قىلىنغان بولۇپ ، ئانىلىق ئۇرۇقداشلىق جا-
مائەسىنىڭ گۈللەنگەن دەۋرىگە كىرگەن . بۇ يەردىكى
تېپىندىلار كۆپىنچە رەڭلىك ساپال بولغىنى ئۈچۈن ، سا-
پال مەدەنىيىتى دەپمۇ ئاتىلىدۇ . بۇنىڭ دەۋرى مىلادىي-
دىن ئىلگىرىكى 5000 - 3000 - يىللارغا توغرا كېلىدۇ .

ماچيا خۇەندىنى مەدەنىيىتى

بۇ جۇڭگودىكى يېڭى تاش قورال دەۋرىنىڭ ئا-
خىرقى باسقۇچىغا مەنسۇپ مەدەنىيەتلەرنىڭ بىر خىلى .

گەنسۇنىڭ لىڭتاۋ ناھىيىسىدىكى ماجيا خۇمدىندىن (1923 - يىلى) تېپىلغان . بۇ مەدەنىيەت ئىزى گەنسۇنىڭ تاۋخې ، داشيا دەريالىرى ۋە چىڭخەينىڭ خۇاڭشۈي دەرياسى ۋادىلىرىغا تارقالغان . ئىشلەپچىقىرىشتا دېھقانچىلىق ئاساسىي ئورۇن تۇتقان . تاش قوراللار ۋە سۆڭەك قوراللار ، ساپال قوراللار ئىشلىتىلگەن ؛ ساپالغا قارا نەقىشلەر چۈشۈرۈلگەن . نەقىش نۇسخىلىرى ياڭشياۋ مەدەنىيىتىگە مەنسۇپ رەڭلىك ساپاللارنىڭكىدىن پەرقلىنىدۇ . دەۋرى مىلادىيىدىن ئىلگىرى 3000 — 2000 — يىللارغا توغرا كېلىدۇ ؛ بۇ مەدەنىيەتمۇ « گەنسۇدىكى ياڭشياۋ مەدەنىيىتى » دەپ ئاتالغانىدى .

ئاندرونوف مەدەنىيىتى

بۇ سىبىرىيىدە كراسنو يارسكىي كراينىڭ ئا . كىنسكىي رايونىنىڭ جەنۇبى (شەرقىي مېردىئان 90° يېنىدا ، شىمالىي پاراللېل $55^{\circ} \sim 56^{\circ}$ ئارىلىقىدا) دا تېپىلغان مەدەنىيەت ئىزى . 1914 - يىلى بۇ جايدىن برونزا مەدەنىيىتى تېپىلغان . بۇ مەدەنىيەت شۇ يەرگە يېقىن كېلىدىغان يەنسەي دەرياسىدىن تارتىپ غەربكە قاراپ ئورالغىچە يېيىلغان .

قاراسۇق مەدەنىيىتى

بۇ سىبىرىيىنىڭ غەربىي جەنۇبى (شەرقىي مېردىئان $77^{\circ} \sim 82^{\circ}$ ، شىمالىي پاراللېل $53^{\circ} \sim 55^{\circ}$ ئارىلىقى) دا تېپىلغان مەدەنىيەت ئىزى . قاراسۇق شۇ جايدىكى دەريانىڭ نامى ، بۇ دەريانىڭ تۆۋەن ئېقىنىدىكى

شەھەرمۇ قاراسۇق دەپ ئاتىلىدۇ . بۇ دەريانىڭ ۋادىسىدىن تېپىلغان برونزا مەدەنىيىتى يەنسەيدىن تارتىپ غەربكە قاراپ ئالتاي ۋە قاراغاندا رايونلىرىغىچە يېيىلغان .

تاغلار مەدەنىيىتى

بۇ سىبىرىيىدە مەنۇسنىكى رايونىغا يېقىن تاغلار ئارىلىدىن تېپىلغان مەدەنىيەت ئىزى ، بۇ ئىز تېپىلغان يەرنىڭ نامى بىلەن ئاتالغان مەدەنىيەت ، يەنى دەسلەپكى تۆمۈر دەۋرى مەدەنىيىتى ھېسابلىنىدۇ . ئىقتىسادى تۈر-مۇشتا سۇغىرىپ تېرىلىدىغان دېھقانچىلىق ئاساسىي ئورۇن تۇتقان ، بەزى جايلاردا چارۋىچىلىق ئاساسىي ئىگىلىك ۋاسىتىسى بولغان . ۋاقتى مىلادىيىدىن ئىلگىرىكى 8 — 2 — ئەسىرلەرگە توغرا كېلىدۇ . مەدەنىيەت تىپى چەھەتتىن « سىكى مەدەنىيىتى » (ساكا - تىگرا مەدە-نىيىتى) گە ئوخشاپ كېتىدۇ .

بىرىنچى باب

ئۇيغۇرلارنىڭ ئېتنىك تەركىبلىرى ۋە ياشىغان ماكانلىرى

ئۇيغۇرلارنىڭ قەدىمكى ئاتا - بوۋىلىرىنى ۋە ئۆ-
سۈش ، مۇناسىۋەتلىشىش - سىڭىشىش ۋە ئاۋۇش -
غولداش نەتىجىسىدە ئۇيۇشقان ئېتنىك تەركىبلىرىنى
ئارخېئولوگىيىلىك تېپىندىلارغا ، تارىخىي - يازما مەنبە-
لەرگە ھەم تارىخىي - سېلىشتۇرما تىلشۇناسلىق ماتېرىيال-
لىرىغا بىنائەن ئىككى بۆلەككە ، يەنى تەڭرىتاغنى مەركەز
قىلغان ھالدا شىمالىي بۆلەك ، جەنۇبىي بۆلەك دەپ ئايد-
رىش مۇمكىن . شىمالىي بۆلەككە كىرىدىغان قەدىمكى
قەۋملەر خۇاڭخې دەرياسىنىڭ شىمالىدىكى جايلاردا ، باي-
قالدىن تاكى كاسپىيغىچە سوزۇلغان كەڭ زېمىندا ياشىغان
قەۋملەردۇر؛ جەنۇبىي بۆلەككە كىرىدىغان قەدىمكى قەۋم-
لەر تەڭرىتاغ تىزمىلىرىنىڭ جەنۇبىدا ، تارىم بويلىرىدا ،
كۆكنۇردىن كۆكتارت - قارا قۇرۇمغىچە بولغان ئاسىيانىڭ
كىندىك زونىسىدا ياشىغان قەۋملەردۇر. بۇ ئىككى بۆلەككە
كىرگەن قەدىمكى قەۋملەردىن بەزىلىرى ئۇيغۇرلارنىڭ
بىۋاسىتە تېگى - تەھتىنى تەشكىل قىلسا ، بەزىلىرى ۋا-
ستىلىك تېگى - تەھتى ھېسابلىنىدۇ . مۇنداق كەڭرى
زېمىندا ئارىلاش - قوراش ياشاپ ، ئۇيغۇرلارنىڭ ئېتنىك

قاتلىمىنى تەشكىل قىلغان ئەلۋان - تۈرلۈك ئۇرۇق - قە-
بىلە ، ئۇلۇس - ئىلەتلەر ھەر زامان ، ھەر ماكاندا ، ئۆز-
لىرى قويغان ۋە قوشنىلىرى ياكى سالنامىچىلار تەرىپىدىن
قويۇلغان خىلمۇخىل ناملار بىلەن ئاتالغان . گاھىدا بىر
ئۇلۇس - قەۋمنىڭ نامى بىر قانچە خىل ئاتىلىپ قالغان .
قەدىمكى زامانلاردا « قەبىلىنىڭ نامى كۆپىنچە تا-
سادىيىي پەيدا بولغان ، ئاڭلىق تاللاپ قويۇلمىغانىدى .
قەبىلىنىڭ ئۆزى ئۆزىگە بەرگەن نامى باشقىچە بولغان
ھالدا ، قوشنا قەبىلىلەر تەرىپىدىن مەزكۇر قەبىلىگە بې-
رىلگەن نام بارا - بارا شۇ قەبىلىنىڭ دائىمىي نامى بولۇپ
قالاتتى . بۇنداق ھادىسىلەر كۆپ بولۇپ تۇراتتى » (ف .
ئېنگېلس) .

1 . تەڭرىتاغنىڭ شىمالىدىكى ئېتىنىك تەركىبلەر

(1) دى ، دىلى ، دىڭلىن^①

تارىخىي مەنبەلەردە يېزىلىشىچە ، ئۇيغۇرلارنىڭ
شىمالىي ئېتىنىك قەۋملىرى قەدىمكى زامانلاردا « قىزىل
دى » ، « دى » ، « دىلى » ، « گاۋجۇي ، دىڭلىن » دې-
گەن ناملار بىلەن قەيىت قىلىنغان . بۇ ناملار ئوتتۇرا تۈز-
لەڭلىكتىكى خەلقلەر ياكى غەرب سالنامىچىلىرى تەرىپى-
دىن قويۇلغان ناملار ۋە ياكى ئۆز ناملىرىنىڭ قىسقار-

① دىڭلىن — بۇ ئاتالغۇ « دىڭلىڭ » (丁) دەپ ئېلىنىپ كېلىۋا-
تاتتى . لېكىن مەزكۇر ئەسەردە ئاپتورنىڭ تەكلىپى بويىچە « دىڭلىن » دەپ
ئېلىندى ، كېيىن ئۇچرايدىغان بەزى ئاتالغۇلارمۇ شۇنداق — مۇھەررىر-
دىن .

تىلىملىرى بولۇشى مۇمكىن .

بەزى تارىخىي كىتابلاردا ، شاك دەۋرى (مىلادى-
يىدىن ئىلگىرىكى 18 — 11 - ئەسىرلەر) نىڭ دەسلەپكى
ۋاقتلىرىدا « دەنلۆ » دېگەن نام قەيت قىلىنغان . كېيىن
بۇ نام « دىيەنلېن » دەپمۇ يېزىلغان . يۈەن دەۋرىدە ياشى-
غان ئەدىب ياللوغ جۇرنىڭ ئىزاھلىشىچە ، « دىيەنل-
يەن » — « دىڭلىڭ » نىڭ ئوقۇلۇشى بولۇپ ، « دىلى »
بىلەن ئاھاڭداش ئىكەن . دېمەك ، « دىلى » قىسقارتىلىپ
« دى » دەپ ئاتالغان ؛ « دىڭلىڭ » بولسا « دىلى » دىن
كېلىپ چىققان .

« ئۇ زامانلاردا چىن ، جىن بەگلىكلىرى چېڭرا
مەملىكەتلىرى ئىدى . جىن بېگى ۋېنگۇڭ (مىلادىدىن
ئىلگىرىكى 636 — 625 - يىللار) ۋاقتىدا ، رۇڭ ، دىلار
غەربىي دەريا بويى بىلەن لو ئارىلىقىدا ماكانلاشقان ، بۇلار
قىزىل دى ، ئاق دى دەپ ئاتالغان . »

دىلارنىڭ تۈرى كۆپ بولۇپ (« چۈنچىۈ ئۈچ
تەزكىرىسى » دە يېزىلىشىچە) ، ئاساسەن ئۈچ خىلغا بۆ-
لۈنگەن : بىرى قىزىل دىلار ، بىرى ئاق دىلار ، يەنە بىرى
ئاۋام دىلار . « قىزىل دى » دېيىلگەنلەر موڭغۇل ئوتلاق-
لىرىنىڭ جەنۇبىغا جايلاشقان دىلارنى ، « ئاق دى » دې-
يىلگەنلەر ئوتلاقنىڭ شەرقىگە جايلاشقان دىلارنى كۆر-
سەتسە كېرەك . ئاق دىلار ئاساسەن ھازىرقى شەنشىنىڭ
غەربىي شىمالىدىكى ئېگىز تۈزلەڭلىكتە ھەم جىن بەگلى-
كىنىڭ غەربىي شىمالىدا ياشىغان . سەنشى ، خېبېيلىرنىڭ
شىمال ، شەرق ۋە غەرب تەرەپلىرىدىمۇ ھەر خىل رۇڭ ،
دىلار ياشىغان . بۇلار ئاق دى ۋە قىزىل دىلارنىڭ دائىرىد-

سىگە كىرمەي (« چۈنچيۇ » ۋە « نوم تەزكىرىلىرى » دە بايان قىلىنىشىچە) ، « ئاۋام دىلار » دەپ ئاتالغان . مىلا- دىيىدىن ئىلگىرىكى 670 — 660 - يىللىرىدىكى ھادىسە- لەردە دىلارنىڭ چوڭ بىر بۆلۈكى « سۇبان » (ئېھتىمال « سۇپار / سۇۋار ») دەپ ئاتالغان ؛ يەنە بىر قىسمى « ليۇخۇ » ، ئۈچىنچى بىر قىسمى « تۈك - سىن » دەپ ئاتالغان .

« لۇڭ (ھازىرقى گەنسۇ) نىڭ غەربىي قىسمىدا مېھنجۇ ، چۈنرۇڭ ، دەييۈمەن رۇڭلىرى بار ئىدى . ئۇلار ھەر قايسى جىلغىلارغا تارقالغان ، ئۆز بەگلىرى بار . كۆ- پىنچە يىغىلغانلىرىدا ئۇرۇق - ئايماقلىرى 100 خىلدىن ئا- شىدۇ ، لېكىن ھالەتلىرى بىر - بىرىگە ئوخشىمايدۇ . »

خۇاڭخې ۋادىسىنىڭ شىمالى ۋە يۇقىرى بويلىرىدا ياشىغان نۇرغۇن شىمالىي دى قەبىلىلىرىدىن بىر قىسمى كۆچمەنچىلىك ھالىتىدە ياشىغان . چۈنچيۇ زامانىسىدا (مىلادىيىدىن ئىلگىرىكى 770 — 476 - يىللار) رۇڭ ، دىلار ئارىلىشىپ ماكانلاشقان . بىر قىسمى چېدىرلىق ئاي- ماقلار دېيىلگەن . بىر قىسمى كۆچمەنچىلىكتىن ئول- تۇراقلاشقان . بەزىلىرى خۇددى خۇاشيا (مەملىكىتىمىز- نىڭ قەدىمكى ئاتىلىشى) لاردەك شەھەر - قورغانلاردا ياشىغان . شىمالىي دى قەبىلىلىرىنىڭ تۇرالغۇلىرى ياش- خان ماكانلىرىغا قاراپ پەرقلق بولغان . شىمالىي دىلارنىڭ ئىجتىمائىي تەرەققىياتى خۇاشيانىڭ فېئوداللىق تۈزۈم- نىڭ تەسىرى بىلەن خېلى يۈكسەلگەن ، شۇنىڭدەك ئوت- تۇرا شيانىڭ مەدەنىيىتىگىمۇ شىمالىي دىلارنىڭ تەسىرى سىڭگەن .

شمالىي دىلارنىڭ ئاقىۋىتى توغرىسىدا تارىخىي ماتېرىياللاردا مۇنداق يېزىلىدۇ : جىن بەگلىكىنىڭ شىمالىدا (مىلادىيىدىن ئىلگىرىكى 7 - ئەسىردە) لىن خۇ — لۇفەن ؛ يەن بەگلىكىنىڭ شىمالىدا شەرقىي خۇ — تاغ رۇڭلىرى بار ئىدى ؛ شۇ زاماننىڭ ئادەملىرى مەزكۇر رۇڭلارنى « خۇ » دەپ ئاتىدى . جىن ۋە يەن بەگلىكىلىرىنىڭ ھۆكۈمرانلىرى شىمالدىكى قەۋملەرنىڭ نەسلىدىن ھېسابلىنىدۇ . بىر چاغلاردا ئاتىلىپ قالغان نامنىڭ يىللارغىچە داۋام قىلىۋەرگەن . شىمالىي دىلارنىڭ « خۇ » (غۇز) دەپ ئاتىلىشى شۇنىڭدىن باشلانغان .

يېغىلىق دەۋرى (مىلادىيىدىن ئىلگىرىكى 8 — 5 - ئەسىرلەر) دە ، شىمالىي دىلار « لىن خۇ » ۋە « لۇفەن » دېگەن ناملار بىلەن ئىككى ئۇلۇس گۇرۇھىنى تەشكىل قىلغان . بۇ چاغدىكى « لىن خۇ » لار خېتاۋ (خۇاڭخې قولتۇقى) دا ، لۇفەن ئۇلۇسى جىن بەگلىكى (ھازىرقى سەنشىنىڭ غەربىي جەنۇبىدىكى بەگلىك) نىڭ غەربىدە ياشىغان . « لىن خۇ » دېگەن نام يېغىلىق ۋە خەن سۇلا-لىسى دەۋرىدىكىلەر خەت ئالاقىلىرىدا قىسقارتىپ ئاتىغان نامدۇر . ئەسلى نامى « دەنلىن » ياكى « دېنلىيەن » ئىدى . دېمەك « لىن خۇ » — « دەنلىن خۇ » لىرىنىڭ قىسقارتىلمىسى . بۇنىڭدىن مەلۇمكى ، « دى ، دىلى ، دى-يەنلىيەن ، دەنلۇ ، دەنلىن » دېگەن ناملار مەلۇم قەۋملەر گۇرۇھىنىڭ خەنزۇچە ئاھاڭ تەرجىمىسى .

مىلادىيىدىن ئۈچ ئەسىر ئىلگىرىكى دىڭلىنلەر قەدىمكى زاماندىكى دىلارنىڭ ئەۋلادى ئىكەنلىكى ، دىلار (ياكى دىلار) قىزىل دىلارنىڭ ئەۋلادى ئىكەنلىكىنى

تارىخىي ماتېرىياللار ئىسپاتلايدۇ . بەزى تارىخچىلار « قەزىل دىلار سىبىرىيە ئويمانلىقىدىن جەنۇبقا كەلگەن ئۇ-لۇس » دەپ قارايدۇ .

ئارخېئولوگىيىلىك ماتېرىياللار ۋە تارىخىي يازما مەنبەلەرمۇ يەنە ، شاك دەۋرلىرى (مىلادىيىدىن ئىلگىرىكى 14 — 11 - ئەسىرلەر) دە ۋە جۇنىڭ دەسلەپكى چاغلىرى (مىلادىيىدىن ئىلگىرىكى 11 — 9 - ئەسىرلەر) دە شىمالدىكى ئۇرۇق - ئايماقلاردىن جەنۇبقا كەلگەنلىرىمۇ ، خۇاڭخېننىڭ شىمالىدىن يەنىمۇ شىمالغا كەتكەنلىرىمۇ بار ئىكەنلىكىنى ئىسپاتلايدۇ . مىلادىيىدىن ئىلگىرىكى 12 — 7 - ئەسىرلەردە ~~مەسى~~ دەۋرىنىڭ ئاخىرقى باسقۇچىدا ، ئوتتۇرا تۈزلەڭلىكتىكى زور تۈركۈم شىمالىي قەبىلىلەر شىمالغا سۈرۈلۈپ ، جەنۇبىي سىبىرىيىگە كۆچكەن ؛ شىمالىي دىلارمۇ جەنۇب تەرەپكە كۆچۈپ بىر قانچە بەگلىكنى قۇرغان . قىزىل ، ئاق ۋە ئاۋام دىلار ئارىلاش - قوراش بولۇپ « توققۇز دى » دەپمۇ ئاتالغان .

دىلى ياكى دىڭلىنلەر زامانلارنىڭ ئۆتۈشى بىلەن شەرقىي ۋە غەربىي قىسىملارغا بۆلۈنگەن . بۇلار ئىرقىي - جىنسىي جەھەتتىن نوقۇل بىر ئىرققا مەنسۇپ ئەمەس ئىدى . بالدۇر شىمالىي دىڭلىنلەر (يەنى شەرقىي دىڭلىنلەر) غا موڭغۇلىدلىق ئامىللار سىڭگەن بولسا ، كۆپ جەھەتتىن ياۋروپىدە ھېسابلانغان غەربىي دىڭلىنلەر بىلەن قوشۇلۇش نەتىجىسىدە مىلادىيىدىن ئىلگىرىكى 8 — 3 - ئەسىرلەردە ، شەرقىي دىڭلىنلەرنىڭ موڭغۇلىدلىق ئالامەتلىرى ئازلاپ ، ياۋروپىدلىق ئالامەتلىرى كۆپەيگەن . ھۇن ئىمپېرىيىسى دەۋرىدە ، دىڭلىنلەر مەزكۇر

ئىمپېرىيىگە قارام بەگلىك ئىدى . ھۇن قوشۇنلىرى تەر-
 كىبىدە دىڭلىن قوشۇنىمۇ بار ئىدى . غەربىي خەن دەۋ-
 رىدە ، ھۇن ئىمپېرىيىسى تارىمنىڭ غەربىي جەنۇبىغا
 كېڭەيگەندە ، 100 مىڭ كىشىلىك دىڭلىن قوشۇنى
 ئۇدۇن (خوتەن) تەرەپكە كېلىپ ، شۇ يەرلەردە تۇرۇپ
 قالغان . ھۇن ئىمپېرىيىسىدە دىڭلىنلەر ئاساسىي ۋە كۈچ-
 لۇك بەگلىكلەردىن بىرى ئىدى . دىڭلىنلەر نۇرغۇن
 ئۇرۇق - ئايماقىلاردىن تەركىب تاپقان ۋە ناھايىتى كەڭرى
 زېمىنغا تارقالغان ، ھەتتا دىڭلىن قەبىلىلىرى ھۇن قەبىلى-
 لىرى بىلەن ئارىلىشىپ كەتكەن (ئوغۇز ، ئونىغۇر ، ئو-
 تىغۇر ، سارۇغۇرلار ئەسلىدە دىڭلىن قەبىلىلىرى ئىدى) .
 مەسىلەن ، بايقال - ئالتاي زونىلىرىدىن باشقا
 قانغۇي (كاڭجۇي) نىڭ شىمالىدا ، ئۇيسۇننىڭ غەربىدە
 ياشايدىغان دىڭلىنلەر بار ئىدى (قانغۇي — ھازىرقى بال
 قاش كۆلى بىلەن ئارال كۆلى ئارىلىقىدىكى زېمىندا تۆت-
 كەن مەملىكەت ؛ ئۇيسۇن — ئىلى ۋادىسىنىڭ غەربىدە ۋە
 ئىسسىقكۆل بويىدا ياشىغان قەۋم) .

(2) گاۋجۇي ، دىڭلىن ، تېلې

مىلادىيىدىن ئىلگىرىكى زامانلاردا ، ئوتتۇرا ئاسىيا-
 نىڭ شىمالى (جۇملىدىن تەڭرىتاغنىڭ شىمالى) ۋە موڭ-
 خۇل يايلىقىدىن ئىبارەت كەڭرى زېمىندا ياشىغان ۋە
 تۈركىي تىلدا سۆزلىشىدىغان قەۋملەرنى خەنزۇچە تارىخ
 كىتابلىرىدا ئومۇملاشتۇرۇپ ، بالدۇر « دى » ، « دىلى » ،
 كېيىن « دىڭلىن » دەپ يازغان . مىلادىيىدىن كېيىن بۇ

قەۋملەر « چىلى » . « سىلى » ، « تېلى » دەپ ئاتالغان .
 مەسىلەن ، ئۈچ پادىشاھلىقتىن بىرى ۋېي پادىشاھلىقى زا-
 مانىسى (مىلادىيە 220 — 265 - يىللىرى) دا گاۋجۈي ،
 دىڭلىن دەپ ئاتالغان ئۇلۇس قەدىمكى قىزىل دىلارنىڭ
 نەسلىدىن بولۇپ ، دەسلەپتە دىلى دەپ ئاتالغان بولسا ،
 بۇلارنى شىمالدىكى قەۋملەر سىلى دەپ ، شىبا قەۋملىرى
 گاۋجۈي ، دىڭلىن دەپ ئاتىغان . « ھارۋىلىرى يوغان ھەم
 ئېگىز ، گۈگۈسۈنلىرى كۆپ بولغاچقا » ، « گاۋ-
 جۈي (ئېگىز ھارۋىلىقلار) » ياكى « ئېگىز ھارۋىلىق
 دىڭلىن » دەپ ئاتالغان . گاۋجۈيلەر ئەسلىدە : دى /
 تىك ، ئۇيغۇر ، قور / قورلۇق ، قوبىق / قومىق ، قۇز-
 غۇز ، ئىچكىن دېيىلگەن ئالتە قەۋمدىن تەركىب تاپقان .
 كېيىن بۇلار غولداپ چىپارلۇ (ياپارلۇ) ، تۈرك ، ئىگدەر ،
 دالان ، ياۋغار ، دابخان ، ئارۇم ، مويۇن ، ئىمۇر ، بۆكدۇرا ،
 قىرغۇي ، يورسۇۋار دېگەن 12 قەۋمگە يەتكەن . بۇ قەۋملەر
 ئۇزۇن زامانغىچە بىرلا ئۇلۇس تەركىبىدە تۇرۇۋەرمىگەن .
 تۈرلۈك سەۋەبلەر تۈپەيلىدىن ئۇ ياكى بۇ ئۇلۇس تەركىب
 بىگە ئۆتۈپ تۇرغان . لېكىن ، بىر ئۇلۇستىكى ئەسلى
 قەۋملەر كۆپىنچە مۇقىمراق بولغان . گاۋجۈيلەر تەڭرىتاغ -
 ئالتاي ئارىلىقلىرىدىن كېڭىيىپ ، غەربكە — كۆكتارتتىن
 ھالقىپ فەرغانە ۋادىسىغىمۇ تارالغان . خەنزۇچىدا
 « يەندا » دېيىلگەن (ئەجەملەر « ئابدال » — كۆچكۈنلەر
 دەپ ئاتىغان ، ياۋروپالىقلار « ئېفتالت » دەپ ئاتىغان)
 مەملىكەت « گاۋجۈيلەرنىڭ باشقا نەسلىدىن بولۇپ ،
 غەربىي دىياردا قانغۇي ، ئۇدۇن ، سۇغراق ، ئارساك ۋە
 باشقا 30 نەچچە ئۇششاق مەملىكەت شۇنىڭغا قارايدۇ . »

يارىش (جۇڭغارىيە) يازىقىدا قالغان گاۋجۇي قەبىلىلىرى كېيىن « تېلې » دېگەن نام بىلەن ئوتتۇرىغا چىققان . شىمالىي قاغانلىقلار تارىخى (جۈملىدىن « سۈي-نامە ») دا قەيت قىلىنىشىچە ، بۇ زاماندا « تېلې » دەپ ئاتا-تالغان مۇرەككەپ ئۇلۇسقا (« ئۇيغۇرلارنىڭ ئانا گەۋدىسى بولغان ئۇلۇسقا ») كىرگەن قەۋملەرنىڭ ناملىرى ۋە تار-قالغان رايونلىرى تۆۋەندىكىچە ئىدى :

« تېلېلار » توققۇز رايونغا تارقالغان 40 نەچچە قەبىلە ئىدى . شۇڭا ، تارىخنامىلەردە : « قەبىلە - ئايى-ماقلىرى بەك كۆپ بولۇپ ، غەربىي كۆلنىڭ بويىدىن باشلاپ ، تاغ - ئېدىر ، تۈزلەڭلىكلەردە بىر - بىرىدىن ئۈزۈلمەي كەڭ تارقالغان » دەپ يېزىلغان .

شەرقتە بايقالنىڭ جەنۇبىدىن ، تۇغلا دەرياسىنىڭ شىمالى (ئورقۇن دەرياسىنىڭ غەربىي شىمالىدىكى قە-دىمكى بازىلىرى) دىن غەربىي جەنۇبقا قاراپ سوزۇلغان زونىدا بۇغۇ ، توڭرا ، ئويغۇر ، بايرىغۇ ، ئىسكەر (ئىز-گىل) ، قۇن ، قورلۇغ - سىر ، تۈرك ، بۆكدۇرالار ياشى-غان . بۇلار توققۇز تېلې دەپ ئاتالغان ۋە بۇلاردىن تولسى ئالتاي ئەتراپىدا ، ئىرتىش - ئۇلۇنغول (ئولۇنگۇر) ۋادى-لىرىدا ياشىغان كۆچمەنچى قەبىلىلەر ئىدى . ئالتاينىڭ غەربىي جەنۇبىدا ، ئىككىئۆكۈز بويلىرىدا بولۇچ ، ئىزگىل ، سۇۋار ، ناچىق ، يونىغۇر قەبىلىلىرى بار ئىدى . بۇلاردىن باشقا ، بۇ رايوننىڭ غەربىي جەنۇبىدا سىر - تار-دۇس (سىر - تاردۇش - مۇھەررىردىن) (سىر بىلەن تەردۇس - ئىككى قەۋمدىن تەركىب تاپقان ئىلەت) يا-شايتتى . بۇلار دەسلەپتە قارا ئېرتىش ۋە ئۇلۇنغول بويلى-

رىدا ياشىغان .

قۇمۇلنىڭ غەربىدە ، قارا شەھەرنىڭ شىمالىدا چا-
رۇق ، ئاقتاغ (تەڭرىتاغ) نى بويلاپ سوزۇلغان رايوندا
كېپىك (قۇبىق ~ قۇمىق) ، بورا ~ بۆرە ، ئوغۇر (ئو-
غۇرقۇن) چىگىل ، قىرغۇز قەبىلىلىرى ياشىغانىدى . بۇ
رايوندىن غەربكە قاراپ يۈزلەنگەندە ، بالقاش - ئىسسىقكۆل
بويلىرىدىن باشلاپ ، چېلىر ، سۇپان (ئىسپان) ،
داچى (تالچى) قەبىلىلىرى ياشايتتى . قاڭلى - قانغۇي
ئېلىنىڭ شىمالىدا ، ئادىل (ئېدىل ، يەنى ۋولگا) بوي-
لىرىدا ئاز (ئادىز) ، ياۋۇز قەبىلىلىرىگە قوشنا بولغان
خەزەر ، بۇلغار ، پېچېنەك ، چوقاي ، قابىس (بۇلار ئارال-
نىڭ غەربىدە ، ئىنجۇ ئۆكۈز بويىدا) ، قاچىرسۇق ، باي-
غىردا قەبىلىلىرى ؛ دېڭىز (خەزم ، يەنى كاسپىي) نىڭ
شەرقىدە ھەم غەربىدە سارۇ ئۇرغۇر ، ساكسىن (ئېدىلنىڭ
ئاياغ ئېقىنى بويىدا) ، مۇكشە قەبىلىلىرى ؛ پۇرۇمنىڭ
شەرقىدە ئىنكۇ ، ئالان ، باشقىر ، قۇترىغۇر قەبىلىلىرى بار
ئىدى . مانا مۇشۇ مەزكۇر غەربىي قەبىلىلەرمۇ تېلېپلاردىن
ھېسابلىناتتى . تېلېپلار سۈي دەۋرىگىچە (مىلادىيە 591 —
613 — يىللىرى) بايقالنىڭ جەنۇبىدىن تۇغلا ۋادىسى ۋە
ئۇنىڭ شىمالىدىكى يەنسەينىڭ يۇقىرى ۋادىسىدا ،
ئاندىن غەربكە سوزۇلۇپ ئالتاي بويلىرى ، يارشى يا-
زىقى (جۇڭغار تۈزلەڭلىكى) — تەڭرىتاغنىڭ بوي-
لىرىدا ، ئارال كۆلى ھەم ئېدىل ۋادىلىرى بولۇپ ناھايىتى
كەڭ زېمىندا تارقالغان ۋە ئەنە شۇ يۈزلىگەن قەۋم - قەبى-
لىلەرنىڭ ئومۇمىي نامى تېلې دەپ ئاتالغان . كېيىنكى
چاغلاردا « تۈرك » دەپ ئاتالغانلار ئەسلىدە دىڭلىن ياكى

تېلې قەۋملىرىدىن ئىدى .

(3) قەدىمكى غەربىي ئېتىسك تىركىيلەر

يۇنان - رىم تارىخچىلىرى ئەسەرلىرىدە ئېدىل ۋە خەزەر (ھىركانىيە) نىڭ شەرقىدىن تاكى سېر (جۇڭ - گو) چېگرىلىرىغا قەدەر سوزۇلغان كەڭرى زونىدا ياشىغان قەۋملەرنى بىر - بىرلەپ ساناپ كۆرسەتكەن . لېكىن ، بۇ قەۋم - قەبىلىلەرنىڭ ئىسىملىرى ۋە جۇغراپىيىۋى ناملار يۇنان ياكى رىم تىللىرىنىڭ فونېتىكىسى بويىچە يېزىلغان . يۇنان تارىخچىلىرىدىن ستراتابون ، پتولېمې ، لاتىن ئاپتورلىرىدىن پلىنىي مېلئى بىلەن پومپونى مىلائې ۋە باشقىلارنىڭ يازغان ئەسەرلىرىدە مۇنداق قەبىلىلەرنىڭ ناملىرى ئۇچرايدۇ : Oxiazioi (ئو - خازىئوي) — ئوغۇز ؛ Pasiak (Pesik ~ Peaitik) — پېچېنەك ؛ Dahae (De) — داغار ؛ Camac — قامىق ؛ Coman — قومان ؛ Camar — قامار ~ قومار ؛ Kumith — كۇمىد ؛ Cam — قاك ~ كام ؛ Kotier (Kasir) — قەزەر ؛ Carat — قارات ، Khun — قۇن ، Sabir — سابىر (سۇبار ، سۇۋار) ؛ Borsuk — بورسۇق ، Avarin — ئاۋار ؛ Amar — ئامار ~ يامار . بۇ قەبىلىلەرنىڭ كۆپىچەلىكى ئوتتۇرا ئاسىيادا ياشىغانلىقى ئېنىق . مەزكۇر قەبىلىلەر بىلەن بىر قاتاردا ، ئازغارت — Askart ، جايىق (يايىق) — Daikh شەكلىدە ، ئويغۇر — Oykhard ، قاز — Kasia ؛ تۈرك — Turcae ۋە Nurcae شەكىللىرىدە يېزىلغان .

قەدىمكى زاماندىكى بۇ قەۋم - قەبىلىلەر دائىم دەپ -
 گۈدەك بىر يەردىلا تۇرۇۋەرمىگەن . مىلادىيىدىن 1000
 يىللار ئىلگىرى ئېدىل - ئورال ، ئىنجۇ - خەزەر بويلىرىدا
 ياشىغان قەبىلىلەردىن بىرمۇنچىسى شەرققە ۋە شەرقىي
 جەنۇبقا قاراپ كۆچكەن . غەرب ئاپتورلىرى ئارال كۆلىدىن
 كۆكتارت ئېگىزلىكىگىچە ، ھەتتا غەربىي سىبىرىيىگىچە
 بولغان زېمىندا كەڭ تارقالغان قەۋم - قەبىلىلەرنى « سا -
 كا » دېگەن نام بىلەن ئاتىغان . بەزى ئاپتورلار « سىكىف »
 ياكى « سىكت » دەپ ئاتىغان . بۇلار ياشىغان رايوننى
 « ئىماتۇس تېغى » (ئورال) نى چېگرا قىلغان ھالدا
 ئىككى رايونغا بۆلۈپ ، غەربىنى « ئىچكى سىكىف ئىماتۇس
 تېغى » ، شەرقىنى « تاشقى سىكىف ئىماتۇس تېغى » دەپ
 ئاتىغان . دېمەك ، ئوراننىڭ شەرقى « تاشقى سىكىف »
 دەپ ئاتالغان . پىتولېمى (مىلادىيە 2 - ئەسىردە ياشى-
 خان C . L . Ptoleme) دىن ئىلگىرى ياشىغان ھىرودوت
 « ھىركانىيە » (خەزەر ، يەنى كاسپىي) دېڭىزىنىڭ
 شەرقىدىكى قەۋملەرنى ئومۇملاشتۇرۇپ « سىكت »
 ياكى « ساكا تارىگىتا ئۇس » (Saka - targitaos) ، ئارال
 كۆلىنىڭ شەرقىدىكى قەۋملەرنى « ساكا تېگراخۇدا »
 (tegrakhuda - Saka) دېگەن نام بىلەن يازغان . دېمەك ،
 خەنزۇچە تارىخ كىتابلىرىدا قەيت قىلىنغان دېڭىز ياكى
 تېلېنى « سىكت » ياكى « ساكا » دەپ ئاتىغان ، شۇنىڭ
 دەك خەنزۇچە تارىخىي مەنبەلەر (مەسىلەن ، « بۇددا
 شەجەرىسى ھەققىدە » دېگەن كىتابتا ئىزاھلىنىشىچە ،
 « خەننامە » نىڭ « غەربىي يۇرت تەزكىرىسى ») دەپ
 بىلگەن ساكلار ئەسلىدە يۇڭ جەمەت (قامىلە) لىك

رۇڭلاردۇر : بۇلارنىڭ ئەجدادى دۇنخۇاڭدا ياشايتتى .
يۆچىمىلەر قوغلىۋېتىپ ، ئۇياقسقا كۆچۈپ كەتكەن ؛ سا-
كالار تارقىلىپ بىر نەچچە ئەلگە بۆلۈنگەن ، سۇغراق
(سۇلې — قەشقەر) نىڭ غەربىي شىمالى ، شۇدۇن ،
سىند تەۋەلىرىدىكى قەۋملەر قەدىمكى ساكالار نەسلىدىن-
دۇر . ئىلى ۋادىسىدىمۇ باشقا قەۋملەر بىلەن ئارىلىشىپ
ياشىغان ساكالار بولغان .

2 . تەڭرىتاغنىڭ جەنۇبىدىكى ئېتىنىك تەركىبلىرى

كۆكئوردىن كۆكتارتقىچە بولغان كەڭ رايوندا ،
ئېنىقراق ئېيتقاندا ، تەڭرىتاغ تىزمىلىرىنىڭ شەرقى ۋە
جەنۇبىدا ، تارىم بويلىرىدا ، كۆكتارت — قارا قۇرۇمنىڭ
شەرقىدىن تاكى قۇرۇقتاغ ئارقىلىق كۆكئوردىغىچە بولغان
كەڭ زېمىندا ياشىغان قەدىمكى قەۋملەر نام - نەسەب ۋە
ئىرق - ئېتنوگېنىز جەھەتلىرىدىن ھەرخىل بايان قىلىن-
ماقتا . قانداق بولۇشىدىن قەتئىينەزەر ، قەدىمكى تارىم ئا-
ھالىسى ئۇيغۇرلارنىڭ ئېتىنىك تەركىبلىرىگە ئايلىنىپ
كەتكەنلىكى مۇنازىرە تەلەپ قىلمايدىغان ئەمەلىيەت .

(1) ئېۋۇ ، جۇشى

خەنزۇچە تارىخىي مەنبەلەردە ئېنىق يېزىلىشىچە ،
ئوتتۇرا تەڭرىتاغنىڭ جەنۇبىي ئېتىكى — ياقا ، تېرىم ياي-
لىقى ۋە قۇرۇقتاغنىڭ ئەتراپلىرىدا ياشايدىغان « ئېۋۇ »
(阿恶) دېگەن قەۋم بولۇپ ، بۇلار مىلادىدىن ئىلگىرىكى

2 - ئەسەردە ، ھونلارنىڭ بېسىمى بىلەن تەڭرىتاغنىڭ شەرقىگە ، يەنى ئوغراچ (بۇغدا) نىڭ شىمالى - شەرقى بىلەن بار كۆل ئارىلىقىغا كۆچۈپ بارغان . بۇلار « چۈشى » قارىمىقىدىكى قەۋملەردىن بولۇپ ، ئۆز ئالدىغا بېگى بار ئىدى . بۇلار قەدىمكى يۇنان ئاپتونورلىرى ئىسمىنى ئاتىغان « ئوغۇر » (Oechor) لار بولسا كېرەك . پىتولېمېنىڭ « جۇغراپىيە » كىتابىدا ، لوپنور رايونىدا ئۇلۇغ ئىگدۇن ئېلى بارلىقى ، بۇ ئەلنىڭ قوشنىسى دامناي (Damnae) ۋە پىئادداي (Piaddae) ئەللىرىنىڭ زېمىنىلىرى ئويقۇرداس دەرياسىغىچە بارىدىغانلىقى ، بۇ دەريا بويىدا ئويقۇرداس ئېلى بارلىقى بايان قىلىنغان .

تەڭرىتاغنىڭ غەربى ۋە جەنۇبى ھەم تۇپىرئارت ئېتەكلىرى (ھازىرقى تۇرپان ، گۇچۇڭ ، فۇكاڭ ۋە ئۈرۈمچى رايونلىرى) دە « جۈشى » (تولۇق نامى « گۈيەن ، جۈشى ») دېگەن ئەل ياشىغان ، بۇلارمۇ ئەسلىدە دى / دىلى قەۋملىرىدىن ئىدى . « گۈيەن ، جۈشى » مەزكۇر ئەل نامىنىڭ خەنزۇچە يېزىلىشى بولۇپ ، « قوپار قوش » ياكى « قوش قوپار » نىڭ ئاھاڭ تەرجىمىسى ئىدى . بۇ ئەل كۆچكەندە ياكى جەڭگە ئاتلانغاندا « قوش » (بىر جۈپ ئۆكۈز) نى ئالدىغا سېلىپ ما-ڭاتتى . قوش چۆككەن يەردە بارگاھ قۇراتتى . شۇڭا ، بۇ ئەل « قوش قوپار » دەپ ئاتالغان . گاھىدا قىسقارتىپ « گۇش » (قوش) دېيىش ئومۇملاشقان (بەزى تەتقىقاتچىلار كېيىنكى « قوچۇ » ئەنە شۇ « قوش » نىڭ ئۆزگەرمىسىدۇر دەپ ھېسابلايدۇ) . « لياڭنامە » نىڭ « ياتلار » بابىدا يېزىلىشىچە ، كۆكتارتنىڭ غەر-

بىگە ۋە شەرقىگە جايلاشقان « خۇز ئېلى » مۇ
« جۇشى » (قوش) لارنىڭ باشقا نەسلىدىن ئى-
كەن . « خۇز ئېلى . . . ئەتراپىدىكى پارس ، يىپان ،
كابل ، يەنجى ، كۇچار ، سۇغراق ، قۇم ، ئۇدۇن ، چىيان
ئەللىرىنى ئۆزىگە بويسۇندۇرغان » ئىكەن .

(2) يېۋىسى ، يۇجى ، دى ، چياڭ

تەڭرىتاغنىڭ جەنۇبى ، ئېنىقراقى تارىم ئويمانلىق-
قىدا ياشىغان قەدىمكى ئاھالە توغرىسىدا بەزى ئارخېئولو-
گىيىلىك تېپىنىدىلارغا ئاساسلىنىپ ، تەتقىقاتچىلار تۈرلۈك
قىياسلارنى ئوتتۇرىغا قويغان . ئىرقىي خاسلىقىدىن
ئاۋۋال ، ئۇلارنىڭ ئېتنوگىنىزلىق خاسلىقىنى ئېنىقلاش
مۇھىم . ھازىرقى ئۇيغۇرلارنىڭ مۇتلەق كۆپچىلىكى تارىم
ئويمانلىقىدا ياشايدۇ . بۇ يەردە ياشىغان يەرلىك مەدەنىي
ئاھالە ئىلگىرى مەيلى شەرقتىن كەلگەن بولسۇن ياكى
غەربتىن كەلگەن بولسۇن ، ئۇلار نۇرغۇن زامانلارنىڭ ئۆ-
تۈشى بىلەن بىر - بىرىگە سىڭىشىپ ، بالدۇرقى ھەر خىل
ئاتالغان نام - ئاتاقلىرى ئۆزگىرىپ ، ئۇيغۇرلارنىڭ ئېتنىك
تەركىبلىرىگە ئايلانغان . بۇ مۇنازىرە تەلەپ قىلمايدىغان
ھەقىقەت .

بۇ ھەقتە ، ئاۋۋال ئۆزىمىزنىڭ تارىخشۇناسلىرىغا
مۇراجىئەت قىلالى . ئۇيغۇر تارىخچىسى جەن بوزەن ئە-
پەندى خەنزۇچە رىۋايەتلەرگە ئاساسەن مۇنداق مۇھاكىمە
قىلغان : خۇاڭدىدىن تارتىپ ، ياۋ ، شۇن ، يۈلەر (مىلا-
دىيىدىن ئىلگىرى 2550 — 2179 - يىللاردا) غەربىي خان

ئانا بىلەن باردى - كەلدى ، سوۋغا - سلام قىلىشىپ تۇر -
غان . قەدىمكى غەربىي خان ئانىنىڭ ئېلى تارىم ئويمانلىق -
قىنى كۆرسىتەتتى .

بۇ ماكاندا ياشىغان ئاھالىدىن خەنزۇچە قەدىمكى
يازما مەنبەلەردە قەيت قىلىنغان « يۆجى » (رۇتسى)
بىلەن « دى ، چىياڭلار » دۇر .

« يۆجى » نىڭ نامى خەنزۇچىدە قەدىمكى زا -
مانلاردا يۈيىسى ، يۈيچى ، يۆسى دېگەن ھەر خىل خەتلەر
بىلەن يېزىلغان . « گۈەنزى كىتابى » دا يېزىلىشىچە ،
يۈيىسى ئېلى قاشتېشى چىقىدىغان يەر ، جۇ سۇلالىسىغا 7
مىڭ 800 چاقىرىم كېلىدۇ . شۇنىڭ بىلەن بىللە ، قارا قۇ -
رۇم تېغى توغرىسىدىمۇ بايان قىلىنغان . دېمەك ، بۇ ئەل -
نىڭ ياشىغان يېرى تەكلىماكاننىڭ غەربىي جەنۇبى —
خوتەن تەرەپلىرى بولۇشى ئېنىق . چۈنچىۈ زامانىسى
(مىلادىيىدىن ئىلگىرىكى 770 — 476 — يىللىرى) دا ،
تارىم ئويمانلىقىدىكى قەۋملەردىن ئوتتۇرا تۈزلەڭلىككە
مەلۇم بولغىنى يۈيىسىلار ئىدى . ئۇلارنىڭ ئاساسىي قىسمى
قەدىمكى زاماندا ئوردۇس ، جۇڭيۈەن ، گەنسۇ تەرەپلەردە
ياشىغان . ئۇلار غەربكە سۈرۈلۈپ تارىم ئويمانلىقىغا
كۆچكەن . « گۈەنزى » نىڭ « كىچىك ۋىلايەت بابى » دا :
« غەربتە كۆچمە قۇم غەربىدىكى يۈيىلەر » دەپ يېزىلغان .
چۈنچىۈ دەۋرىدە بۇلار « يۆجى » دېگەن نام بىلەن ئىچكى
رايونلارغا مەلۇم بولغان . خەن دەۋرىدە « يۆجى »
(رۇجى) دەپ ئاتالغان .

يۆجىلەردىن بىر قىسمى كۆكتارتتىن ئېشىپ ئاڧ -
غان — ئىران تەرەپلىرىگىچە جايلاشقان . مەزكۇر يۈسلىر

بىلەن بىللە تارىم ئويمانلىقىغا شەرقتىن كەلگەن قەدىمكى قەۋملەردىن « دى ، چياڭلار » بار . « ۋېي مۇختەسەرنا-مىسى » نىڭ « غەربىي يۇرت تەزكىرىسى » دە يېزىپ-لىشىپچە : « دۇنخۇاڭنىڭ غەربىدىكى رايوننىڭ جەنۇبىي تېغىدا ، چارقىلىقنىڭ غەربىدىن كۆكئارتقىچە بولغان نەچچە مىڭ يول كېلىدىغان ئارىلىقتا ، يۆسلىر نەسلى ، بوستان چياڭلىرى ، بوز ئاتلىق ، سېرىق ئۆكۈزلۈك چياڭلار » دەپ ئاتالغان نۇرغۇن قەۋم - قەبىلىلەر ياشىغان . تارىم ئويمانلىقىنىڭ شەرقىدىكى يەرلىك ئاھالىنى ياۋروپالىق ئاپتورلار (Ser) دەپ ئاتىغان . بۇ ئېھتىمال « چياڭ » نىڭ شۇ زاماندىكى تەلەپپۇز قىلىنىشى بولسا كېرەك . مەزمىنىدىن تېپىلغان تىبەتچە ھۆججەتلەردە Nob-chenr دېگەن نام ئۇچرايدۇ . بۇ « نوب - سار » دېگەنلىك بولۇپ ، « سارلارنىڭ سەردارى » دېگەن مەنىنى بىلدۈرسە كېرەك . « دى ، چياڭلار » غەربىي رۇڭلاردىن ھېسابلىنىدۇ . ياۋروپا ئاپتورلىرى Dahae - Syr دەپ ئاتىغان .

تارىم ئويمانلىقىدىكى ئاھالىنىڭ تەركىبىدە غەربتىن كەلگەن « ساكا » لارمۇ بار . « ساكلار شاھى جەنۇبتا كەشمىرگىچە ھۆكۈمرانلىق قىلاتتى . ساكلار تارقاق ئىدى . بىر قانچە مەملىكەت بولۇپ كەتكەن . سۇلىپنىڭ غەربىي شىمالىدىن ھۇشۇن ، سىندۇ تەۋەلىرى ساكلاردىن ھېسابلىناتتى » (« ساكلار ئەسلىدە گيۇن چەمەتلىك رۇڭلاردۇر . . . ئۇلۇغ يۆچى مەملىكىتى بالدۇر ساكلار پادىشاھىنىڭ زېمىنى ئىدى » ؛ « . . . يۆچىلەر يىراققا كەتتى ، داۋان ئېلىدىن ئۆتۈپ ،

غەربتە داخانى بويىسۇندۇردى » .
 يۆچىلەر مىلادىيىدىن كېيىن ، توخار دېگەن نام
 بىلەن تارىخ سەھنىسىگە چىقىدۇ . ياۋروپا ئالىملىرى يۆجى
 بىلەن توخار ئەسلىدە بىر خەلقنىڭ باشقا - باشقا ئاتىلى-
 شىدۇر ، دەيدۇ ، شۇنىڭدەك Tokhara دېيىلگەنلەر ھەقىقەتتە
 خەنزۇچە تارىختا يۆجى دېيىلگەنلەرگە ، يۇنان ئاپتورلى-
 رىنىڭ Thagoura (Thogara) دەپ ئاتىغىنىغا توغرا كې-
 لىدۇ ھەمدە ئۇلار « يۆچىلەر تۈرك جىنىسىدىن » دېگەن
 قاراشنى ئالغا سۈرىدۇ .
 يۇقىرىدا ئېيتىلغان قەۋملەرنىڭ تىللىرى ئالتاي -
 ئورال تىللىرى سىستېمىسىغا كىرىدىغان تىللار ئىدى . زا-
 مانلارنىڭ ئۆتۈشى بىلەن ، بۇ سىستېما بىر قانچە قولغا
 بۆلۈنگەن . بەزى قەۋملەر (مەسىلەن ، كۆكتارتنىڭ غە-
 بىگە كەتكەن قەۋملەر) نىڭ ئەسلى ئانا تىلى ئۆزگىرىپ ،
 ئىران - يۇنان تىللىرى بىلەن ئالماشقان . دىنىي مۇناسى-
 ۋەت بىلەن بەزى قەۋملەرنىڭ تىللىرىغا ھىندۇ - سانسكرىت
 تىلىنىڭ تەسىرى چوڭقۇر سىڭگەن .
 ئۇيغۇرلارنىڭ قەدىمكى ئېتىنىك تەركىبى بولغان
 بەزى قەۋملەر ، ھەتتا تارىخچىلار ئۇيغۇرلارنىڭ « ئانا
 گەۋدىسى » ھېسابلىغان تىلبلارنىڭ قىرىق نەچچە قەۋم-
 دىن بىر مۇنچىسى تارىخىي تەرەققىيات جەريانىدا ئايرىم
 ئىلەت ياكى مىللەت بولۇپ شەكىللەنگەن .
 دېمەك ، ئۇيغۇرلارنىڭ قەدىمكى ئېتىنىك تەركىبى
 ئالۋان - تۈرلۈك قەۋملەردىن تەشكىل قىلىنغان ، يەنى دى
 (دىلى ، دىڭلىڭ) ، تېلى ، ساكا ، گاۋجوي ، ئېۋۇ ،
 يۈيسى (يۆجى) ، دى ، چياڭ ۋە باشقىلار . مىلادىيە 6 -

ئەسىردە « ئۇيغۇر » دېگەن نام بىلەن چوڭ قاغانلىق بو-
لۇپ ، تارىخ سەھنىسىگە چىققان ۋاقتىدىكى بۇ مۇرەككەپ
مىللەتنىڭ ئىچكى ۋە تاشقى قەبىلە - ئۇلۇسلىرى ھەققىدە
سۆزلەشنىڭ ھاجىتى يوق .

3 . قەۋملەرنىڭ ناملىرى توغرىسىدىكى مۇئالىمە

يۇقىرىدا زىكرى قىلىنغان قەۋم - قەبىلىلەرنىڭ
ناملىرى ئاساسەن خەنزۇچە تارىخ كىتابلىرىدا ئىدېئوگرا-
فىك خەتلەر بىلەن يېزىلغان ئاھاڭ تەرجىمىسىدۇر . قە-
دىمكى زاماندا بۇنداق خەتلەرنىڭ تەلەپپۇزى ھازىرقىدىن
پەرقلىنىدۇ . يۇنان - لاتىن ، رىم ، ئىران ئاپتونورلىرىمۇ ئۆز
تىللىرىنىڭ قاتنىدىلىرى بويىچە ، بۇ ناملارنىڭ ئاھاڭ
تەرجىمىلىرىنى بەرگەن ياكى قەدىمكى قەۋملەرنىڭ ياشى-
غان جايلىرىنىڭ ئالاھىدىلىكى ۋە ياكى تۇرقى - سىياقى
ھەم كىيىم - كېچەكلىرىدىكى ئۆزگىچىلىكلىرىگە قاراپ نام
بەرگەن . شۇڭا ، بۇ ناملارنىڭ ئەسلى تەلەپپۇزىنى ئىن-
چىكىلەپ ئىزدەشكە توغرا كېلىدۇ . ئەمما ، بۇنىڭغا دائىر
يازما مەنبەلەر كەمچىل بولغاچقا ، قەتئىي جەزىملەشتۈ-
رۈشكە ئىمكانىيەت يوق . پەقەت بەزى يىپ ئۇچلى-
رىنى تۇتۇپ تۇرۇپ ، قىياسىي پىكىر يۈرگۈزۈش
مۇمكىن . بۇ ساھەدە بىزدىن مۇقەددەم ئىش كۆرگەن ئا-
لىملارمۇ شۇنداق قىلغان .

دى ، دىلى ، دىگىلىن

ناھايىتى ئۇزاق قەدىمكى زامانلاردا ، ئوتتۇرا تۈز-
لەڭلىكتىكى بەگلىكلەر ۋە قەۋملەر غەرب تەرەپتىكى قەۋم-
لەرنى « رۇڭ » ياكى « غەربىي رۇڭ » دەپ ئاتىغان . بۇ
ھەرپنىڭ قەدىمكى ئوقۇلۇشى nzong (نىجوك) / Zom
بولۇپ ، ئەسلى مەنىسى « قورال - ياراغ » ، « سۇ -
قوشۇن » (ئەسكەر) دېگەنلەردىن ئىبارەت . بۇ
قەۋملەر « تۇغ - ئەلەم » كۆتۈرۈپ يۈرۈش قىلىپ تۇ-
رىدىغان بولغاچقا ، « سوق - سوقاق » (تسوگ) (رۇڭ) ،
يەنى « ئۇرۇشقا » ، « قورال ئىشلەتكەك » دەپ ئاتالغان
ياكى قەدىمكى ئۇيغۇر تىلىدا « تۇغ » مەنىسىنى بىلدۈ-
رىغان « ئورۇڭ » سۆزىنىڭ ئاھاڭ تەرجىمىسى بولسا
كېرەك .

بەزى تەتقىقاتچىلار « دى ، دىلى » — « تىل »
دىن كېلىپ چىققان . « تىل » قەدىمكى ئالتاي تىللىرىدا
« دەريا » مەنىسىنى بىلدۈرىدۇ . « دىلى » — « تىل
لىك » (دەريالىق ، دەريا بويىدا ياشىغۇچىلار) دېگەن
سۆزدىن ئېلىنغان ، دەپ قارايدۇ ؛ قەدىمكى زاماندا
« دىلدار » نىڭ غەربىي بۆلىكى ئورال دەرياسى بويىدا
ياشىغان ، ئورال دەرياسىنى « ئېدىل » (قىسقارتىپ
« تىل ») دەيدۇ ، دېگەن قىياسنى ئالغا سۈرىدۇ .

« دى » نىڭ قەدىمكى ئوقۇلۇشى tig (ياكى
« تىك ») بولۇپ ، خەنزۇچە ئاھاڭ تەرجىمىسى ، دى ،
دىڭلى ياكى دىڭلىنىڭ قىسقارتىلمىسى . « دىڭلى »
نىڭ قەدىمكى ئوقۇلۇشى liek - liek ، يەنى « تىگرىك » ،

« دىگىلىن » نىڭ ئوقۇلۇشى tik — liem ، يەنى « تىك-رەم » / « تىكرەك » بولۇپ ، ھەممىسى شىمال ۋە غەرب-تىكى خەلقنىڭ ئۆزلىرى ئاتايدىغان ياكى قوشنىلىرى ئا-تىغان نامنىڭ خەنزۇچە ئاھاڭ تەرجىمىسى بولۇشى ئېھتىمال .

گاۋجۈي ، تېلې .

گاۋجۈي (گاۋچې) ھەققىدە تارىخ كىتابلىرىدا ، « ئېگىز ، چوڭ ھارۋا » (گۇگۇسۇنلىرى كۆپ ھارۋا ؛ دىققەت : ئۇنىڭدىن ئىلگىرىكى ھارۋىلارنىڭ چاقلرى كۆتەك ، يەنى پۈتۈي تاختايلىق چاق ئىدى) دەپ تەبىر بەرگەن . دېمەك ، دىگىلىنلەرنىڭ تۇرمۇشتا ئىشلەتكەن قاتناش قورالىغا قاراپ ، ئۇلارغا « ئېگىز ھارۋىلىقلار » دەپ نام قويۇلغان بولۇشى مۇمكىن . رۇس ئالىملىرىدىن بېرنىش تامنىڭ قىياسىچە ، « گاۋجۈي — گاۋگۈي ، يەنى گاۋ-گۇر / ئوغۇر » نىڭ ئاھاڭ تەرجىمىسى ئىكەن . چۈنكى ، « گاۋجۈي » نىڭ قەدىمكى ئوقۇلۇشى Ke'u ki ياكى gi - go ، بۇ « گو - غير / ئوغىر » غا يېقىن كېلىدىكەن . بۇ بىر خىل تەسەۋۋۇر . ئەمما ، شۇ نەرسە روشەنكى ، ئالتاي تىللىرى (جۈملىدىن ئۇيغۇر ، مانجۇ تىللىرى) دا « ھارۋا » نى بىلدۈرىدىغان « توخرى » سۆزى شۇ رايوندا (كۇسان ئىمپېرىيىسىدىن كېيىن) دا ياشىغان « ئابدال - گاۋگۈي » ئۇلۇسىغا نام بولۇپ قالغان . بۇ سۆز ھىندۇ - ياۋروپا تىللىرىدا « توخار » بولۇپ ئۆزلەشكەن . قوچۇ - كۇچار ئەللىرى بۇددا نوملىرىنى بىۋاسىتە « ئەنەتكەك » (ئۇيغۇلار ھىندۇلارنى ئەنەتكەك

دەيتتى (تىلىدىن ئەمەس ، ئۆزلىرىگە نەسەبداش) تەگ تىلى تۈركىي) بولغان توخرى تىلىدىن تەرجىمە قىلغان. لىقىمۇ ، توخرى (توخار) خەلقىنىڭ گاۋگۈي نەسلىدىن ئىكەنلىكىدىن دالالەت بېرىدۇ .

« تېلې » — بۇ نام توغرىسىدىمۇ ھەر خىل قىياسلار بار . بۇ بىر مۇرەككەپ ئۇلۇس . 6 - ئەسىرگىچە « تۈرۈك / تۈرك » لەر مەزكۇر ئۇلۇس تەركىبىدە ئىدى . كۆك تۈركلەر تارىخ سەھنىسىگە چىققاندىن كېيىن ، تېلېلار تارىخ سەھنىسىدىن چۈشۈپ ، بۇنىڭ تەركىبىدىكى تۈرلۈك قەۋم - ئۇلۇسلار ئۆز ناملىرى بىلەن بۆلۈنۈپ كەتتى . لېكىن ، تۈرك ئىمپېرىيىسىنىڭ ئاساسىي ئاھالىسى سۈپىتىدە ياشىدى . ئورقۇن ئابدلىرىدىكى « توققۇز تۆلەس » ئېھتىمال « توققۇز تېلې » بولسا كېرەك ، دېگەن قاراش بار . بەزى ئالىملار (مەسىلەن ، فېڭ جياشېڭ) « تېلې » — « تۈرك » نىڭ ئاھاڭ تەرجىمىسى دېگەن قىياسنى بايان قىلغان . « تېلې » نىڭ قەدىمكى ئوقۇلۇشى diak - liek ، يەنى « تەك - رەك / تېگرەك - تىگاراك » . بۇ نام ياكى شۇ ئۇلۇسنىڭ ئۆزى قويغان نامى ياكى قوشنا قەۋملەر قويغان نام بولسا كېرەك . ھىرودوت باشلىق يۇنان - رىم ئاپتورلىرى خەزەرنىڭ شەرقىدىكى قەۋملەرنى ئومۇملاشتۇرۇپ targitaos دېسە ، ئارال كۆلىنىڭ شەرقىدىكى قەۋملەرنى tegrakhuda - saka دەپ ئاتىغان . تېگرا خۇدانى ئىبرانى تىلىدا togharma دەپ يازغان . « تارىگىتا » ياكى « تېگارا » ۋە ياكى togharma بولسۇن ، بۇ ناملار « تېلې » (تېگاراك) قا يېقىن كېلىدۇ . « تىگرا » نى ھىند - ياۋروپا تىللىرى بويىچە تەھلىل

قىلغاندا ، تېگرا — يوغان ، زور ، كۈچلۈك مەنىلىرىنى بىلدۈرىدۇ . ئەگەر مەزكۇر ئۇلۇس ئۆزلىرى قويغان ياكى قوشنا قەۋملەر تەرىپىدىن قويۇلغان نام دەپ قىياس قىلىنسا ، قەدىمكى ئۇيغۇر تىلىدا « تىغراق » (« باتۇر » ، « غەيرەتلىك ») دېگەن سۆزگە توغرا كېلىدۇ . بۇ سۆز زاماننىڭ ئۆتۈشى بىلەن تۈرلۈك تىللاردا ھەر خىل تەلەپ-پۇز قىلىنغان (مەسىلەن ، ئىبرانى تىلىدا توغارما ؛ ئىران تىلىدا تاگار / تاغار) . قەدىمكى ھىندۇ تىلىدا « دوگار » بولسا « زور ، كۈچلۈك ، قۇدرەتلىك » مەنىلىرىنى ، « تاگرا » بولسا « يوغان ، زەبەردەست ، كۈچتۈگۈگىر » مەنىلىرىنى بىلدۈرىدۇ . بۇ قىياسلارنى خۇلاسەلىغاندا ، « دىڭلىن » ياكى « تېلې » بولسۇن ، قەدىمكى ئۇيغۇر تىلىدىكى « تىغراق » سۆزىنىڭ ئاھاڭ تەرجىمىسى دېگەن پىكىر مەلۇم دەرىجىدە ئەقىلگە مۇۋاپىق دېيىشكە بولىدۇ . « دىڭلىن » ياكى « تېلې » ھەرگىز « تۇرا » نىڭ ئاھاڭ تەرجىمىسى ئەمەس . « تۇرا » قەدىمكى ئۇيغۇر تىلىدا « قورغان — پوتەي » مەنىسىنى بىلدۈرىدۇ .

ساكا

خەزەر (ھىركانىيە ، يەنى كاسپىي) دېڭىزىنىڭ شەرقىدىكى قەۋملەرنى قەدىمكى زامان ياۋروپا تارىخچىلىرى « ساكا » دەپ ئاتىغان . بۇ سۆزنى ئاپتورلار ئۆز مىللىي تىلىنىڭ قائىدىسى بويىچە ، بەزىلىرى « ساكا » / « سىكت » (Sacae ياكى Scyt) ۋە بەزىلىرى « سىكىف » (Scythia) دەپ يازغان . پەقەت ھىرودوت « ساكا » دەپ

يازغان . « سىكت » بىلەن « سىكى » بىر سۆزدۇر . يۇ-
 نان تىلىدا « سىكى » — تاغ مەنىسىنى بىلدۈرسە كېرەك .
 چۈنكى ، يۇنان تىلىدا « سىكى ئالان » دېگىنى « تاغ
 ئالانلىرى » (ياكى تاغلىق ئالانلار) ، « ئائورس ئالان »
 دېگىنى « قەلئە — قورغان ئالانلىرى » دېگەنلىكتۇر .
 « ساكا » دەپ ئاتالغان بۇ خەلق بۇرۇنقى زاماندا ئورال
 تېغى ئېتەكلىرىدە ياشىغانلىقى ئۈچۈن ، تۈركىي
 تىلىدا « تاغ ئېتىكى » دېگەن مەنىنى بىلدۈرىدىغان « سا-
 قا » سۆزى ئۇلارغا نام بولۇپ قالغانلىقى مەلۇم . ئۇزا-
 مانلاردا قەۋم — قەبىلىلەرگە كۆپىنچە ئۆزلىرى ياشىغان
 جايلار (جىلغا ، دەريا بويلىرى) مىللىي نام بولۇپ
 قالاتتى .

يۈيسى ، يۆسى (يۆجى / رۇتىزى)

خەنزۇچە تارىخ كىتابلىرىدا يېزىلغان بۇ نام خەلق
 نامىدۇر ، شۇنداقلا بۇ خەلق ئۆزى قويغان ياكى قوشنى-
 لىرى قويغان نامدۇر . تارىم ئويمانلىقىغا شەرقتىن كەلگەن
 قەۋم يۈيسى ئىدى . يۈيسى (氏 巽) ئەڭ قەدىمكى يېزى-
 لىشى بولۇپ ، بۇ gu - ci دەپ ئوقۇلىدۇ . مىلادىيىدىن
 تەخمىنەن 3 — 4 ئەسىر بۇرۇن ، بۇ خەلقنىڭ نامى
 « يۆسى (يۆجى / رۇتىزى) دەپ يېزىلىدىغان بولغان .
 بۇ خەلق ئاساسەن قۇلان تېغى (گەنسۇدا) ۋە كۆكنۇر
 بويلىرى ھەم قۇرۇقتاغنىڭ شەرقىدە ياشايتتى . يۆجى
 (氏 月) مۇ تەلەپپۇز بويىچە تەرجىمە قىلىنغان نام . ھا-
 زىرقى زامان خەنزۇ تىلىدا yue - zhi دەپ ئوقۇلىدۇ .
 قەدىمكى زاماندا بولسا ، تەخمىنەن يېرتىسى ، يورجى ، ئى-

ۋەتەنچى ، ئىئەتەتچى دەپ ئوقۇلاتتى . « يۆ » خېتى مىلادىيەدىن كېيىن ngiwo - نىگو دەپ ئوقۇلغان . ئىران تىلىدىكى « ئاگوز » نى خەنزۇچە « ئايۇ » (ئايۇخۇن) دەپ يازغان . تۈركىي قەبىلىلەردىن « چۈگۈل / چىگىل » نى « چۈيۆ » ، يەر نامى « كۈنگۈس » نى « كۆگۈيۆ » دەپ يازغان . دېمەك ، « يۆ » خېتى gil ، gōz ، gōt ، kūs دەپ ئوقۇلغان . « يۈيسى » ياكى « يۆجى » نىڭ ئەسلى تەلەپپۇزىنى مۇنداق قىياس قىلىشقا بولىدۇ : 1 . يۈيسى — گۈز (ئۆكۈزنىڭ قىسقارتىلمىسى) بولۇپ ، كېيىن ئوغۇز / غۇز ئاتالغان خەلقنىڭ نامى . « گۈيسى » ياكى « گۈيزى » (كۇچا) دېگەن ناممۇ شۇنىڭدىن كېلىپ چىققان ، دەپ تەخمىن قىلىنىدۇ . 2 . « يۆجى » — بىر خىل قىياستا « گۈز » / « ئۆگۈز » ، يەنى « ئوغۇز » بولۇپ ، « يۈيسى » نىڭ كېيىنكى ئاتىلىشى ، بۇ بىر خىل قاراش : ئىككىنچى خىل قاراشتا « يۈرتەچى » — كۆچۈپ يۈرگۈچى ، كەزگۈچى دېگەن مەنىلەرنى بىلدۈرىدۇ ؛ شۇنىڭدەك « يۈرتچى » دەپ ئوقۇلىدىغان بولسا ، سۆرۈلۈپ يۈرگۈچى ، ئاستا يۈرگۈچى مەنىلىرىنى بىلدۈرىدۇ .

رۈەن رۈەن ياكى رو رولار بولسا ئاۋارلاردۇر . ئۇزاق ئۆتمۈشتىكى ئاتا - بوۋىلىرىمىزنىڭ ئېتىتىك مەنبەلىرىدىن بىرى — تىغراق (تىغار ، ئەگرە ، تۈركۈ) ، قوپار قوش (ياكى قوچى قوريار) ، ئوغۇرقۇن (ئوغۇز كىشىلىرى) بايقال - ئېدىل ، ئالتاي بويلىرىدىكى كەڭ بايلاقتا ۋە يارشى يازىقى (جوڭغارىيە) ئويمانلىقىدا ياشىغان ؛ ئېتىتىك مەنبەلەردىن يەنە بىرى — گۈز (ئۆگۈز) ،

« كۆچ »، « يورتچى » ، تىك - سار ، توخرى ۋە ئاۋارلار
تەڭرىتاغنىڭ جەنۇبىدا ، تارىم ئويمانلىقىدا ياشىغان .
شۇڭا ، ئۇرىغۇلار ناھايىتى كۆپ قەۋم - قەبىلىلەردىن
تەركىب تاپقانلىقى ئۈچۈن « توققۇز ئۇيغۇر » ياكى
« توققۇز ئوغۇز » دەپ ئاتالغان .

ئىككىنچى باب

قەدىمكى دىنىي ئېتىقادلار

ئىنسانىيەت تەرەققىي قىلىپ قەدىمكى ئادەملەر باسقۇچىغا يەتكەندە ، ئۇرۇقداشلىق مۇناسىۋەتلىرى بىخلىنىپ چىققان . بۇ باسقۇچ ئارخېئولوگىيە جەھەتتىن كونا تاش قوراللار دەۋرىنىڭ ئوتتۇرا باسقۇچىغا توغرا كېلىدۇ . بۇ چاغدا قەدىمكى ئادەملەر خېلى ئۇزاققىچە غار - ئۆڭ - كۈرلەردە نىسبىي ھالدا ئولتۇراقلىشىپ ياشىغان . كونا تاش قوراللار دەۋرىنىڭ كېيىنكى باسقۇچىدا ، مۇز دەۋرى (« توپان بالاسى ») ئۆتكەندىن كېيىن ، ھاۋارايى يىللىق ، ئىنسانلار غار - ئۆڭكۈرلەردىن چىقىپ ، تۈزلەڭلىكلەردە ياشىغان ياكى باشقا جايلارغا كۆچۈپ يۈرۈدىغان بولغان . شۇنىڭ بىلەن پائالىيەت دائىرىسى كېڭەيگەن . مۇز ئېقىن تەسىرىگە بىۋاسىتە ئۇچرىمىغان رايونلار (جۈملىدىن ئوتتۇرا ئاسىيا) دا ئادەملەر چېدىر - ساتمىلار تىكىپ ، كۆچمەن ئوۋچىلىق ۋە يىغمىچىلىق بىلەن ياشىغان . بارا - بارا ئىپتىدائىي گۇرۇھلار ئۇرۇق بولۇپ شەكىللەنگەن . مانا بۇ دەسلەپكى ئائىلىق ئۇرۇقلىرى ئىدى . ئۇنىڭدىن كېيىن ئائىلىق ئۇرۇق جامائەسى ۋۇجۇتقا كېلىپ ، بۇ جەمئىيەتنىڭ تۈپ بىرلىكى بولدى . ئۇرۇق ئەزا -

لىرى تۇرالغۇ ، ئەمگەك ، ئىستېماللاردا بىللە ياشايتتى .
 ئۇرۇقداشلىق تەشكىلاتى ئادەملەرنىڭ مۇناسىۋەت-
 لىرىنى بارغانسېرى زىچلاشتۇرغان . ئادەملەر ئۆلۈم ھا-
 دىلىرىنى چۈشەنمەيدىغان چاغلىرىدا ، ئۆلگەن ھەمراھ ۋە
 تۇغقانلىرىنىڭ ئەرۋاھلىرى ئۆلمەيدۇ ، دېگەن ئۇقۇم تۇ-
 غۇلغان . شۇنىڭ بىلەن ، ئۆلگەنلەرنى ئەسلەيدىغان بو-
 لۇپ ، دەسلەپكى يەرچۇلار (قەبرىلەر) ۋۇجۇتقا كەلگەن .
 جەسەتنى كۆمۈشنىڭ بەلگىلىك ئۇسۇلى پەيدا بولغان ،
 ھەتتا جەسەتنى قەبرە بۇيۇملىرى بىلەن كۆمگەن . مانا
 بۇنىڭدىن مەلۇمكى ، دىنىي چۈشەنچىلەر بىخىلانغان .
 ئۇرۇقداشلىق جەمئىيىتى بىلەن بىللە ئۇرۇقلارنىڭ
 توتېملىق چوقۇنۇشلىرىمۇ پەيدا بولغان . ئۇرۇق ئەزالىرى
 ئۆز ئەجدادلىرىنى مەلۇم ھايۋان ياكى ئۆسۈملۈك بىلەن
 ئالاقىسى بار دەپ ئىشەنگەن ، ئەنە شۇ ھايۋان ياكى ئۆ-
 سۈملۈك ئۇلارنىڭ توتېمى بولۇپ قالغان . توتېم ئۇرۇقنىڭ
 ھامىيىسى ھېسابلىنىپ ، ھەر خىل قورال - سايمانلار ۋە بى-
 نالارغا توتېمنىڭ بەلگىسى سېلىنغان . دېمەك ، توتېم ئۇ-
 رۇقداشلىق جەمئىيىتىدە پەيدا بولغان تەبىئەتكە چوقۇ-
 نۇشتۇر .

1 . قەدىمكى دىننىڭ ماھىيىتى ۋە خۇسۇسىيىتى

باشقا تۈركىي خەلقلەرگە ئوخشاش ، ئۇيغۇرلارنىڭ
 ئاتا - بوۋىلىرى قەدىمكى دەۋرلەردە تۈرلۈك دىنلارغا ئېتى-
 قاد قىلىپ كەلگەن . ئۇلارنىڭ دەسلەپكى دىنى شەكلەن
 ناتوراللىق ، يەنى تەبىئەتپەرەسلىك ، ماھىيەتتە بولسا

سىمۋولىزم ، يەنى تىمسالىچىلىق ئىدى . قەدىمكى خەلىقلەر « جەمئىيەتكە ۋە ئۇنىڭ تەشكىلىگە تىمسال (سىمۋول) دەپ ھېسابلىغان نەرسىلەرگە تېۋىناتتى . تو- تېمىزم دەۋرىدە بۇنداق تىمساللار ھايۋانلار ۋە ئۆسۈملۈك- لەر بولسا ، ناتورالىزم دەۋرىدە ، تەبىئىي مەۋجۇدات ۋە ھادىسىلەر ئىدى » . بۇ بارا - بارا تەرەققىي قىلىپ ، مەلۇم ئىشەنچ ۋە يوسۇن تۈسىنى ئېلىپ ، رەسمىي دىنىي ئەقە- دىلەرگە ئايلانغان .

ئۇرۇقداشلىق جەمئىيىتىدە ، ئاۋۋال ئاياللار ئالاھىدە ئورۇن تۇتقانلىقى ئۈچۈن ، ئاياللارنى مۇقەددەس بىلىش چۈشەنچسى پەيدا بولغان . ئايال روھاناتىغا تېۋىنىش ئا- نىلىق - ئۇرۇقداشلىق جەمئىيىتىدە مەنبەئى مەدەنىيەتنىڭ ئالاھىدىلىكلىرىدىن بىرى بولۇپ شەكىللەنگەن . ئانىلىق - ئۇرۇقداشلىق جەمئىيىتىدىكى بارلىق مەنبەئى مەدەنىيەت مەزكۇر جەمئىيەتنىڭ ئىقتىسادىي ئاساسىغا باغلىق ھالدا ۋۇجۇتقا كەلگەن . باشلانغۇچ جەمئىيەتتە ، ئىلگىرى ئە- لەر ئوۋچىلىق بىلەن ، ئاياللار يىغىمچىلىق ياكى ئىپتىدائىي دېھقانچىلىق بىلەن شۇغۇللىناتتى . ئاياللارنىڭ ئەمگىكى تۇرمۇش ئۈچۈن ئەڭ ئىشەنچلىك كاپالەت ئىدى . شۇڭا ، ئۇلار ئىجتىمائىي ھاياتتا يۇقىرى ئورۇن تۇتاتتى . ئانىنى قەدىرلەشتىن ئانا روھاناتىغا تېۋىنىش كېلىپ چىقتى . ئانا روھاناتى بارا - بارا سىرلىق قۇدرەتكە ئايلاندى . يەر يۈزىنىڭ كۆپلىگەن جايلىرىدا ياشىغان تۈرلۈك قەۋملەر ئىچىدە بۇ ئومۇمىي ھادىسە ئىدى . مەسىلەن ، قەدىمكى گرېكلەردە ئايال مەتبۇدە ئادىنە ئەقىل - پاراسەت مەتبۇ- دىسى ئىدى . ياپونلاردا ئايال كاھىن مەتبۇد بىلەن كىشى

لىك ئارىسىدىكى ۋاسىتىچى ، دەپ ئۇلۇغلىناتتى .
ئىپتىدائىي جەمئىيەت ئاتىلىق - ئۇرۇقداشلىق
باسقۇچىغا ئۆتكەندە ، ئىشلەپچىقىرىشنىڭ تەرەققىياتى ئار-
قىسىدا ، دىنىي چۈشەنچىلەرنىڭ دائىرىسىمۇ كېڭىيىشكە
باشلىدى . ئەر بىلەن ئايالنىڭ ئەمگەك جەريانىدىكى ئور-
نىنىڭ ئۆزگىرىشى ئۇلارنىڭ ئائىلىدىكى ئورنىغىمۇ تەسىر
قىلدى . بالدۇر جۈپلۈك نىكاھ شەكلى « قىزغا بېقىنىش »
(يىگىت قىزنىڭ ئۆيىگە كىرىش) ئىدى . ئەمدىلىكتە بۇ
شەكىل ئالماشتى . ئۆي ئىشلىرىنىڭ كۆپىيىشى بىلەن ،
ئايالنىڭ ئەرنىڭ ئۆيىدە ئۇزاق تۇرۇۋېرىشىغا توغرا كەل-
دى . جۈپلۈك نىكاھ بارا - بارا ئۆزگىرىپ ، بىر ئەرگە بىر
خوتۇنلۇق تۈزۈم شەكىللەندى . قانداشلىق سىستېمىسى
ئاتىغا قاراپ سانىلىدىغان بولدى . ئاتىلىق ئۇرۇق جاما-
ئەسى ياكى ئاتىلىق ئوغۇش جامائەسى بىر ئەجدادتىن
كېلىپ چىققان بىر قانچىلىغان ئەر - خوتۇنلۇق ئائىلىدىن
تەركىب تاپىدىغان بولۇپ ، ئۇلار ئىشلەپچىقىرىشتا ، ئىس-
تىمالدا ئورتاق بولدى . دىنىي چۈشەنچە جەھەتتە ، ئەجداد
روھاناتىنى ئۇلۇغلايدىغان ئەقىدە شەكىللەندى - دە ،
ئەجدادقا تېۋىنىش مانىزم (Manism) دەپ ئاتالدى .

كىشىلەرنىڭ ھايۋانلار ، ئۆسۈملۈكلەر ۋە تەبىئىي
ھادىسىلەر (ئاي ، كۈن ، يۇلتۇز ، ئوت ، چاقماق ۋە باش-
قىلارمۇ تەبىئىي ھادىسىلەر جۈملىسىدىن) گە تېۋىنىش
چۈشەنچىسى يۈكسىلىپ ، روھاناتقا ئىشىنىش ۋە بۇنىڭدىن
تەرەققىي قىلىپ ، ئاشۇ مەخلۇقاتقا ۋە ھادىسىلەرگە ھۆ-
كۈمرانلىق قىلىدىغان قۇدرەت بار دېگەن ئېتىقاد كېلىپ
چىقتى . ئەنە شۇنداق قۇدرەت ئىگىسىنى ئاتا - بوۋىلى-

رىمىز « تەڭرى » دەپ ئاتىدى . بۇ ھەقتە ئۇلۇغ تىلشۇ-
 ناس مەھمۇد قەشقەرى « تۈركىي تىللار دىۋانى » (3 -
 توم) دا شۇنداق دەيدۇ : « . . . ئاسماننى تەڭرى دەيدۇ .
 ئۇلار كۆزلىرىگە چوڭ كۆرۈنگەن ھەر قانداق نەرسىنى —
 ئېگىز تاغ ، يوغان دەرمەخلەرنىمۇ تەڭرى دەيدۇ . شۇڭا ،
 بۇنداق نەرسىلەرگە سەجدە قىلىدۇ . ئۇلار يەنە بىلىملىك
 ئادەملەرنى تەڭرىكەن دەيدۇ . »

دەسلەپتە ، كۆپ تەڭرىچىلىك (پولىتېئىزم
 Polytheism) دىنى پەيدا بولدى . جەمئىيەتنىڭ تەرەققىي
 قىلىشى ئارقىسىدا ، ئىنسانىيەتنىڭ تەپەككۈرى ۋە ئەقىدى-
 لىرى تېخىمۇ يۈكسىلىپ ، دىنىي چۈشەنچىلىرى مەركەز-
 لەشتى . كۆپ تەڭرىچىلىكتىن ئۈچ تەڭرىچىلىك ، ئىككى
 تەڭرىچىلىك ۋە بىر تەڭرىچىلىك كېلىپ چىقتى . جەمئى-
 يەتنىڭ كېيىنكى باسقۇچلىرىدا ئىنسانىيەتنىڭ دىنىي —
 پەلسەپىۋى قاراشلىرىدا تېئولوگىيە ئالاھىدە بىر پەن بو-
 لۇپ شەكىللەندى . بۇ يۇنانچە teos (تەڭرى) ۋە logos
 (سۆز) دېگەن ئىككى سۆزدىن ياسالغان ئاتالغۇ بولۇپ ،
 « تەڭرىچىلىك » (ئەرەبچىدە ئىلاھىيەت) مەنىسىنى
 بىلدۈرىدۇ .

2 . ئىپتىدائىي دىنىي ئېتىقادلار

توتېمىزم

توتېمىزم — توتېمغا تېۋىنىش . توتېم (totem)
 ئىندىئان تىلىدا « قاياشى » ، « تۇغقىنى » ، « جەمەتى »
 دېگەن مەنىنى بىلدۈرىدۇ . ئىپتىدائىي جەمئىيەتتە ،

ئالتاي - ئورال تىللىرىدا سۆزلىشىدىغان باشقا قەدىمكى خەلقلەرگە ئوخشاش ، ئۇيغۇرلارنىڭ ئاتا - بوۋىلىرىمۇ ھەر بىر ئۇرۇقنىڭ مەلۇم شەيئى بىلەن ئالاھىدە تۇغقانچىلىق مۇناسىۋىتى بار دەپ ئىشىنەتتى ؛ مەزكۇر شەيئى (كۆ - پىنچە ھايۋانلار) شۇ ئۇرۇقنىڭ توتېمى — ھىمايچىسى ۋە تىمسالى بولۇپ قالغان . مەسىلەن ، تەڭرىتاغنىڭ شەرى - قى قىسمىنىڭ شىمالى ۋە جەنۇبلىرىدا ياشىغان « قوش » ئېلى ئۆكۈزنى خاسىيەتلىك ھېسابلايتتى . ئۇلار بىرەر ھەرىكەت قىلماقچى (ھەربىي يۈرۈش ياكى كۆچۈش ھەرىكەتلىرى) بولغاندا ، ئاۋۋال قوش (بىر جۈپ ئۆكۈز) نى قوبۇپ بېرىدىكەن . قوش بېرىپ چۆككەن يەردە ماكان تۇتىدىكەن . جەڭدە قوش ئالغا ئىلگىرىلىسە يۈرۈش قىلىۋېرىدىكەن . شۇڭا ، ئۇلار « قوش قۇيارلار » دەپ ئاتالغانىكەن . بۇنى خەنزۇچە تارىخىي ماتېرىياللاردا « گۇيەن گۇشى » (كېيىن چۈشى ~ چېشى) قىلىپ يېزىلغان . « تارىخىي خاتىرىلەرنىڭ توغرا تەبىرى » ۋە فېي تىپىنىڭ « شەرھنامە » سىدە يېزىلىشىچە ، « قوش » بىلەن « گۇش » ئىككىسى بىردۇر . « گۇ » بىلەن « گۇ » (جۈ) نىڭ تەلەپپۇزى يېقىن ؛ بۇ ئېھتىمال « ئۆگۈز » (ئوغۇز) نىڭ قىسقارتىلمىسىدۇر . بۇنىڭدىن مەلۇمكى ، « قوش قۇيارلار » نىڭ قەدىمكى زاماندىكى توتېمى « ئۆكۈز » بولسا كېرەك . قەدىمكى قەۋملەر ئىت ، ئېيىق ، يولۋاس ، بۆرە ، كىيىك ، ئۆكۈز ، قۇشلارنى توتېم دەپ تونۇپ ، شۇلارغا ، ھەتتا ئەپسانىۋى جانۋار — ئەجدىھاغا تېۋىنىغان . ئۇلارنى ئۆلتۈرۈش ، يېيىش قەتئىي مەنئى قىلىنغان (ئامېرىكا قىتئەسىدىكى ئىندىئانلارنىڭ بەزى قەدىمكى

بىلىلىرى ئىت ، كىيىكنى توتىم قىلىپ تېۋىنىدۇ) . بەل-
 گىلىك چاغلاردا توتىمغا تېۋىنىش رەسمىيەتلىرى ئۆتكۈ-
 زۈلگەن . مەھمۇد قەشقەرى « باراق » (بىر خىل ئوۋ ئى-
 تى) توغرىسىدا مۇنداق ئىزاھلىغان : « باراق — پاخماق
 يۇڭلۇق ئوۋ ئېتى . تۈركلەرنىڭ ئېتىقادىچە ، بۈركۈت قې-
 رىغاندا ئىككى توخۇم تۇغۇپ ، ئۇلارنى باسار ئىمىش ؛
 تۇخۇملارنىڭ بىرىدىن باراق ئاتلىق كۈچۈك چىقار ئى-
 مىش ، ئىتلارنىڭ ئەڭ يۈگرۈكى ۋە ھەممىدىن ئوبدان ئوۋ
 قىلالايدىغىنى شۇ باراق ئىتى بولار ئىمىش ؛ ئىككىنچى
 تۇخۇمدىن بۈركۈتنىڭ چۈجىسى چىقار ئىمىش ، بۇ ئوۋ-
 نىڭ ئاخىرقى چۈجىسى بولار ئىمىش » (تۈركىي تىللار
 دىۋانى ، 1 - توم) . دېمەك ، بۇ رىۋايەت « ئىت » تو-
 تېمىدىن قالغان سارقىت بولسا كېرەك . توتېملارنىڭ ئات-
 لىرى قايش — جەمەتلەرگە نام قىلىنغان . زامانلارنىڭ
 ئۆتۈشى بىلەن توتېملار خەلقلەرنىڭ كېلىپ چىقىشىغا
 باغلىق ئاساتىر — ئەپسانىلارغا ئايلانغان ، كېيىنرەك بەزى
 مەخلۇقلار خەلقنىڭ قەدىرلەيدىغان ، مۇقەددەس ياكى
 قۇتلۇق دەپ ھېسابلايدىغان جانۋارلىرىغا ئايلانغان . مە-
 سىلەن ، ئۇيغۇرلار ھەتتا 7 - ، 8 - ئەسىرلەردىمۇ
 توغرىلۇق قۇشى (شۇڭقاردىن چوڭراق قۇش) نى ئە-
 زىزلىگەن ؛ شۇڭا « ئۇيغۇر » سۆزىنى خەنزۇچە خەتتە ئى-
 پادىلەشتە « توغرىلۇ » مەنىسىنى بىلدۈرىدىغان (خۇ
 鶻) خېتىنى قوللىنىش توغرىسىدا مەلۇم شەرتنامىلەر تۇ-
 زۈلگەن . بۇ قۇشنىڭ نامى بەزى ئەربابلارغىمۇ ئات قىلىپ
 قويۇلغان (مەسىلەن ، توغرىلۇ تېگىن دېگەندەك) . توغرىلۇ
 خان ئەۋلادىن كۆك خان ئۇرۇقلىرى لاجىنى ، ئاي خان

ئۇرۇقلىرى قارچىغىنى ، كۈن خان ئۇرۇقلىرى شۇڭقارنى ، دېڭىز خان ئۇرۇقلىرى چاقىرنى ئۇلۇغلىغان . توتېمىزغا چېتىشلىق بولغان ئۇيغۇر ئاساتىر - ئەپسانىلىرىدا ، ئۆي-خۇلارنىڭ ئەجدادلىرى بۆرە ، دەرەخ ، قۇتلۇق نۇردىن تۆ-رەلگەنلىكى بايان قىلىنىدۇ (بۇ 3 - بابتا سۆزلىنىدۇ) .

ئۇنىڭدىن كېيىن ، ھۇنلار ، غۇزلار ، جۈملىدىن ئۇيغۇرلارنىڭ ئېتىنىك تەركىبىگە ئايلانغان بەزى قەۋم-لەر (تارىم ئويمانلىقىغا كېلىپ ماكانلاشقان دىك - سېر ، يەنى دى ، چياڭلار ۋە يۆزى ، يەنى گۆزلەر) ئەجدىھانى ئۇلۇغلايدىغانلىقى تارىخىي مەنبەلەردە قەيت قىلىنغان . « خەننامە » دە ھۇن تەڭرىقۇت ئوردىسىنى ئەجدىھا شەھىرى دەپ يازغان . (ياپون) لۇڭچۇمەن زىيەننىڭ « تا-رىخنامە شەرھىيلىرىنىڭ دەلىللىرى » دېگەن ئەسىرىدە يېزىلىشىچە ، تەڭرىقۇت ئوردىسىنىڭ جەنۇبىدا تالۇر ئوخ دېگەن كۆل بار ، كۆلدە ئەجدىھا بار ئىشى . شۇڭا ، 5 - ئايدا شۇنىڭغا ئاتاپ نەزىر قىلىدىكەن . . . سۈي كۈنىڭ دېيىشىچە ، غەرب غۇزلىرى ئەجدىھاغا تېۋىنىدۇ . شۇ سە-ۋەبتىن يىغىلىش ئورنىنى ئەجدىھا شەھىرى دەيدۇ . « كې-يىنكى خەننامە » دە ، ھۇنلارنىڭ ئۆرپ - ئادەتلىرىدە ھەر يىلى ئۈچ ئەجدىھا ئىبادەتخانىسىدا كۆك تەڭرىگە نەزىر قىلىدۇ ، دەپ يېزىلغان .

قەدىمكى ئۇيغۇر تىلىدا ئەجدىھا بىلەن يالماۋۇز سۆزلىرى مەنىداش قوللىنىلىپ ، « بۆكە » دەپ ئاتالغان . مەسىلەن ، « تۈركىي تىللار دىۋانى » (3 - توم) دا مۇنداق ئىزاھلانغان : « بۆكە — ئەجدىھا ، يالماۋۇز . يەنى باشلىغ يەل بۆكە — يەتتە باشلىغ يەل بۆكە » . يالماۋۇز

كېيىن جانلىق تىلدا « يەلمۆڭۈز » بولۇپ كەتكەن . 8 -
 ئەسىردە خەنزۇ تىلىدىكى « لۇڭ » (ئەجدىھا) ئۇيغۇر
 تىلىغا « لۇ » دەپ قوبۇل قىلىنغان . « يۇياڭ زازۇ » دېگەن
 كىتابتا ، ئىككى يەردە كۇچار ئەجدىھاسى توغرىسىدا بايان
 قىلىنغان . ئېيتىلىشىچە ، قەدىمكى كۇچار پادىشاھى ئاچۇر
 ئاقتاغنىڭ شىمالىدىكى ئەجدىھانى ئۈچ قېتىم تەسلىم قىل-
 غانىمىش ؛ كېيىن ئەجدىھاغا مىنىپ ساياھەت قىلغانىمىش .
 « ۋېينامە » دە تۇيغۇنلار ئارىسىدا ئەجدىھا ئات ،
 ئەجدىھا تاي توغرىسىدا تارقالغان رىۋايەت قەيت قىلىن-
 غان . ئېيتىلىشىچە ، كۆكنۇرنىڭ ئايلىنىشى 1000 چاقىد-
 ىمىدىن ئاشىدىكەن . كۆلنىڭ ئوتتۇرىسىدا كىچىك تاغ بار
 ئىكەن . ھەر يىلى قىشتا مۇز تۇتقاندا ، ياخشى بايتاللارنى
 ئاشۇ تاغقا ئاپىرىپ قويدىكەن ؛ باھاردا ياندۇرۇپ كەل-
 گەندە ھەممە بايتاللار بوغاز بولىدىكەن - دە ، تۇغقان تاي-
 لىرىنى ئەجدىھا پۇشتى ، دەپ ئاتايدىكەن . تۇيغۇنلار
 پارس ئېتىنى قولغا كەلتۈرۈپ كۆلگە قويۇپ بېرىپتىكەن ،
 ئۇنىڭدىن تۇغۇلغان تاي كۈنىگە 1000 چاقىرىم يۈرىد-
 ىكەن . شۇنىڭ بىلەن جاھانغا كۆكۈر قۇلىنى دېگەن
 رىۋايەت تارقالغانىكەن .

مانا

ئىپتىدائىي جەمئىيەتتە تۈركىي خەلقلەر ، جۈملى-
 دىن قەدىمكى ئۇيغۇرلاردا كەڭ تارقالغان « مانا » دېيىل-
 گەن بىر مەنىۋى قۇۋۋەت بار ئىدى . بىرەر نەرسىگە ئۆز
 ئىشلىرىنى باغلىق دەپ قاراپ ، شۇ نەرسىنى مۇقەددەس
 بىلەتتى . كىشىلەر بىزگە ياخشىلىق ياكى مەنپەئەت يەت-

كۆزگەن شەيئى دەپ مۇقەددەس ھېسابلىغان ئۆسۈملۈك (مەسىلەن ، بىرەر دەرەخ) ، تەبىئىي مەۋجۇداتتىن ياكى تەبىئەت ھادىسىلىرىدىن بىرەرسىنى « تەڭرى » دەپ بىلىپ شۇنىڭغا تېۋىنغان . چۈنكى ، شۇ نەرسىدە مەنىۋى قۇۋۋەت بار ، ئۇ بىزگە تەسىر كۆرسىتىدۇ ، دەپ ئىشىنەتتى . « مانا » قەدىمكى لاتىن تىلىدا (manes) « روھ » ، « ئەرۋاھ » ، « جان » ، « كۆزگە كۆرۈنمەس نەرسە » ، « ئۇ دۇنيالىق » دېگەندەك مەنىلەرنى بىلدۈرىدۇ . « مانا » ھازىر ئوكئانىيە مىللەتلىرىنىڭ تىللىرىدا « جىن - ئالۋاستى » ، « نەسلىك » دېگەن مەنىلەرنى ئاڭلىتىدۇ . كەن . دېمەك ، ئىپتىدائىي جەمئىيەتتە « مانا » سۆزى « مەنىۋى كۈچ » ، « تەڭرى قۇدرىتى » دەپ چۈشىنىلگەن .

ئۆز

ئۇيغۇرلارنىڭ قەدىمكى ئەجدادلىرى « ئۆز » گە ئىشىنەتتى . ئادەمنىڭ بەدىنىدە « ئۆز » بار دەپ بىلەتتى . ئىپتىدائىي ئادەملەر ئۆلۈمنىڭ مۇقەررەرلىكىنى بىلىسىمۇ ، بارچە تىرىكلىكنىڭ يوقىلىپ كېتىشىنى چۈشەنمەيتتى . ئەمما ، ئىنسان ئۆزىنى ئوراپ تۇرغان مۇھىتنى قانداقتۇر جانلىق مەۋجۇدات سۈپىتىدە تەسەۋۋۇر قىلاتتى . ئۇرۇق - قەبىلىلەر روھنىڭ بارلىقىنى ۋە مەڭگۈلۈكىنى شۇ زامان سەۋىيىسىگە يارىشا قىياس قىلاتتى . بۇنىڭغا « ئۆز » دەپ نام بەرگەنىدى . بۇ سۆز ھازىرمۇ ئۇيغۇر تىلىدا « ھۇش » ، « خۇد » ، « ئەس » مەنىسىدە ئىشلىتىلىدۇ . مەسىلەن ، « ئۆزىدىن كەتمەك » (ھوشىدىن كەتمەك) ،

« ئۆزىگە كەلمەك » (ھوشىغا كەلمەك) ۋە باشقىلار .
 مەھمۇد قەشقەرى « تۈركىي تىللار دىۋانى »
 دا ، « ئۆز » سۆزىنىڭ بىر قانچە مەنىسىنى بەرگەن :
 1 . ئۆز — جىلغا ، تاغ ئۆزى ؛ 2 . ئۆز — ئۆز كىشى ،
 يېقىنى ؛ 3 . ئۆز — يۈرەك ۋە قورساققا ئوخشاش ئىچكى
 ئەزالار : ئۆزۈم ئاغرىدى — قورسىقىم ئاغرىدى ؛
 4 . ئۆز — ئۆزەك ، تومۇر ، يىغاچ ئۆزى — ياغاچ ئۆزىكى ؛
 5 . ئۆز — ئۆز قۇنۇقى — بەدەن (گەۋدە) دە ھەرىكەت
 قىلىدىغان نەرسە ، روھ ، جان .
 مەھمۇد قەشقەرى « تۈركىي تىللار دىۋانى » (3 —
 توم) دا مۇنداق دەپ يازغان :

مىڭ كىشى يولۇغى بولۇپ ئۆزۈڭگە ،
 بەرگەلەر ئۆزۈن ئانىڭ كۆزۈڭگە .

(مىڭ كىشى پىدا بولۇپ ئۇنىڭ ئۆزىگە ، بەرگۈ-
 سىدۇر چېنىنى ئۇنىڭ كۆزىگە) .
 ئۆز سۆزى بۇ شېئىردا جان مەنىسىدە كەلگەن .
 مەھمۇد قەشقەرى يەنە قەدىمكى تۈركىي خەلقلەردە
 بولغان ئەقىدىلەردىن روھ مەنىسىدىكى « تەگى » توغرى-
 سىدىمۇ چۈشەنچە بەرگەن : « تەگى — كېچىلەردە ئاڭ-
 لىنىدىغان گۇڭ — گۇڭ ئاۋاز . تۈركلەر شۇنداق قارايد-
 دۇكى ، ئۆلۈكلەرنىڭ روھلىرى ھەر يىلى بىر كېچە توپ-
 لىنىپ ، ئۆزلىرى ھايات ۋاقتىدا ياشىغان شەھەرلەرگە
 كېلىپ ، شەھەر ئاھالىسىنى زىيارەت قىلىدۇ . كېچىدىكى
 مۇشۇ ئاۋازغا كىم ئۇچراپ قالسا ، ئۆلىدۇ . بۇ تۈركلەردە
 كەڭ تارقالغان چۈشەنچە » (« تۈركىي تىللار دىۋانى » ،

3 - توم) . دېمەك ، قەدىمكى ئادەملەر « ئۆز » (روھ - ئەرۋاھ) ئۆلمەيدۇ ، ئۇ مەڭگۈلۈك بولىدۇ ، بەدەنلىرى ياشىغان ماكانلارنى يوقلاپ تۇرىدۇ ، دەپ ئىشىنەتتى .
 ل . ز . بۇداگوف « تۈرك - تاتار تىلىنىڭ لۇغىتى » دېگەن ئەسىرى (1987 - يىلى ، 1 - توم) دە « ئۆز » سۆزى ياخشى ، توغرا سۆز ، نازا ، ئىچ ، ئوتتۇرا ، يۈرەك ، مېڭە ، ماھىيەت دېگەندەك مەنىلەرنى بىلدۈرىدۇ دەپ شەرھىلىگەن .

مەھمۇد قەشقەرنىڭ « ئۆز » نى « روھ - مەڭگۈ - لۈك » دەپ بەرگەن مەنىسى ۋاقىت نۇقتىسىنەزەردىن قارىغاندا ، ئۇ سۆزنىڭ ئىشلىتىلگەن دەۋرىگە يېقىن ئىدى . دېمەك ، بىر مۇنچە تارىخىي مەنبەلەردە تۈركىي خەلقلەر ، جۈملىدىن ئۇيغۇرلار قەدىمكى دەۋردە تۈرلۈك روھلارغا ، ئەجدادلار روھىغا سېغىناتتى .

قۇت

قەدىمكى ئاتا - بوۋىلىرىمىز « مانا » نىڭ مەزمۇ - نىغا دالالەت بېرىدىغان ۋە « مانا » دىن يەنىمۇ كەڭ مەنىگە ئىگە بولغان « قۇت » دېگەن سۆزنى ئىشلەتكەن . ئەجدادلىرىمىز قۇتلۇق دەپ تونۇلغان مەۋجۇداتلارغا ئىبادەت قىلاتتى . « قۇت » بىر تۈۋرۈك سۈپىتىدە ئاسماندىن چۈشكەن نۇر دەپ ئېتىقاد قىلاتتى ۋە « قۇت » چۈشكەن ئاسمان نۇقتىسىنى « ئالتۇن قوۋۇق » (ئالتۇن ئىشىك) دەپ ئاتىغانىدى .

مەھمۇد قەشقەرى « تۈركىي تىللار دىۋانى » دا « قۇت » توغرىسىدا مۇنداق بىر تەبىر بەرگەن : « قۇت —

بەخت ، دۆلەت » . قۇتلۇق سۆزىمۇ شۇنىڭدىن ياسالغان .
شېئىردا مۇنداق كەلگەن :

قۇت قۇۋىخ بەرسە ئىدىم قۇلىڭا ،
كۈندە ئىشى يۈكسەپەن يۇقارۇ ئاغار .
(قۇت - دۆلەت بەرسە ئىگەم قۇلىغا ،
كۈندە ئىشى يۈكسىلىپ يۇقىرى ئۆرلەر)

يەنە :

قۇتسىز قۇدۇققا كىرسە قۇم ياغار .
(بەختسىز قۇدۇققا كىرسە قۇم ياغار)

يۈسۈب خاس ھاجىب « قۇتادغۇبىلىك » تە
« قۇت » نى مۇنداق تەسۋىرلەيدۇ :

تابۇغدا كەلىپ قۇت قابۇغدا تۇرۇر ،
قابۇغدا تۇرۇغلى تابۇغدا تۇرۇر .
(خىزمەتكە كېلىپ قۇت قوۋۇقتا تۇرۇر ،
قوۋۇقتا تۇرغىنى خىزمەتكە تۇرۇر)

بۇ قۇت كەلسە يالڭۇق قۇتازۇر كۆنى ،
تۈمەن ئارزۇ بىرلە تالۇلاپ يەر ئاش .
(بۇ قۇت كەلسە ئىنساننىڭ ئىشى قۇتاتۇر ،
تۈمەن ئارزۇسىغا يېتىپ تويۇپ يەيدۇ ئاش)

تۇرپاندىن تېپىلغان قەدىمكى ھۆججەتلەردە ،

- « قۇت » توغرىسىدا مۇنداق بايانلار بار :
1. « قۇت — قۇت ، بەخت - سائادەت ، قۇتلاش ، مۇقەددەس ، روھ » (باك ۋە گابائىن : « ئۇيغۇرچە ھۆججەتلەر ») .
 2. « قۇت — ئۇلۇغلۇق ، ھەيۋەت ، ھەزرەت ، ئە-زىمەت » (پ . پىللىئوت « قالپاناماقارا ۋە پاپامقارا تېكىنلەر ھەققىدە ھېكايە ») .
 3. « قۇت — ئۇنسۇر ، ئېلىمپىنت ؛ قۇت قولۇن-ماق — قۇت مەرھەمىتى ، قۇتقا ئىلتىجا ؛ ئانت ئىچمەك » (« تۇركىي تۇرپان تېكىستلىرى ») .
 4. « قۇت بەرگەيمەن » (« ئىرق بىتىگ ») .
 5. « تەڭرى قۇتىنىنا — تەڭرىنىڭ مەرھەمىتىدە » (« خۇئاس توئانىفت ») .
 6. « قۇت قولۇ يۇكۈنتۈمۈز — قۇت تىلەپ ناماز ئوقۇيمىز » (« خۇئاس توئانىفت ») .
 7. « تۈكەل قۇت بولماقنىڭ (بولزۇن) — تۈ-گەل — تولۇق بەخت - تەلىپىڭىز كەلسۇن » (فون لېكوك « قوچۇدىن تېپىلغان مانى ھۆججەتلىرى ») .
 8. « يەر - سۇ قۇتى ئىرىنۇر ، ئوت - سۇ قۇتى ئىغلايۇر ، يىغاچ قۇتى ئۇلىيۇر — يەر - سۇ قۇتى ئېگرايدۇ ، ئوت - سۇ قۇتى يىغلايدۇ ، دەرەخ قۇتى ھۇۋلايدۇ » (« مانى ھۆججەتلىرى » ، II) .
 9. « ئانىڭ ئۇلۇغ قۇتىغا — ئۇنىڭ ئۇلۇغ قۇت-خا » (مۇلېر « ئۇيغۇرچە » I ، II ، III) .
 10. « قاڭم قۇتى — ئاتام قۇتى » .
- « بۇرخان قۇتى — بۇددا قۇتى » (پىللىئوت)

« تېگىنلەر ھېكايىسى » .

11 . « ئايتەڭرى پاتنى قۇتۇڭ ئۈزە — ئايتەڭرى قۇتۇڭ ئۈستىگە پاتنى » (« تۈركچە تۇرپان تېكىستلىرى ») .

بۇلاردىن باشقا ، « قۇت » نىڭ « تەلەي » ، « تەقدىر » ، « بەرىكەت » مەنىلىرىمۇ بار . بۇ سۆز ھا-زىرمۇ جانلىق ۋە ئەدەبىي تىللىرىمىزدا « قۇتلۇق » ، « قۇتلۇق بولسۇن » ، « قۇتلاش » ، « قۇتاتسۇن » دې-گەندەك قەدىمكى مەنىلىرى بويىچە ئەينەن قوللىنىلىدۇ ؛ كىشىلەرگە ئات قىلىنىدۇ . مەسىلەن ، ئەرلەرگە قۇتلۇق ، ئاياللارغا قۇتاشخان دەپ ئىسىم قويۇلىدۇ .

« قۇت » سۆزى بىلەن قوشۇپ قوللىنىلىدىغان « ئىزۇق » سۆزىمۇ بار . بۇ سۆز ھەققىدە مەھمۇد قەشقىرى « تۈركىي تىللار دىۋانى » دا مۇنداق تەبىر بەرگەن :

« ئىزۇق — قۇتلۇق ۋە مۇبارەك نەرسە ، ئىرىملىق نەرسە . ئۆز ئىختىيارىغا قويۇپ بېرىلگەن مال — ئىزۇق دېيىلىدۇ ؛ ئۇنىڭغا يۈك ئارتىلمايدۇ ، ئۇنىڭ سۈتى سېغىل مايدۇ ، يۇڭى قىرقلمايدۇ ، ئىگىسى ئۇنى بىرەر ئىشقا ئا-تاپ ساقلايدۇ » . « بۇ سۆز (ئىزى) دىن ياسالغان بو-لۇپ ، ئىزى — ئىگە ، تەڭرىمۇ ئىزى دېيىلىدۇ . ئىزىمىز يارلىقى — ئىگىمىز ، يەنى تەڭرىنىڭ يارلىقى » (« تۈر-كىي تىللار دىۋانى » ، 1 - توم) . قۇت سۆزىنى يۈسۈب خاس ھاجىب « قۇتادغۇبىلىك » تىمۇ « مۇقەددەس ، مۇ-بارەك ، بەخت — تەلەي » مەنىسىدە قوللانغان . مەسىلەن :

بۇقاچ نەڭ بىرىكسە بىرە گۈ ئۆزە ،

ئانىڭدىن يىرار ئول ئىزۇق قۇت تەزە .

(بىرەر كىمدە بىر قانچە نەرسە بىرىكسە ،
ئۇنىڭدىن بەخت - تەلەي يىرىپ تېزىپ كېتىدۇ)

تۇرپاندىن تېپىلغان قەدىمكى ئۇيغۇرچە تېكىست-
لەردىمۇ « ئىزۇق » سۆزى « كۆندۈرۈلگەن » ، « خاسە
يەتلىك » ، « مۇبارەك » ، « ئەزىز » مەنىلىرىنى ئاڭلىتىپ
كەلگەن . « ئۇلۇغ ئىدىقۇت بۈيۈك ئۇيغۇر ئېلى » نىڭ قا-
غانلىرى « ئىدۇق قۇت » نى قاغانلىق رۇتبە ، ئۇنۋان قە-
لىپ قوللانغان .

ئىلى - كۈن

قەدىمكى ئەجدادلىرىمىز تەبىئەتكە چوقۇنۇش
جەريانىدا ، كۈن (قۇياش) نىڭ ھاياتلىقتىكى تەڭداشسىز
رولىنى ، كۈننىڭ كۈندۈز ۋە ئاپتاپنىڭ مەنبەسى ئىكەنلى-
كىنى چۈشىنىپ ، كۈنگە تېۋىنىشكە باشلىغان . ئايىنى
تۈنىنى يورۇتقۇچى قۇدرەت ، ئايىنىڭ تولۇش ۋە كېمىيىش
قانۇنىيىتىنى بىلىمگەنلىكى ئۈچۈن ، بۇ ھادىسىنىمۇ بىر
كارامەت دەپ قىياس قىلغان . شۇنىڭ بىلەن كۈنتەڭرى ،
ئايتەڭرى دېگەن ئەقىدە پەيدا بولغان .

لوپنۇر رايونىدىن تېپىلغان ۋە ئادەتتە ئارخېئو-
لوگلار تەرىپىدىن « كروران گۈزىلى » دەپ ئاتالغان قات-
قان مۇردىنىڭ تارىخى كەم دېگەندە 4000 يىل ئىلگىرىكى
قەدىمكى زاماندىن باشلىنىدۇ . مۇردا تېپىلغان جايدىكى
قەبرە ئۈستىگە ياغاچ قوزۇقلار بىلەن كۈننىڭ شەكلى
چۈشۈرۈلگەن . بۇ ھال مەزكۇر مۇردا مەنسۇپ بولغان قە-

بىلىنىڭ كۈنتەڭرىگە تېۋىنىدىغانلىقىنى كۆرسىتىدۇ . ئا . مېرىكا قىتئەسىدىكى بەزى ئىندىئان قەبىلىلىرىنىڭمۇ كۈن تەڭرىگە ئېتىقاد قىلىدىغانلىقى مەلۇم .

« تارىخنامە » نىڭ « ھۇنلار تەزكىرىلىرى » دە مۇنداق يېزىلغان : « ھۇن تەڭرىقۇت كەڭرۇ سەھەردە كۈنگە تازىم قىلىپ تىرىكچىلىكنى باشلايدۇ ، كەچتە ئايغا تازىم قىلىدۇ » . يەنە « ئارام ئايدا ، ئۇلۇغ - ئۇششاق ھەممىسى تەڭرىقۇت كەڭرۇ ئوردىسىنىڭ ئىبادەت ئورنىغا يىغىلىدۇ . 5 - ئايدا ھۇمايۇن (ئەجدىھا - بۆكە) شەھىرىگە يىغىلىپ ئاتا - بوۋىلىرىغا ، ئاسمان - زېمىنغا ، جىن - ئەرۋاھلارغا نەزىر قىلىدۇ . »

« تارىخنامە » دە يەنە مۇنداق يېزىلغان : « بىرەر ئىش قىلماق بولغاندا ، يۇلتۇز ۋە ئايغا قارايدۇ . ئاي تولۇن - ئايدىڭ بولسا ، ھۇجۇمغا ئۆتىدۇ . ئاي كەمتۈك بولسا ، چېكىنىدۇ » . بۇ ئادەت تۈركىي خەلقلەردىمۇ بولغان . « سۇيانما » نىڭ « تۈرك تەزكىرىسى » دە : « ئايغا باقىدۇ ، ئاي تولۇن بولسا بۇلاڭ - تالاڭغا چىقىدۇ » دېيىلگەن (بۇ يەردە ھەربىي يۈرۈش قىلىدىغانلىقىنى « بۇلاڭ - تالاڭ » غا چىقىدۇ دېگەن) .

ئايدا تېۋىنىش خەلق ئارىسىدا سارقىت بولۇپ قالغان . « ئاينى قول بىلەن ئىشارەت قىلسا يامان بولىدۇ » دېگەن چۈشەنچە ھېلىمۇ بار . مەھمۇد قەشقەرى زامانىدىمۇ بۇ ئادەتنىڭ قەدىمدىن بۇيان كېلىۋاتقانلىقىنى ئۇنىڭ ئەسرىدە كەلتۈرگەن مىسالدىن كۆرۈشكە بولىدۇ : « ئاي تولۇن بولسا ، ئەلكىن ئىملاماس » (ئاي تولۇن بولسا ، قول - ئىلكى بىلەن ئىملاماس) .

كۆكتەڭرى ۋە بوزتەڭرى

قەدىمكى تۈركىي خەلقلەر ناتۇرىزم دەۋرىدىكى تەڭرىلەرنى ئىككى تۈرگۈمگە بۆلگەن : بىرى كۆكتەڭرى ، يەنە بىرى بوزتەڭرى ، يەنى ئاسمان تەڭرىسى ۋە يەر تەڭرىسىدۇر . ئۆز نۆۋىتىدە كۆكتەڭرىسى بىر تەڭرى ئەمەس ، بەلكى ئىككى قات ئاسماننىڭ تەڭرىلىرى ئىدى . ئاسماننى ئۈستۈنكى قەۋەت ۋە يەرنى ئاستىنقى قەۋەت دەپ بۆلگەن . ئۈستۈنكى قات ئاسماننىڭ تەڭرىلىرى مۇكاپات تەڭرىلىرى ، ئاستىنقى قات ئاسماننىڭ تەڭرىلىرى مۆجىزات تەڭرىلىرى ، دەپ چۈشىنىلگەن . ئەمما ، قەدىمكى ئەجدادلىرىمىز كۆك (ئاسمان) نى توققۇز قات (يەنى نۇرغۇن قات) دەپ پەرەز قىلغان . ئەنە شۇ توققۇز قات كۆكنى يۇقىرىدا ئېيتىلغاندەك ئاستىنقى ۋە ئۈستۈنكى دەپ ئىككى قەۋەتكە بۆلگەن . كۆكتەڭرىلىرى توغرىسىدىكى مۇنداق بۆلۈنۈشلەر ياقۇتلار (ساقۇتلار) دا ساقلانغانلىقىنى رۇس تەتقىقاتچىلىرىدىن ۋ. ل. سېروشېۋسكىي 19 - ئەسىرنىڭ ئاخىرلىرى ياقۇتلار ئارىسىدا تەكشۈرۈپ مەلۇمات بەرگەن .

ياقۇتلاردا تەڭرىلەر ئىككى قولغا بۆلۈنىدىكەن :
توققۇز ئاغا ئۇزا ، سەككىز ئاغا ئۇزا .

تەڭرىلەردىن چارپاي تەڭرىسى بەشىنچى ئاسماندا شەرقتە تۇرىدىكەن ، بۇ قۇدرەتلىك ، باي ، خەيرىباھ تەڭرى ئىكەن ؛ ئالا ۋە قارا ھايۋاننى يارىتىدىكەن . باي - باياناي (ئوۋچىلىق تەڭرىسى) كۆپىنچە ، ئورمانلاردا ، دالسلاردا يۈرىدىغان تەڭرى بولۇپ ، ئوۋچىلار ئوۋدا ئو -

گۇشسىزلىققا ئۇچرىسا ياكى بىرەرسى ئاغرىپ قالسا ، بىر قارا « ماندا » قۇربان قىلىدىكەن . باشقا (ھەر خىل) تەڭرىلەر ۋە ئۇلارنىڭ يەتتە قېرىندىشى كەمبەغەل ئائىلىدە لەرنىڭ تەڭرىلىرى بولۇپ ، بۇلارنىڭ بىر قىسمى بېلىق-چىلارنىڭ ، بىر قىسمى چوپانلارنىڭ ئاسرىغۇچىلىرى ۋە چارپايلارنىڭ ھىمايىچىلىرى ئىكەن .

سەككىز ئاغا ئۇزا — ياقۇتلاردا ئاستىنقى قولغا مەنسۇپ تەڭرىلەر . بۇ ئاستىنقى تەڭرىلەرنىڭ باشلىقى ئۇلۇغ تويۇن . بۇ تەڭرىلەر ئىنسانلارغا يېقىن تۇرغىنى ئۈچۈن ، ئىنسانلارنىڭ ھاياتى ئىشلىرى بىلەن مۇناسى-ۋەتلىرى زىچ بولىدىكەن . بۇلار ئاسماننىڭ غەربىدە ئۈ-چىنچى قات ئاسماندا تۇرىدىكەن . مەسىلەن ، ئۇلۇغ تو-يۇن يەرگە سەۋەبسىز چۈشمەيدىكەن ، ئەگەر پۇتى يەرگە تەگسە يەر تىترەيدىكەن .

ۋ . رادولوفنىڭ « سىبىرىيىدىن » دېگەن كىتابىدا ، ئالتاي تۈركلىرىنىڭ تەڭرى چۈشەنچىلىرى مۇنداق بايان قىلىنغان : ئالتاي تۈركلىرى بارلىق دۇنيانى نۇرغۇن قە-ۋەتلەردىن تەركىب تاپقان ، دەپ ئىشىنىپ ، ئىككى تۈر-كۈمگە بۆلىدىكەن : بىرى ، يورۇقلۇق دۇنياسى . ئۇ 17 قات بولۇپ ، بارلىق روھلار ، تەڭرىلەر يورۇقلۇق دۇنياسىنىڭ ئەڭ ئۈستۈنكى قاتلىرىدا ياشايدىكەن ؛ بۇلار ئاجىز ئىن-سانلارنى ياخشى كۆرىدىكەن ، ھىمايىسىگە ئالىدىكەن ، كۆككە ئېلىپ چىقىدىكەن . ئۇلارنىڭ قارىشىچە ، يورۇق-لۇق (نۇر) پۈتۈن ئىنسانلارنىڭ دوستى ، تەبىئەتتىكى بارچە ھاياتى كۆرۈنۈشلەرنىڭ كۆزەتچىسى . يەنە بىرى ، قاراڭغۇلۇق دۇنياسى . ئۇ ئاستىنقى يەتتە ياكى توققۇز

قاتتىن ئىبارەت ئىكەن ؛ قاراڭغۇلۇق (زۇلمەت) نىڭ تۆ-
ۋەنكى قاتلىرىدا بەت بەت روهلار بىلەن چېلىشىپ ، ئىن-
سانلارغا زىيان يەتكۈزۈشىگە قارشى تۇرىدىغان ، نۇرغۇن
جەڭ - جېدەللەر ئارقىلىق يامان روهلارنى تۆۋەنگە ،
مەڭگۈلۈك قاراڭغۇلۇققا سۈرگەن تەڭرىلەر تۇرىدىكەن .
يورۇقلۇق ۋە قاراڭغۇلۇق قاتلىرى ئارىسىدا ئىنسانلارنىڭ
تۇرار ماكانى بولغان « يەر يۈزى » جايلاشقان بولۇپ ،
ئىككى دۇنيانىڭ تەسىرى ئاستىدا ياشايدىكەن . 17 قات
ئاسماننىڭ ئەڭ ئۈستۈنكى قەۋىتى ، يەنى 17 - قاتتا بارلىق
تەڭرىلەرنىڭ ئاتىسى بولغان « تەڭرى قاراخان » تۇ-
رىدىكەن . يەر ئاستى دۇنياسىنى تۈركلەر « ياغزى يەر » ،
ئوغۇزلار « قارا يەر » دەپ ئاتىغان .

« جۇنامە » نىڭ « ياتلار دىيارى » بۆلۈمىدە ،
تۈركلەر توغرىسىدا مۇنداق يازغان : « قاغان ھەمىشە تۆ-
تۈكەن تېغىدا تۇرىدۇ . قاغان چېدىرىنىڭ ئىشىكى كۈن-
پېتىشقا ئېچىلىدۇ ، كۈن چىققان تەرەپنى ئۇلۇغلايدۇ . ھەر
يىلى ئېسىل زادىلەرنى باشلاپ ئاتا - بوۋىلىرىنىڭ قەدىم جا-
يىدا نەزىر قىلىدۇ . ئۆتۈكەندىن 400 — 500 يول كېلى-
دىغان يەردە ئېگىز تاغ بار . ئۈستىدە ئوت - گىياھ ،
دەل - دەرەخلەر يوق ، ئۇنى بوز تەڭرى دەيدۇ ، شيا تىلىدا
يەر تەڭرىسى دېگەنلىك بولىدۇ . »

يەر - سۇ ۋە ئوغلى

ئىنسانلار باشلانغۇچ تەبىئەتچىلىك ئېتىقادى دەۋ-
رىدىكى تەڭرىلەرگە « يەر - سۇ » دەپ ئات قويۇشقان .
بۇ تەڭرىلەر يەر ۋە سۇنىڭ ھىمايىچىلىرى بولغان . قە-

دىمكى ئەجدادلىرىمىز كىچىك بۇدۇن (كىچىك ئەل) ،
 ئوتتۇرا بۇدۇن (ئوتتۇرا ئەل) ۋە چوڭ بۇدۇن (چوڭ
 ئەل) دەپ دائىرلەنگەن . بۇدۇن ياكى ئەل بىر ئاغۇشتىن
 بولغان قەۋملەرنىڭ يىغىندىسى . يەر - سۇ تەڭرىلىرى
 كىچىك بۇدۇننىڭ ھىمايىچىلىرى بولۇپ ، ئۇلار تۆت خان
 دەپ ئاتالغان ؛ شەرقتىكى قەۋمنىڭ كۆك خان ، جەنۇب-
 تىكى قەۋمنىڭ قىزىل خان دەپ ئاتىلىدىكەن . ھەر بىر
 قەۋمنىڭ يەر - سۇ تەڭرىسى ئۆز قەۋمىنى قان دەۋاسىغا ،
 ھۇجۇم قىلىشقا ، جەڭگە زوقلاندىرىدىكەن . يەر - سۇ
 تەڭرىلىرىنىڭ « چىۋى » دېگەن جىن ئەسكەرلىرى
 بولار ئىمىش . « چىۋى » توغرىسىدا مەھمۇد قەش-
 قەرى « تۈركىي تىللار دىۋانى » (3 - توم) دا مۇنداق
 يازغان : « چىۋى — جىنلار گۇرۇھىدىن بىرىنىڭ ئېتى .
 تۈركلەر شۇنىڭغا ئىشىنىدۇكى ، ئىككى يۇرت كىشىلىرى
 بىر - بىرى بىلەن ئۇرۇشسا ، ئىككى يۇرتتىكى جىنلارمۇ
 ئۆز يۇرتىنىڭ ئىگىلىرىنى قوللاپ ئۇرۇشىدۇ . جىنلارنىڭ
 قايسى تەرىپى يەڭسە ، ئەتىسى شۇ يۇرتنىڭ ئىگىلىرى غە-
 لبە قىلىدۇ . كېچىلىرى ئىككى يۇرت جىنلىرىنىڭ قايسى-
 بىرى يېڭىلسە ، شۇ جىنلار تۇرغان يۇرتنىڭ پادىشاھىمۇ
 مەغلۇب بولىدۇ . تۈرك ئەسكەرلىرى ئۇرۇشتىن قايتقان
 كېچىسى جىنلارنىڭ ئوقلىرى تېگىپ كېتىشتىن ساقلىنىش
 ئۈچۈن ، ئۆزلىرىنى دالدىغا ئېلىپ ، چېدىرلىرىغا كىرىۋا-
 لىدۇ . بۇ ئۇلارنىڭ ئىچىدە كەڭ تارقالغان بىر خىل چۈ-
 شەنچە . »

ئوغان — ئومۇمىي بۇدۇن (ئەل) نىڭ تىمسالى
 بولغان تەڭرىنىڭ ئېتى . ئالتاي تۈركلىرىنىڭ دىنىي

چۈشەنچىسىدە « ئوغان » نىڭ ئوغۇللىرى « سۇخان » ،
« تۆمۈرخان » ، « ئوت خان » ، « يىغاچ خان » . سۇ-
خاننى قاراخان ، تۆمۈرخاننى ئاق خان ، ئوت خاننى قىز-
زىل خان ، يىغاچ خاننى كۆك خان دەپ تەسەۋۋۇر قىلىش-
قان .

ئوغان يەر - سۇ تەڭرىلىرىنى قان دەۋاسىدىن ،
باسقۇنچىلىقتىن توساپ قالدىكەن . ئەمما ، كۆپىنچە قان
دەۋاسى ۋە باسقۇنچىلىق « بۇدۇن » نىڭ تاشقىرىسىدا بو-
لىدىكەن ، بۇدۇن ئىچىدە بولمايدىكەن . ئوغان بۇ
تەرتىپ - قائىدىلەرنى چىڭ ساقلايدىكەن ۋە بۇدۇن ئى-
چىدىكى ھەمدەملىكىنى قوغدايدىكەن .

قەدىمكى ئەجدادلىرىمىزدىن ئالاھىدە خىسلەتلىك
بولغان ئوغۇزخاننىڭ ئالتە ئوغلى بولۇپ ، ھەر ئوغلىنىڭ
يەنە تۆتتىن ئوغلى بولغان . بۇلاردىن 24 قەۋم ۋۇجۇدقا
كەلگەن . ئوغۇزخاننىڭ ۋەزىرى (ئۇيغۇر) ئىرقىل ئاتا
ئوغۇز ئېلىنى 24 قەۋمگە رەسمىي بۆلۈپ ، ھەر بىرىگە بىر
نام ، بىر تەڭرى ، بىر ئۇنغۇن (ئوغان) ، بىر تامغا بەر-
گەن . چوڭ ئوغۇللىرىغا كۈن ، ئاي ، يۇلتۇز سىمۋول بو-
لۇپ ، چوڭ ئوغۇللارنىڭ ناملىرىمۇ ئاشۇ سىمۋول بىلەن
ئاتالغان . كىچىك ئوغۇللىرى — كۆك ، تاغ ، دېڭىز
خانلارمۇ شۇنداق بولغان . ئوغۇزخان ئۆزى ئۇلۇغ ئوغان
بولغىنىدەك ، ئوغۇللىرى ئوتتۇرا ئوغان ، نەۋرىلىرى كى-
چىك ئوغان ھېسابلانغان . ئوغۇزخان قاراخاننىڭ ئوغلى
دۇر . قاراخان سۇخاننىڭ تاقابىلىدۇر . قاراخان ئومۇمىي
ئەلنىڭ تەڭرىسى ، ئوغانى ئىدى .

« ئوغان » پۈتۈن تەڭرىلەرنىڭ ئاتىسى بولغاچقا ،

ئۇ ھەممىگە قادىر ھېسابلانغان . « ئاللاھ » ، « خۇدا »
سۆزلىرى قوبۇل قىلىنىشتىن ئىلگىرى ، ئادەتتە « ئوغان »
سۆزى كەڭ قوللىنىلغان . مەھمۇد قەشقەرىنىڭ ئىزاھلى-
شىچە : « ئوغان — ھەر نېمىگە كۈچى يېتىدىغان ،
ھەممىگە قادىر ، قۇدرەتلىك . ئوغان تەڭرى — قۇد-
رەتلىك تەڭرى . »

ياقۇتلار ۋە ئالتاي تۈركلىرى (تۇۋالار) قەدىمكى
زاماندا دىگىلىنلار ۋە ھونلار ئىتتىپاقلىرىدىكى قەۋملەر
ئىدى . ئۇلارنىڭ نەسەب جەھەتتىن دىگىلىنلەر بىلەن تۇغ-
قانچىلىقى بار ئىدى .

3 . جىن - ئەرۋاھلار دۇنياسى

دۇنيانىڭ ھەممە خەلقلەردە بولغىنىدەك ، ئۇي-
غۇرلار ئارىسىدىمۇ روھ - ئەرۋاھ ۋە جىن - ئالۋاستىلار
چۈشەنچىسى كەڭ تارقالغان . يۇقىرىدا ئېيتىلغان « مانا »
ۋە « ئۆز » (روھ - جان) تۈرلىنىپ ، بۇنىڭدىن (باشقا
دىنىي ئېتىقادلارنىڭمۇ تەسىرى بىلەن) « چۈر » ،
« يەك » ، « بەل » ، « ئۈگۈزىن » ، « ئاباجى » ، « قۇ-
ۋۇج » ۋە باشقىلار كېلىپ چىققان .

چۈر ~ چور

تۈركىي خەلقلەر ، جۈملىدىن ئۇيغۇرلارنىڭ ئاتا -
بوۋىلىرى « مانا » دىن تاشقىرى يەنە بىر قانچە
ئەرۋاھلارنى « ئىزۇق » ، يەنى « مۇبارەك » ۋە « مۇقەد-
دەس » بېلىپ ھۆرمەتلىگەن ۋە ئۇلارغا ئىشەنگەن . ئەنە
شۇنداق ئەرۋاھلاردىن بىر قىسمى « چۈر » ياكى « چور »

دەپ ئاتالغان . بۇلار « ئاق چور » ، « قارا چور » دەپ ئىككىگە بۆلۈنگەن . ئىلگىرى ، يەر - سۇ مۇئەككىللىرى ۋە تەڭرىلەرمۇ ئەرۋاھ سۈپىتىدە چۈشىنىلگەنىدى . « چور » ئەنە شۇنداق ئۇلۇغلانغان ئەرۋاھلاردىن بىرى ئىدى . كېيىنچە ، « چور » بەگ - خانلارغا بېرىلىدىغان رۇتبە ، مەنسەپ بولۇپ قالغان . مەسىلەن ، تۇدۇن چور (قاپاغان قاغاننىڭ بۇرادەرلىرىدىن) ، بۆگۈ چور ، تاردۇش ئىنانچۇ چور ، كۈل چور ، ئەلچى چۈركۈچ بارس ۋە باشقىلار (تۈرك ۋە ئۇيغۇر قاغان - بەگلىرىنىڭ ناملىرى) .

يەك

ئەرەبچىدىن « شەيتان » ياكى « جىن » سۆزىنى قوبۇل قىلىشتىن ئىلگىرى ، قەدىمكى ئەجدادلىق رىمىز « يەك » سۆزىنى ئىشلەتكەن (بەزى تىلشۇناسلار « يەك » نى سانسىكرىتچىدىكى « يەكسا » سۆزىدىن قىس قارتىپ ئېلىنغان سۇغدىچە سۆز دەپ تەخمىن قىلىشىدۇ) . مەھمۇد قەشقەرى « يەك » سۆزىگە « شەيتان » ۋە « جىن » دەپ ئىزاھ بەرگەندىن كېيىن مۇنداق ماقالىنى كەلتۈرگەن : « بىلىمىش يەك بىلمە دۈك كىشىدەن يەگ — بىلىمگەن — تونۇمىغان كىشىدىن بىلگەن — تونۇغان شەيتان ياخشى » (« تۈركىي تىللار دىۋانى » ، 3 - توم) .

يەل

« يەل — جىن ، جىن شامىلى . ئەر يەلپىندى — ئادەمگە يەل (شامال) دارىدى ، يەنى جىن

چاپلاشتى « (تۈركىي تىللار دىۋانى ، 3 - توم) .
» يەل قۇۋۇچ بىتىكى — يەل (جىن) دارىغانلىققا
قارشى ئوقۇلىدىغان دۇئا - ئەپسۇن « (تۈركىي تىللار
دىۋانى ، 3 - توم) .

» قۇۋۇچ — جىن تەگكەنلىك ئېسىرى . بۇنداق
ئادەمنى داۋالاشتا يۈزىگە سوغۇق سۇ سېپىپ تۇرۇپ ،
قۇۋۇچ - قۇۋۇچ دېيىلىدۇ ، ئادراسمان ۋە ئۇد ھىندى بىد-
بلەن ئىسرىق سېلىنىدۇ . بۇ سۆز قاچ - قاچ ، ھەي جىن
قاچ - قاچ سۆزىدىن ئېلىنغان بولسا كېرەك « (تۈركىي
تىللار دىۋانى ، 3 - توم) .

» ئاباچى — ئالۋاستى - ھۈجۈ . ياللارنى قورقىد-
تىش ئۈچۈن ، ئاباچى كەلدى — ھۈجۈ كەلدى دېيىلىد-
دۇ « (تۈركىي تىللار دىۋانى ، 1 - توم) .
ھەممە دىنلاردا « جىن - ئالۋاستى » ، « ئەرۋاھ » ،
« جان » ، « شەيتان » دېگەن چۈشەنچىلەر بار . شۇڭا ،
دىنغا ئىشىنىدىغان ھەر قانداق مىللەتتە بۇ ئەرۋاھلار
ئۆز تىللىرىدا ھەر خىل ئاتالغان . بۇ ئىنسانىيەت-
تىكى ئورتاق ھادىسە .

قورۇق

» قورۇق « — قوغدىلىدىغان مەنىسىدىكى سۆز .
بۇنى « تابۇ » دەپمۇ ئاتايدۇ . تابۇ — بىر ئادەمنى ياكى
بىرەر شەيئىنى مۇقەددەس ، يەنى ئىددۇق دەپ بىلىپ ، ئۇ-
نىڭغا چېقىلىشقا ياكى ئۇنى قوللىنىشقا بولماسلىق . بۇ
بىر خىل ئېتىقاد ، « قورۇق » ياكى « تابۇ » — « مانا »

ۋە « توتېم » دىن پەيدا بولغان خاس ئىسىم . قاغان ياكى بەگ ئۆلگەندىن كېيىن ئىسمى « قورۇق » بولىدۇ . ھېچكىم ئۇنىڭ ئىسمىنى يىل بويى ئاغزىغا ئالمايدۇ . قاغان ياكى بەگ بىلەن ئاتداش بولغۇچىلارمۇ ئۆز ئىسىملىرىنى يەڭگۈشلەشكە مەجبۇر بولىدۇ . ۋاپات بولغان قاغان ياكى بەگنى بىلدۈرۈش ئۈچۈن باشقا ئىسىم بىلەن ئاتايدۇ . بەزى ھايۋانلارنى ئۆلگۈچىنىڭ كۆرسەتكەن خىزمىتى ئۈچۈن مۇكاپات قاتارىدا ئەركىن - بوش قويۇۋېتىدۇ . بۇلارنىمۇ « ئىدۇق » دەپ قورۇق ھېسابلايدۇ .

4 . شامانلىق ۋە تويۇنلۇق

بۇ چاغقا قەدەر تۈركىي خەلقلەر ، جۈملىدىن ئۇيغۇرلارنىڭ قەدىمكى - ئىپتىدائىي دىنى « شامانلىق » (شامانىزم) دەپ قاراپ كېلىندى . تۈركىيە تارىخچىسى زىياگۈڭئالپنىڭ تەتقىقاتىغا ئاساسلانغاندا (« تۈرك مەدەنىيىتى تارىخى ») ، شامانلىق — سېھىرگەرلىك سىستېمىسىدۇر . شامان — كاھىن ۋە سېھىرگەر دېگەنلىكتۇر . « شامان » ئەسلىدە « خام - ھام / شام » سۆزىدىن كېلىپ چىققان . قەدىمكى تۈركىي تىلىدا « قام — قامان » دېيىلەتتى . بۇ ئەرەبچىدە « كاھىن » دېيىلىدۇ (كەن - كەھنە - ئالدىن بىلىش ، پال سېلىش دېگەن مەنىدىكى سۆزدىن « كاھىن » ياسالغان بولۇپ ، پالچى ، ئالدىن بىلگۈچى ، نەزىر - قۇربانلىق باشقۇرغۇچى دېگەن مەنىلەرنى بىلدۈرىدۇ) . ھازىرمۇ ئالتاي تۈركلىرىدىن تۇۋا ، تۆلەنگۈتلەر « قامدان » ، « قامۇق » (شا - مان ، شامانلىق) دەيدۇ ؛ سېھىر قىلماقنى « قامدا » دەپ

دۇ . مەسىلەن ، « چىن ئۆلۈردى قام ئالباس » (چىن - راست ئۆلىدىغاننى قام قۇتقۇزالماس) دېگەن ماقالمۇ بار . دېمەك ، « شامان » نىڭ ئەسلى مەنىسى سېھىر قىلغۇچى ، ئەرۋەشچى (ئەپسۇنچى) دۇر .

شامانلىق پائالىيىتىدە ، مۇقىم ئىبادەتخانا تەسىس قىلىنمايدۇ ؛ يېزىلغان نوم - بېتىكلىرى بولمايدۇ . شامانلىقمۇ تەڭرى ۋە ئەرۋاھلارغا ئىشىنىدۇ . شامانلىق ئېتىقادى بويىچە ، ئالەمنى ئۈچ قاتقا بۆلىدۇ . ئۈستۈنكى ئالەم — ئۇجماخ (جەننەت) بولۇپ ، ئۇ يەر تەڭرىلەر ماكاندۇر ؛ ئوتتۇرا ئالەم — يەر يۈزى بولۇپ ، بۇ يەردە ئىنسانلار تۇرىدۇ ؛ ئاستىنقى ئالەم — تامۇ / تامۇغ - دوزاخ) بولۇپ ، ئۇ يەردە جىن - شەيتانلار تۇرىدۇ . قام (شامان) دېگەن « يەلۋى » (سېھىرگەر) بارلىق قۇدرەتنى ئۆزىگە مۇجەسسەملەندۈرگۈچى سۈپىتىدە ، جىن - شەيتانلارنى ئىشقا سېلىپ ، « يىگ » (كېسەل) داۋالايدۇ ؛ شۇنىڭدەك « ئىرق » (پال) بېقىپ ، ياخشىلىق - يامانلىقتىن ۋە كەلگۈسىدىن ئالدىن بېشارەت بېرەلەيدۇ . قەدىمكى زاماندىكى كىشىلەر « يەلۋى » (سېھىرگەر) لەرنى تەڭرىنىڭ زاھىرى دەپ ئېتىقاد قىلغان . ئادەتتە تۇغۇلۇش ، قېرىش ، ئاغرىش ، ئۆلۈش ، بېيىش ، يوقسۇللۇق ، كەم ھوسۇل ئېلىش ، يارىشىش ياكى ئۇرۇشۇش دېگەندەك ئىشلاردا كىشىلەر « يەلۋى » سۆزىگە قۇلاق سالاتتى . شۇ سەۋەبتىن شامانلىق — يەلۋىلىك ئېتىبارلىق كەسىپكە ئايلىنىپ ، ئەۋلادتىن ئەۋلادقا مىراس قېلىش شەكىللەنگەنىدى . ئەر شامان ئوغلىغا ، ئايال شامان كېلىنىگە ئۆگىتەتتى . پەقەت ئاز ساندىكى « تۇغما » سېھىرلىك كارامىتىگە ئىگە بول

خانلار » پىر - ئۇستاز شامان ھېسابلىنىپ ، ئەرۋەش - ئەپسۇن ۋە ئىرق - پال ھۈنەرنى ئاغزاكى ئۆگەتكۈچى « كەسپىي يەلۋى بولۇپ قالاتتى .

شامانلارنىڭ دەسلەپتە ئۆزلىرىنىڭ توتېملىرى بولاتتى . شامان ئۆز توتېمىنى ناھايىتى مەخپىي جايدا ساقلايتتى . چۈنكى ، توتېمى ئۆلسە ، شامانمۇ ئۆزىنى ئۆلگەن ، دەپ بىلەتتى . شاماننىڭ خۇسۇسىيىتى ئۆز توتېمىنىڭ خۇلق - پەيلىگە باغلىق ئىدى . توتېمى توشقان بولغان شامان ئىنتايىن چەبەدەس - چاققان بولاتتى ؛ تو-تېمى تۈلكە بولغان شامان ناھايىتى ھىيلىگەر بولاتتى ؛ توتېمى ئارىسلان بولغان شامان ناھايىتى ئەزىمەت ، يىگىت تەك بولاتتى . دېمەك ، شامان ئۆز توتېمىنىڭ ئەكس ساداسى ۋە تىمسالى ئىدى .

ئائىلىق توتېمچىلىق دەۋرىدە ، ئائىلىق ئاتداشلار بولاتتى . ئىپتىدائىي جەمئىيەتنىڭ تەرەققىياتى داۋامىدا ، ئائىلىق توتېمچىلىق بىلەن بىللە ئائىلىق ئاتداشلارمۇ ئايرىلىشقا باشلىغان . ئائىلىق ئاتداشلار بۆلۈنگەندىن كېيىن ، شامانلار ئۆزلىرى مەنسۇپ بولغان ئاتداشلارنىڭ توتېمىنى ئۆزلىرىگە خاس قىلىپ ئىگىلىۋالدى . نەتىجىدە ، شامانلار ئائىلىق توتېمچىلىقتىن كۈچ - قۇۋۋەت ئېلىش بىلەن بىللە ، ئائىلىق ئاتداشلارنىڭ ئورنىنى باستى . شامانلىقتا ، خوتۇنلارنىڭ ئورنى يۇقىرى ئىدى . ئادەتتە شامانلار ، ئاساسەن خوتۇنلاردىن چىقاتتى . « خەننامە » نىڭ « ھۇنلار تەزكىرىسى » دە ، ھۇنلاردا « ھەمىشە كامالەتتىكى قىلىش ئادىتى بار » دېيىلگەن . « يىغلاڭغۇ خانزادە تەزكىرىسى » دە : « غۇز ئايال كاھىن ئورماندا

ئەرۋەيدۇ ، ھۇنلارنىڭ ئاشۇنداق سېھىرگەرلىك ھۇنىرى بار ، « خەن قوشۇنى كېلىدىكەن دەپ ئاڭلاپ ، ھۇنلار كاھىنلارنى ئىشقا سېلىپ ، قوشۇننىڭ كېلىدىغان يوللىرى ۋە سۇ يولىغا قوي - كالىلارنى كۆمۈپ ، قوشۇنغا جۇدا قىلدۇردى » (« خەننامە » نىڭ « غەربىي يۇرت تەزكى - رىسى ») دەپ يېزىلغان . « ۋېينامە » نىڭ 102 - جىلد ، « 90 - تەزكىرە » نىڭ « غەربىي يۇرت » بابىدا ، گاۋ - جۈيلەر (قاڭقىللار ، يەنى ئۇيغۇرلار) ھەققىدە بايان قىلىنغاندا : « يېشىن - چاقماقنى ياخشى كۆرىدۇ . ھەر قېتىم يېشىن چاقىنغاندا ۋارقىرىشىپ كۆككە رەھمەت ئېيتىپ ، تۇرغان يەرلىرىنى تەرك ئېتىدۇ . كۈز بولغاندا ، ئات - يىلقىلىرى سەمرىگەندە ، يېشىن چاقىنغان ماكانغا قايتىپ كېلىدۇ ، قوچقارنى كۆمۈپ ، ئوت ياقىدۇ . قىلىچلىرىنى ئوينىتىدۇ . ئايال كاھىن ئەيسۇن ئوقۇيدۇ . چەۋەندازلار ئاتلىرىنى قويۇندەك يۈگۈرتۈپ ، يۈز قېتىم ئايلىنىدۇ . ھەر بىرى بىر باغلامدىن تال شېخىنى تىكىپ ، سۈت - ئايران بىلەن سۇغۇرىدۇ . . . » دەپ يېزىلغان .

دوسسوننىڭ « موڭغۇللارنىڭ تارىخى » دا يېزىلىشىچە : « ئۇيغۇرلار بۇرۇن شامانزىمغا ئېتىقاد قىلاتتى . قام (كاھىن) لار شامان دېيىلەتتى ، « شامانلار ئىپتىدائىي دىننىڭ ئۇستازلىرى ئىدى ، ئۇلار يەنە ئەر - ۋەشچى (ئەپسۇنچى) ، يۈرۈكچى (چۈش تەبىرچىسى) ، پالچى ، يۇلدۇزچى (مۇنەججىم) ، ئەمچى (تېۋىپ) ئىدى . ئۇلارنىڭ ھەر بىرى بىرەردىن ئەرۋاھنىڭ مۇئەككىلى ئىدى . ئۆتمۈشتىن ، بۈگۈندىن ، كەلگۈسىدىن بېشارەت بېرەتتى . دۇمباق چېلىپ ئەرۋەيتتى ، بارا - بارا

ئەۋجگە كۆتۈرۈلۈپ ، ھۇشىدىن كېتەتتى . ئېسىر چاپلىد .
شىپ ، كۆزنى يۇمۇپ ساماغا چۈشەتتى . ياخشىلىق - يا .
مانلىق توغرىسىدا بىلجىرلايتتى . ئادەملەر كىشىلىك ھايان .
تىدىكى چوڭ - چوڭ ئىشلارنى شامانلاردىن سورايتتى . بۇ
ئىشەنچ كەڭ تارقالغانىدى . »

مەھمۇد قەشقەرى « تۈركىي تىللار دىۋانى » دا
مۇنداق يازغان : « قاملار قامۇغ ئەرۋەشتى — ھەممە كا .
ھىنلار ئەپسۇن ئوقۇدى . يۈز - كۆزگە چىققان يامان
جاراھەت ۋە شۇنىڭغا ئوخشاشلارغا سۇنى - كۆچ قىلىشقىمۇ
شۇنداق دېيىلىدۇ . »

« قام » سۆزى ئۇيغۇرلار ئارىسىدا 10 — 11 — ئە .
سىرلەردىمۇ ئوتاچى (تېۋىپ) سۆزى بىلەن بىر قاتاردا
« داخان » ، « ھەكىم » مەنىلىرىدە قوللىنىلغان .
بۇنى « قۇتادغۇبىلىك » تىكى مۇنۇ بېيىتلاردىن بىر
لىش مۇمكىن :

كەرەك تۇت ئوتاچى كەرەك ئەرەسە قام ،
ئۆلۈكلەككە ھەرگىز ئاسىخ قىلماس ئەم .
(مەيلى چاقىر تېۋىپنى ياكى كەلسۇن قام ،
ئۆلۈمگە ھەرگىز پايدا قىلماس ئەم) .

بۇ بېيىتتە « ئەم » سۆزى « داخان » مەنىسىدە
كەلگەن .

قامۇغ ئىگكە ئوت ئول ئەمى بەلگۈلۈگ ،
ئول ئىگ ئەملەگۈچى قامى بەلگۈلۈگ .

(ھەممە كېسەلگە دورا - داۋا بەلگۈلۈك ،
ئۇ كېسەلنى داۋالغۇچى تىۋىپ بەلگۈلۈك)

بۇ بېيىتتە « قام » سۆزى « تېۋىپ » بىلەن مە-
نىدەش بولۇپ كەلگەن .

سەنىگدە تۇرۇر كۆر بۇلارنىڭ ئەمى ،
ئوتاغلى دارۇ بىرلە بولغىل قامى .
(سېنىگدە تۇرۇپتۇ بۇلارنىڭ ئەمى ،
داۋالا دورا بىرلە بولغىل ھەكىمى)

بۇ بېيىتتە « قام » سۆزى « ھەكىم »، يەنى ئۇستا
مەنىسىدە كەلگەن .

تويۇنلۇق

« تويۇن » — مەھمۇد قەشقەرى « تۈركىي تىللار
دىۋانى » دا « تويىن » دەپ يازغان . « تويىن — ئىسلام
دىنىدا بولمىغانلارنىڭ دىنىي باشلىقى . بۇ بىزدىكى ئىمام
ۋە مۇفتىلارغا ئوخشايدۇ . تويىن ھەر ۋاقىت بۇت ئالدىدا
بولۇپ ، كىتابلارنى ۋە ھۆكۈملەرنى ئوقۇيدۇ . » ۋ . بالڭ ۋە
ئا . فون گابائىنلار « ئۇيغۇر شۇناسلىق تەتقىقاتى » دېگەن
ئەسىرىدە ، « تويىن » ئېھتىمال خەنزۇچىدىكى « داۋ-
رېن » (道人 — مۇھەررىردىن) نىڭ ئاھاڭ تەرجىمىسى
بولسا كېرەك ، دەپ يازغان . تويۇن (تويىن) راھىب دې-
مەكتۇر .

« داۋ » (تو) يول ، ئۇسۇل ، ھۈنەر ، ھېكمەت

مەنىلىرىنى بىلدۈرىدۇ . قەدىمكى سېھىرگەرلىكتىن تەرەققىي قىلىپ ، بەلگىلىك دىنىي ئەخلاقىي كۆز قاراش ، دۇنيا قاراش ۋە ئىدىيە سىستېمىسى بولۇپ شەكىللەنگەن . « تويىن » (تويۇن) — ئەنە شۇ تەلىم ۋە نۇقتىئىنەزەرنى ھاسىل قىلغان ۋە تەرغىب قىلىدىغان پازىل شەخس .

قەدىمكى ئەجدادلىرىمىز بۇ ئاتالغۇنى قوبۇل قىلىپ ، ئۆزلىرىنىڭ مەلۇم سىستېمىغا كىرگەن دىنىي كۆز قاراش ۋە تەلىماتلىرىنى بىلگۈچى ۋە ئۆگەتكۈچى بىلىك-لىمەرنى « تويىن » (تويۇن) دەپ ئاتىغان .

تويۇنلار ئەجدادى ھېسابلانغان « يەر - سۇ » مۇ-ئەككىلىگە ياكى تەڭرىگە ۋە ئۆزلىرى خاس بولغان تو-تېملىرىغا ياكى روھقا تېۋىنىپ ، مۇراجىئەت قىلاتتى . شامانلارنىڭ توتېم ، روھلار ۋە تەڭرىلەر ھوزۇرىدىكى تە-سىرى « سېھىرى جاپا ۋە مۈشكۈللۈك » تىن ئىبارەت ئىدى .

تويۇنلۇق « ئوڭ » قولغا ، شامانلىق « سول » قولغا مەنسۇپ ئىدى ، يەنى قەدىمكى دىن « ئوڭ » نى قۇت-لىق ھېسابلايدۇ ، شامانلىق بولسا « سول » نى قۇتلىق ھېسابلايدۇ . تويۇنلۇق ئىرسىيەتلىك بولۇپ ، تەڭرىلەر ۋە باشقا سىمۋوللار تويۇنلارنىڭ ئاتىلىرى ھېسابلىناتتى . شامانلىق بەزىدە ئىرسىيەتلىك ، بەزىدە كەسپىي ۋە بەزىدە تۇغما بولاتتى . قەدىمكى دىن ئەسلىدە « سېھىرلىك دىنى » ئىدى ، شۇڭا سېھىرنى دىن ئىنكار قىلمايتتى . دىن بىلەن سېھىر باپباراۋەر بولۇپ ، دىنىي ئېتىقادلىرى ئىككى تۈ-زۈمگە ئايرىلغانىدى .

تويۇنلار دىنىي باشلىق بولۇشى بىلەن بىللە ،

ئەينى چاغدا سىياسىي باشلىقلار ئىدى . مەنىلەن ، ئو-
 غۇزنىڭ 24 قەبىلە بېگى بىلەن ئەل بېگى تويۇنلاردىن
 ئىدى . دېمەك ، زوھانىيلار ئەينى چاغدا ھۆكۈمرانلار ئى-
 دى . قەدىمكى يۇناندىمۇ قەھرىمانلار تەڭرىلەشتۈرۈلگەن
 شەخسلەر بولغان . شامانلار بولسا ، سېھىرگەر ھەم كا-
 ھىن ، ئەسەب - نېرۋا (تۇيغۇ) كېسەللىكلىرىنى داۋالاپ-
 دىغان بىر خىل روھانىي تېۋىپلار ئىدى . ئۈزۈپى (جىس-
 مانىي) كېسەللىكلەرنى داۋالىغۇچىلارنى قەدىمكى
 ئەجدادلار « ئوتاقچى » ۋە « ئاتاساغۇن » دەپ ئاتىغانىدى .
 تويۇنلارنىڭ تەڭرىلەشكەن ئاتىلىرى ۋە خاسلاشقان تو-
 تېملىرى ھەم ئەرۋاھلارنىڭ ھىمايە قىلغۇچىلىرى پۈتۈن-
 لەي ئەرلەردۇر . شامانلارنىڭ ئۆزلىرىگە خاس قىلىۋالغان
 توتېملىرى ۋە ھاممىلىرى ئاياللاردۇر . شامانلار مەنىۋى
 ئىمتىيازلىرىنى ئۇسسۇل - مۇزىكا ، شېئىر - قوشاقلارنىڭ
 سېھىرىي كۈچلىرى ئارقىلىق كۆرسىتەتتى . تويۇنلارنىڭ
 مۇقەددەس كىتابلىرى بولاتتى ، ئۇنى « نوم » دەپ ئا-
 تايتتى . جۇۋەينىنىڭ « تارىخى جاھانكۇشاي » كىتابىدا
 يېزىلىشىچە ، تۈرك دىنىدە بولغانلار « نومى ، نوم-
 يان » (نومى بارلار) دېيىلگەن ؛ قاغان ھوزۇرىدا نوملار
 بىلەن قام (شامان) لار بەسلىشىپ سىناشقان . تويۇنلار
 قولدىكى « نوم » نى دەستەك قىلىپ ، مۇنازىرىدە قاملارنى
 مەغلۇب قىلغان . نوم ھەققىدە مەھمۇد قەشقەرى « تۈركىي
 تىللار دىۋانى » دا مۇنداق دەپ يازغان : « نوم — دىن ،
 شەرىئەت . تەڭرى نومى — تەڭرىنىڭ دىنى ۋە شەرىئىتى
 دېگەن سۆز مۇشۇنىڭدىن ئېلىنغان . ھەممە دىنلارغا نوم
 دېيىلىدۇ . »

« تۈركچە تۇرپان تېكىستلىرى » نى تەتقىق قىلغان ئالىملار « نوم سۆزى قانۇن ، دىن ، ئەقىدە ، ئىشەنچ ، دۇئا ، دىنىي ئەسەر دېگەن مەنىلەرنى بىلدۈرىدۇ ؛ سۇغدىچە نوم ، يۇنانچە نومو (nomos) دېيىلىدۇ » دەپ چۈشەندۈرگەن .

5 . خاسىيەتلىك ھېسابلانغان نەرسە

ھەم شەخسلەر

قەدىمكى ئەجدادلىرىمىز تەبىئەتنى بويسۇندۇرۇش ۋە تەبىئەت قانۇنىيەتلىرىنى چۈشىنىش جەھەتلىرىدىن مەلۇم نەرسە ياكى شەخسلەرنى قانداقتۇر بىر خاسىيەتلىك ، كارامەتلىك ، دەپ تونىغان . تۆۋەندە تارىخىي مەنبەلەرگە ئاساسەن بىر قانچىنى تونۇشتۇرۇپ ئۆتىمەن :

يات

« يات — يادا . بۇ بىر خىل سېھىرگەرلىك بولۇپ ، يامغۇر ، شامال ۋە باشقىلارنى تىلەش ئۈچۈن ، مەخسۇس تاشلار (يادا تاشلار) نىڭ ياردىمى بىلەن سېھىر قىلىنىدۇ . بۇ ئادەت ئۇلارنىڭ ئارىسىدا كەڭ تارقالغان . مەن بۇنى ياغمىلاردا ئۆز كۆزۈم بىلەن كۆردۈم . ئۇ يەردە بىر يانغىن بولغاندا ، يانغىننى ئۆچۈرۈش ئۈچۈن شۇنداق قىلىنىغانىدى ، تەڭرىنىڭ ئەمرى بىلەن يازدا قار ياغدى ، كۆز ئالدىمدا ئوت ئۆچۈرۈلدى » (« تۈركىي تىللار دىۋانى » ، 3 - توم) .

ھازىرمۇ جانلىق تىلدا « يادا قىلدى » (جودۇ

قىلدى) ، « يادا قىلىپ ، يامغۇر ياغدۇرۇلدى » ، شۇنىڭ دەك ناھايىتى كەپسىز – شوخ بالىنى « ئىچىدە يادا تېشى بارمىكىن » دەيدۇ .

يېشىن (چاقماق) ۋە قاشتاش

قەدىمكى ئۇيغۇرلاردىن گاۋجوي (گاۋگوي) ، قاڭقىللار) دا يېشىننى تۇلۇغلايدىغان دىنىي چۈشەنچە بولغان . ھەتتا 10 – ئەسىرلەردىمۇ مۇنداق چۈشەنچىنىڭ كەڭ تارقالغانلىقىنى مەھمۇد قەشقەرنىڭ مۇنۇ مىسالىدىن بىلىشكە بولىدۇ :

« ياشىن — يېشىن ، چاقماق . كىمىڭ بىلە قاش بولسا ياشىن ياقماس — كىمىڭ يېنىدا قاشتاش بولسا ، ئۇنىڭغا يېشىن يېقىن كەلمەس (تەگمەس) دېگەن بىر ھېكمەتلىك سۆز بار . قاشتاش ئاق ، سۈزۈك بولۇپ ، كىشىلەر ئۇنى ئۈزۈك قىلىپ سالىدۇ . بۇنداق ئۈزۈكنى سېلىۋالغان كىشىگە چاقماق تەگمەيدۇ . چۈنكى ، ئۇنىڭ تەبىئىتى شۇنداق . بۇ تاشنى بۆزگە ئوراپ ئوتقا تاشلىغاندا ، بۆزمۇ ، تاشمۇ كۆيمەيدۇ . بۇ سىنالغان . ئۇسىنغان ئادەم بۇنى ئاغزىغا سالسا ، ئۇسىسۇزلۇقنى باسدۇ » (« تۈركىي تىللار دىۋانى » ، 3 – توم) .

« قاش — قاشتاش . بۇ بىر خىل سۈزۈك تاش بولۇپ ، ئاق ۋە قارا رەڭلەردە كۆرۈلىدۇ . بۇنىڭ ئېقىنى گۈلدۈرمامىدىن ، ئۇسىسۇزلۇقتىن ۋە يېشىن چۈشۈشتىن ساقلىنىش ئۈچۈن ئۈزۈككە كۆز قىلىدۇ » (« تۈركىي تىللار دىۋانى » ، 3 – توم) .

ئومىي

ئورقۇن ئابىدىلىرىدىنمۇ بۇ سۆز ئۇچرايدۇ. « ئو-
ماي » سۆزىنى ۋىلھېلم تومسۇن (دانىيىلىك تۈركولوگ)
خاتۇن تەڭرى مەنسىنى بىلدۈرىدۇ ، دەپ تەھلىل قىل-
غان . قەدىمكى تۈركىي خەلقلەردە تارقالغان شامانلىقنىڭ
« ئاماغات » دېگەن مۇئەننەس (ئايالغا خاس) بىر ئەقىد-
دىسى بار ئىدى . شاماننىڭ سېھرىي ھۈنرىنى ئانا كاما-
لەتكە يەتكۈزگەچكە ، ئۇلار « ئاماغات » نى ئۇلۇغلايت-
تى . « ئاماغات » ياكى « ئوماي » غا تېۋىنىش كەڭ تار-
قالغانىدى .

« ئوماي — ئەش ، يولداش ، ھەمراھ . ئاياللارنىڭ
كۆزى يورۇغاندا ، بالىدىن كېيىن چۈشىدىغان نەرسە .
ماقالدا مۇنداق كەلگەن : ئومايغا تابىنسا ئوغۇل بولۇر —
ئەشكە تېۋىنسا ئوغۇل تاپار ؛ كىم تۇغۇت ئىشىغا خىزمەت
قىلسا ئوغۇللۇق بولىدۇ . خوتۇنلار بۇنى ياخشىلىققا جو-
رۇيدۇ » (« تۈركىي تىللار دىۋانى » ، 1 - توم) .

مەھمۇد قەشقەرى بۇ ئىزاھى بىلەن « ئوماي » نىڭ
قەدىمدىن تارتىپ تۈركىي خەلقلەردە ، خاسىيەتلىك
نەرسە ، دەپ ئەقىدە قىلىپ تېۋىنىدىغانلىقىدىن دېرەك
بەرگەن . ئەمما ، مەھمۇد قەشقەرى « ئوماي » نىڭ
ئەش — ھەمراھ دېگەن مەنىسىنىمۇ قەيت قىلغان :
« ئەش — ھەمراھ ، يولداش ؛ دوست — بۇرادەر . جېنى بار
كىشىمۇ ئەشلىگ دېيىلىدۇ » (تۈركىي تىللار دىۋانى » ،
1 - توم) .

خۇمارۇ (قۇمارۇ)

قەدىمكى تۈركىي خەلقلەرنىڭ دىنىي ئەقىدىسى بويىچە ئۇلۇغلار ئۆلگەندىن كېيىن ، ئۆلگۈچىنىڭ ئېسىل نەرسىلىرىدىن قاغانغا ھەدىيە قىلىش ئادىتى بار ئىدى . « قۇمارۇ » (خۇمارۇ) نىڭ ئەسلى مەنىسى « ۋەسىيەت » دېگەنلىكتۇر . مەمۇرىي ھۆكۈمرانلىق جەھەتتە قاغان بولغۇچى ئەينى چاغدا دىنىي جەھەتتە ئوغان ئىدى . شۇڭا ، ئۇنىڭغا ئۆلگەن چوڭ كىشىلەرنىڭ ئېسىل نەرسىسىنى يا-دىكار قىلىش « مۇيان » (ساۋاب) بولىدۇ ، دەپ ھېسابلايتتى .

« خۇمارۇ — يادىكار ، ئەستىلىك ئۈچۈن بېرىلگەن مال ياكى نەرسە . چوڭلاردىن بىرى ئۆلگەندە ، تۈركلەرنىڭ ئادىتى بويىچە ئۇنىڭ مېلىدىن ئەڭ ئېسىل بولغان بىرەر نەرسە قاغانغا تەقدىم قىلىنىدۇ . شۇ نەرسە خۇمارۇ دېيىلىدۇ . بۇ سۆز ئەر - ئاياللارغا ئىسىم بولۇپمۇ كېلىدۇ ؛ ئۇزۇن سەپەرگە كەتكەن كىشى ، ئۇرۇق - تۇغ-قان قېرىنداشلىرىغا يادىكارلىق قالدۇرغان نەرسىمۇ خۇ-مارۇ دېيىلىدۇ » (« تۈركىي تىللار دىۋانى » ، 1 - توم) .

قۇلباق

قەدىمكى تۈركىي خەلقلەر بەزى كارامەت كۆرسەتتىدىغان ئەۋلىيالارغا ئىخلاس قىلاتتى . شۇلاردىن ئىسمى ۋە كارامىتى تارىخ يۈزىدە قالغىنى « قۇلباق » دۇر . « قۇلباق — تۈركلەردىن بىر ئەۋلىيانىڭ ئىسمى ، ئۇ بالاساغۇن تاغلىرىدا ياشايدىكەن . ئېيتىشلارغا قارىد-

خاندا ، ئۇ قارا تاشقا تەڭرى قۇلى قۇلباق دەپ يازسا ، ئاق بولۇپ چىقىدىكەن ؛ ئاق تاشقا يازسا ، قارا بولۇپ چىقىدىكەن . ئۇنىڭ ئىزلىرى تا ھازىرغىچە بار ئىكەن » (« تۈركىي تىللار دىۋانى » ، 1 - توم) .

6 . ئۆلۈم مەرىكىلىرى

قەدىمكى زامانلاردا ، ئۆلۈم مەرىكىلىرى ھەر خىل شەكىلدە تەنتەنەلىك ئۆتكۈزۈلگەن . زامانلارنىڭ ئۆتۈشى بىلەن ، قەۋملەرنىڭ دىنىي چۈشەنچىلىرىگە يېڭى مەز- مۇنلار قوشۇلغاچقا ، جىنازىنى ئۆزىتىش شەكىللىرى خىلمۇ خىل بولغان . جەسەتنى كۆمۈش شەكىللىرى ۋە ئۆلگۈ- چىگە ئاتاپ قىلىنىدىغان نەزىر - نۇزرات يوسۇنلىرىمۇ بىر تەرزدە توختاپ قالغان . تۆۋەندە تارىخىي مەنبەلەردىن بەزى بايانلارنى كەلتۈرىمەن :

« ۋېينامە » نىڭ 91 - تەزكىرىسىدە گاۋجوي (گاۋگوي ، قاڭقىلار) نىڭ ئۆلۈم ئۆزىتىش يوسۇنى مۇنداق يېزىلغان : « ئۆلگۈچىنى دەپنە قىلىشتا ، يەرچۇ (قەبرە) كولايدۇ . جەسەتنى قوللىرىدا ئوقيانى كېرىپ تۇرغان ۋە قىلىچ ئاسقان ھالەتتە خۇددى تىرىكتەك جاپ دۇپ ، يەرچۇدا ئولتۇرغۇزۇپ ، كۆممەي ئۈستىنى ئوچۇق قويدۇ . يېشىن تېگىپ ئۆلسە ۋە ۋابا تارقالسا ، بەخت - ئامانلىق تىلەيدۇ . ئامان - ئېسەنلىك بولسا ، شۈكرى - سانائىتىدۇ . نۇرغۇن مال سويۇپ ، سۆڭەكلىرىدىن گۈلخان ياقىدۇ ، گۈلخان ئەتراپىنى كۆپ بولسا بىر قانچە يۈز قېتىم ئاتلىق ئايلىنىدۇ . ئۇلۇغ - ئۇششاق ئەر - ئاياللار يىغىلىدۇ . »

ناخشا - ئۇسسۇل بىلەن نەغمە - ناۋا قىلىدۇ . مۇسبەتلىك
 لەر بولسا ، ئاھ - ۋاھ قىلىشىپ يىغلايدۇ .
 « سەلتەنەت يۈرگۈزۈش ئۆرنەكلىرى » (221 -
 توم) دە يېزىلىشىچە : « ئۇيغۇر بىلگە قاغان ئۆلگەندە . . .
 ئۇيغۇرلار ئۆزلىرىنىڭ يوسۇنى بويىچە ، نىڭگو خانقىز
 (تاڭ پادىشاھىنىڭ بىلگە قاغانغا ياتلىق قىلغان قىزى) نى
 بىللە دەپنە قىلماقچى بولىدۇ . خانقىز : « ئۇيغۇر قاغانى
 جۇڭگونىڭ ئادىتىنى يارىتىپ ، جۇڭگولۇق قىزنى خوتۇن-
 لۇققا ئالغان . ئەگەر ئۆزۈڭلارنىڭ ئادىتى بويىچە ئىش
 قىلماقچى بولساڭلار ، 10 مىڭ چاقىرىم يىراقتىكى يات قىز
 بىلەن توي قىلمىساڭلار بولمامتى ؟ دەپ قاتتىق يىغلى-
 غان . » بۇنىڭدىن قارىغاندا ، قەدىمكى زاماندا ئۆلگەن ئەر
 بىلەن تىرىك خوتۇننى ئۆلۈملۈك قىلىپ بىللە كۆمۈش ،
 شۇنىڭدەك ئۆلگەن كىشىنىڭ ھايات چېغىدا ياخشى كۆر-
 گەن نەرسىلىرىدىن ئۆلگىلەرنى بىللە كۆمۈش ئادىتى بول-
 غان . نىيە ۋە چارقىلىق - مېرەن قاتارلىق جايلاردىن تې-
 پىلغان قەدىمكى قەبرىلەردە بىللە كۆمۈلگەن ئەر - ئا-
 ياللارنىڭ جەسەتلىرى چىققان . « تارىخىي خاتىرىلەر »
 نىڭ « ھۇنلار تەزكىرىسى » دە : « ئۆلۈكنى ئۇزاتقاندا
 قەبرىگە ئالتۇن - كۆمۈش جابدۇقلىرى ۋە كىيىم - كې-
 چەكلىرى بىللە قويىدۇ » دېيىلگەن ، شۇنىڭدەك
 « تەڭرىقۇت ئۆلسە ، ئۆلۈمنى ئۇزاتقاندا ساندۇقلۇق لە-
 ھەتكە سېلىپ ، ئالتۇن - كۈمۈش ، ئىگىلىرىنى بىللە قو-
 يدۇ ، كېپەنلىمەيدۇ . يېقىن ئەمەلدار ۋە كىچىك خوتۇن
 لىرىدىن كۆپ بولغاندا يۈزلىگەن ئادەم ھەمراھ قىلىنىدۇ »
 (« تارىخىي خاتىرىلەر » نىڭ شەرھىيىدە جاڭ خۇانىڭ)

دېيىشىچە ، ھۇنلار قەبرىنى تۇپراق دەيدىكەن .
« چۆلىنىڭ شىمالىدىكىلەرنىڭ يوسۇنى بويىچە ،
ئۆلگۈچىنىڭ جەسىتى چېدىردا توختىتىپ قويۇلىدۇ .
بالا - چاقا ۋە ئۇرۇق - تۇغقانلىرىدىن ئەر - ئاياللارنىڭ
ھەر بىرى ئات - كالا سويۇپ ، چېدىرنىڭ ئالدىغا قويۇپ
نەزىر قىلىدۇ . چېدىرنى ئاتلىق يەتتە قېتىم ئايلىنىدۇ ،
چېدىرنىڭ ئىشىكى ئالدىدا يۈزلىرىنى پىچاقتا تىلىپ
يىغلاپ ، قان - ياش ئاققۇزىدۇ . مۇشۇنداق يەتتە نۆۋەت
قىلىپ توختايدۇ » (« سەلتەنەت يۈرگۈزۈش ئۆرنەك-
لىرى » ، خۇسەننىڭ شەرھىيى) .

ئۇيغۇرلارنىڭ ئېتىنىڭ تەركىبى مۇرەككەپ بولغىنى
ئۈچۈن ، ئۇيغۇر نامى بىلەن ئاتالغان بەزى قەۋملەر بۇ
بۇرۇنقى دىنىي ئادەتلىرىنى ساقلاپ قالغان ، بەزى قەۋملەر
دىنىي ئېتىقادىنى ئۆزگەرتىپ ، جەسەتنى كۆيدۈرۈۋېتىدۇ .
دىنغاندى . لېكىن ، بۇنداق ئادەت كېيىنرەك ، يەنى بۇددا
دىنىغا ئېتىقاد قىلغاندىن كېيىن پەيدا بولغان بولۇشمۇ
مۇمكىن . روبرۇك ئۆزىنىڭ « شەرققە ساياھەت » دېگەن
خاتىرىسىدە مۇنداق يازغان : « ئۇيغۇرلار جەسەتنى ئوتقا
دەپنە قىلىدىكەن ، يەنى كۆيدۈرۈپ ، كۈلىنى مۇنار ئۈستى
تىدىكى خانىگە قويۇپ قويىدىكەن . »

نەزىر - چىراغ ئىشلىرىمۇ كۆپىنچە ھەر خىل
شەكىلدە تەنتەنىلىك ئۆتكۈزۈلگەن . بۇ ھەقتە « تۈركىي
تىللار دىۋانى » دا مەھمۇد قەشقەرى بەزى مەلۇماتلارنى
يازغان :

« يۇغ - نەزىر ، ئۆلۈك كۆمۈلگەندىن كېيىن ئۈچ
كۈنگىچە ياكى يەتتە كۈنگىچە بېرىلىدىغان ئاش » (3 -

توم) .

« بارسان — ئارقا ئاش ، ئۆلۈك كۆمۈلگەندىن كېيىن بېرىلىدىغان ئاش . شۇنىڭدىن ئېلىپ ، نەزىر ئېشى يۇغ باسان دېيىلىدۇ » (1 - توم) .

« ياغش — قۇربانلىق ، يەنى ئىسلامدىن بۇرۇنقى تۈركلەرنىڭ بىرەر ئىش يۈزىسىدىن ياكى تەڭرىگە يېقىندىلىقىنى بىلدۈرۈش يۈزىسىدىن ئاتاپ سويىدىغان قۇربانلىقى » (3 - توم) .

« ئەشۈك — كۆشۈك ، يوپۇق . خانلار ۋە بەگلەر ئۆلگەندە ، ئۇلارنىڭ قەبرىلىرى ئۈستىگە يېپىپ ، كېيىن كەمبەغەللەرگە ئۈلەشتۈرۈپ بېرىلىدىغان يىپەك يوپۇق » (1 - توم) .

ئۆلگەن كىشىنىڭ ئىجتىمائىي ئورنىغا قاراپ ، ئۇنىڭ مەرىكىسىمۇ ھەر خىل بولاتتى . ئۇلۇغلارنىڭ مەرىدىكىلىرى ھەشەمەتلىك ، ئاددىي خەلقنىڭ بولسا ، كۆپىنچە ئاددىي - ساددىراق بولاتتى . ئۇلۇغلارنىڭ جىنازىسى ئېلىپ مېڭىلغاندا ، بىرمۇنچە باتۇر يىگىتلەر ھەمراھ بولۇپ ماڭاتتى . ئاي كۆرۈنۈش بىلەنلا جەڭ مانېۋرىنى باشلاپ ، ئاي ئولتۇرغىچە داۋاملاشتۇراتتى . قانداقلا بولمىسۇن ، ئۆلگۈچىنىڭ ئەرۋاھلىرى ئۇرۇق - تۇغقانلىرى ئۈچۈن قورقۇنچلۇق ئىدى . شۇنىڭ ئۈچۈن ، ھەر خىل يول بىلەن ئەرۋاھلارغا « يۇغ » بېرەتتى . « خان - بەگلەر ئۆلسە ، ئۇنىڭ يەرچۇسى (قەبرىسى) غا « بەلبەل » (تاش ھەيكەل) تىكلەيتتى . بەزى بەلبەللەرگە ئۆلگۈچىنىڭ تەرجىمىھالى ئويۇلاتتى . ئۇلار ھايات ۋاقتىدا ، قىلغان جەڭلىرىدە باتۇرلۇق كۆرسىتىپ ، قانچە ئادەم ئۆلتۈرگەن

بولسا ، يەر چۇسنىڭ چۆرىسىگە شۇنچە تاش تىزىپ قو-
يۇلاتتى . قۇنلار (ھۇنلار) دا ئىلگىرى مازار ياساش ئادىتى
يوق ئىدى .

« جۇنامە » نىڭ « ياتلار دىيارى » بۆلۈمىنىڭ 2 -
قىسمىدا ، تۈركلەرنىڭ دەپنە ئىشلىرى توغرىسىدا مۇنداق
يېزىلغان : « بىر كۈنى تەيىنلەپ ، ئۆلگۈچىنىڭ مىنگەن
ئات ۋە كىيىگەن كىيىملىرى قاتارلىق نەرسىلىرىنى جە-
ستى بىلەن قوشۇپ كۆيدۈرىدۇ . كۈلنى يىغىپ ، بىر
مەھەل ساقلاپ ئاندىن كۆمدۇ . ئەتىياز - يازدا ئۆلگەن-
لەرنى ئوت - گىياھ ۋە دەل - دەرەخلەر غازاڭ بولغۇچە ،
كۈز - ئايازدا ئۆلگەنلەرنى ئوت - گىياھ ۋە دەل - دەرەخ-
لەر ياشىرىپ باراقسان بولغۇچە ساقلاپ ، ئاندىن
يەر چۇ (قەبرە) كولاپ كۆمدۇ . دەپنە قىلىدىغان كۈنى
ئۇرۇق - تۇغقانلىرى نەزىر قىلىدۇ ۋە ئاتلىنىپ ، خۇددى
يېڭى ئۆلگەندەك مۇراسىم ئۆتكۈزىدۇ . دەپنە قىلىپ بول-
غاندىن كېيىن ، قەبرىگە تاش قويۇپ بەلگە قىلىدۇ ، ھايات
ۋاقتىدا ئۆلتۈرگەن ئادەملىرىنىڭ سانىچە تاش تىرەپ قو-
يىدۇ . يەنە قۇربانلىق قىلىنغان ئات - قويلارنىڭ كالىد-
سىنى قەبرە بەلگىسىگە ئېسىپ قويدۇ . ئەتىسى ئەر -
ئاياللار كىيىنىپ - جابدۇنۇپ ، قەبرىستانغا يىغىلىدۇ ؛
ئەرلەر ياخشى كۆرگەن قىزنىڭ ئۆيىگە سورىتىپ ساۋچى
ئەۋەتىدۇ ... »

« شىمالىي خانلىقلار تارىخى » نىڭ « تېلې » با-
بىدا : « ئۆرپ - ئادەتلىرى ئومۇمەن تۈركلەرنىڭكى بىلەن
ئوخشاش . ئۆلگۈچىنى ساندۇققا سېلىپ توختىتىپ ئۈز-
تىدۇ ، مۇشۇ ئادىتى پەرقلەندۇ » دېيىلگەن .

يەنە شۇ كىتابتا : « تۈركلەر . . . 5 - ئاينىڭ 8 - كۈنى توپلىشىپ مەبۇدلىرىغا نەزىر قىلىدۇ . ھەر يىلى مۇ - ھىم ئەمەلدارلىرى ئاتا - بوۋىلىرى ئولتۇرغان قەدىم جايعا بېرىپ ، نەزىر - دۇئا قىلىدۇ » دەپ يېزىلغان .

« جۇنامە » نىڭ « ياتلار دىيارى » دا يېزىلىشىچە : « ئاگىنى (يەنجى ، قارا شەھەر — مۇھەررىردىن) دە ، ئۆلگۈچىنىڭ جەستى كۆيدۈرۈلۈپ ئاندىن كۆمۈلىدۇ . يەتتە كۈندىن كېيىن قارىسىنى سىندۇرىدۇ . ئادەتتە كۆكتەڭرىگە سېغىنىدۇ ، بۇددا قائىدىسىغىمۇ ئېتىقاد قىلىدۇ ، « شىمالىي خانلىقلار تارىخى » نىڭ « غەربىي دىيار » بابىدا « قوچۇلۇقلار ئادەتتە كۆكتەڭرىگە سېغىنىدۇ ، بۇدداغىمۇ ئىشىنىدۇ » دېيىلگەن .

« كېيىنكى خەننامە » نىڭ « سابىرلار تەزكىرىسى » دە خاتىرىلەنشىچە ، ئالتاي تىللىرى سىستېمىسىدىكى سابىرلار (سىيانپىلار) دا : « ئېسىلزاڭلاردىن جەڭدە ئۆلگۈچىنىڭ جەستىنى ساندۇققا سالىدۇ . يىغا - زارە بىلەن تەزىيە بىلدۈرىدۇ . دەپنە قىلىدىغان چاغدا ، ناخشا ئېيتىپ ، ئۇسسۇل ئويناپ ئۇزىتىدۇ . سېمىز ئىتنى ئالا - يېشىل ئارغامچىغا باغلاپ ، ئۆلگۈچىنىڭ مىنگەن ئېتى ۋە كىيگەن كىيىملىرى بىلەن قوشۇپ كۆيدۈرىدۇ . ئېيتىشلىرىچە ، ئۆلگۈچىنىڭ ئەرۋاھىنى قوغداپ قىزىل تاغ (تەيشەن) قا ئاپىرىپ قويۇشنى ئىتقا ھاۋالە قىلغىنى ئىكەن . »

ئۈچىنچى باب ئۇيغۇر مەنقىبەتلىرى

« مەنقىبەت » سۆزىنىڭ ئەسلى مەنىسى ئەرەبچىدە « ياخشى خىسلەت » ، « گۈزەل سۈپەت » دېگەنلىك بو-
لىدۇ ؛ بىرەر كىمنىڭ ياكى بىرەر تارىخىي شەخس ھەم
قەۋمنىڭ پەزىلەت ۋە مەرتىۋىلىرى توغرىسىدا يېزىلغان
رىسالىمۇ « مەنقىبەت » دەپ ئاتالغان . بۇ چاغقا قەدەر ،
بىرەر قەۋم ياكى مىللەتنىڭ پەيدا بولۇشى توغرىسى
دىكى دىنىي ئەقىدىلەرگە باغلىق چۈشەنچىلەر يۇنانلاردا
« مىق » دەپ ئاتالغان ؛ لېكىن « مىق » بولسا ، تەبىئەت ۋە
ئاسمان جىسىملىرى ياكى ھادىسىلەرنىڭ ئادەم قىياپىتىم-
دىكى تەسۋىرلىرىنىڭ ناملىرىدۇر . بىزنىڭ يېزىق ئەدە-
بىياتىمىزدا « مىق » سۆزىمۇ قوللىنىلدى ، كېيىن بۇنىڭ
ئورنىدا ئەرەبچىدىكى « ئاساتىر » (ھېكمەتلىك بايان ،
ئاجايىپ ھېكايە ، غارايىپ قىسسە) ، پارىسچىدىكى
« ئەفسانە » (سەرگۈزەشت ، بېھۇدە گەپ - سۆزلەر ،
ئويدۇرما قىسسە) دېگەن سۆزلەر قوللىنىلدى . شۇ نەرسە
ئېنىقكى ، بىرەر مىللەت ياكى قەۋمنىڭ پەيدا بولۇشىدىكى
دىنىي ئەقىدىلەرگە باغلىق چۈشەنچىلەر ناھايىتى ئۇزاق
قەدىمدە كېلىپ چىققان بولۇپ ، ئۆزلىرىنىڭ پەيدا بولۇ-
شىنى بىرەر خىسلەتلىك نەرسىدىن (ئىنساننىڭ ئىرادى-

سىدىن تاشقىرى نەرسىدىن) دەپ بىلگەن . شۇڭا ،
 « ئاساتىر » ياكى « ھېكمەت » مەنىسىنى بىلىدۇرىدىغان
 « مەنقىبەت » سۆزىنى قوللىنىش مۇۋاپىقراق كېلىدىكەن .
 « ئۇيغۇر » دېگەن نامنىڭ كېلىپ چىقىشى ۋە
 ئۇيغۇرلارنىڭ ئايرىدە بولۇشى توغرىسىدا ئۇزاق تارىختىن
 بۇيان ھەر خىل مۆجىزىلەر رىۋايەت قىلىنغان مەنقىبەتلەر
 ۋۇجۇتقا كەلگەن . بۇنداق مەنقىبەتلەرنىڭ بەزىلىرى قە-
 دىمكى دىنى ئەقىدىلەر (شامانلىق ، تويۇنلۇق ۋە باش-
 قىلار) بىلەن ۋە بەزىلىرى مانىي دىنىي ئەقىدىسى بىلەن
 مەيدانغا كەلگەن . بۇ مەنقىبەتلەرنى ئۆز زامانىسىدىكى مۇ-
 ئەللىپلەر ئۆز چۈشەنچە ياكى قىياسلىرى بويىچە قەيت
 قىلغان . تۆۋەندە بىزگە مەلۇم بولغان مەنقىبەتلەردىن
 بەزى بايانلارنى نەقىل كەلتۈرىمىز .

1 . « ئۇيغۇر » دېگەن نامنىڭ كېلىپ چىقىشى توغرىسىدا

1 . مەھمۇد بىننى ھۈسەيىن بىننى مۇھەممەد كاشىقىرى « دىۋانۇ لۇ-
 غاتىت تۈرك » ئەسىرىدە كەلتۈرگەن مەنقىبەت بويىچە « ئۇيغۇر » سۆز-
 نىڭ كېلىپ چىقىشى ۋە مەنىسى
 « ئۇيغۇر ، بىر ئەلنىڭ ئىسمى زۇلقەرنەين
 ئۇيغۇر ئېلىگە يېقىنلاشقاندا ، تۈرك قاغانى ئۇنىڭغا قارشى
 4000 ئادەم ئەۋەتكەن . بۇلارنىڭ قالىپاقلارنىڭ قاناتلىرى
 لاچىن قاناتلىرىغا ئوخشايدىكەن . ئوقنى ئالدىغا قانداق
 ئاتسا ، كەينىگىمۇ شۇنداق ئۇستىلىق بىلەن ئاتىدىكەن .
 زۇلقەرنەين بۇلارغا ھەيران قاپتۇ ۋە « ئىنەن خۇزخۇ-»

رەند — بۇلار باشقىلارغا مۇھتاج بولماي ، ئۆز ئوزۇقىنى ئۆزى تېپىپ يەيدىغانلار ئىكەن ؛ بۇلارنىڭ قولىدىن ئوۋ قېچىپ قۇتۇلالمايدۇ ، قاچان خالسا ، شۇ چاغدا ئېتىپ بېيەلەيدۇ) دەپتۇ . شۇنىڭدىن تارتىپ ، بۇ ئەل خۇز خۇر دەپ ئاتىلىپتۇ . كېيىن « خ » ھەرىپى « ا » غا ئالمىشىش بىلەن ، « خۇز » سۆزىدىكى « ز » ھەرىپىمۇ « ى » غا ئالمىشقان . . . شۇنىڭدىن كېيىن « خۇر » سۆزىدىكى « خ » ھەرىپى « غ » غا ئالمىشقان .

بۇ مەنقىبەت بويىچە ، « ئۇيغۇر » — « خۇز خۇز » دىن كېلىپ چىققان ؛ مەنىسى « ئۆز ئوزۇقىنى ئۆزى تېپىپ يەيدىغانلار » بولۇپ ، ماكىدونلۇق ئىسكەندەر قويغان . دېمەك ، بۇ 2300 يىل بۇرۇن قويۇلغان نام دېگەن چۈشەنچىنى بېرىدۇ .

2 . خوجا راشىدىن فەزۇلۇللاھ ھەمدانى « جامىئەت تەۋارىخ » تا كەلتۈرگەن مەنقىبەت بويىچە « ئۇيغۇر » سۆزىنىڭ كېلىپ چىقىشى ۋە مەنىسى

« نوھنىڭ ئوغلى ئەبۇلچاخان — ياپەس ، بۇنىڭ ئوغلى دىب — باقۇ ، بۇنىڭ ئوغلى قاراخان ، بۇنىڭ ئوغلى ئوغۇزخان . ئوغۇز بىردىنبىر تەڭرىگە ئىشىنەتتى . شۇ سەۋەبتىن ، ئۇنىڭ بىلەن تاغلىرى ، ئاكا — ئۇكىلىرى ، جىيەنلىرى ۋە ئىككى تۇغقان بۇزادەلىرى ئوتتۇرىسىدا جەڭ — جېدەللەر پەيدا بولدى . ئوغۇز ئۆزىنىڭ يېقىنلىرىنى يىغىپ ، ئۇلارغا قارشى جەڭ قىلدى . بەزى جەمەتلىرى ئۇنىڭغا ياردەم بەردى . (تاغلىرى . . .) يېڭىلدى ، ئوغۇز نۇرغۇن جاينى قولغا كىرگۈزۈپ ، قۇدرەتلىك بىر

ئەلنىڭ ئىگىسى بولدى . ئاندىن چوڭ رىياپەت ئۆت-
كۈزۈپ ، ئۇرۇق - تۇغقان ۋە سەردار - سەزۋازلىرىدىن
ھال سورىدى . ئۆزىگە ياردەم بەرگەن يېقىن - جەمەتلى-
رىگە ئۇيغۇر دەپ نام بەردى . بۇ نامنىڭ مەنىسى ئىتتىپاق-
لىشىپ ياردەم بەرگۈچىلەر دېگەنلىكتۇر . بۇ نام ھەممە قە-
بىلىلەرگە قوللىنىلىپلا قالماستىن ، قەبىلىلەرنىڭ تارماق-
لىرى ۋە ئۇلارنىڭ ئەۋلادلىرىغىمۇ قوللىنىلدى .

3 . تۈركولوگى كالاۋسون نىقىل كىلتۇرگىن ئىككى كىتابتىكى مەنە .

قىبەت بويىچە ئۇيغۇرنىڭ مەنىسى

مۇھەممەد مەھدى خان 1759 - يىلى يازغان
« سىنگلاخ » (سەنگلاخ) دېگەن لۇغەت كىتابىدا مۇنداق
بىر ئابزاس قەبىت قىلىنغان :

« ئۇيغۇر : ئۇلار دەيدۇكى ، ئوغۇزخان بىلەن ئۇ-
نىڭ ئاتىسى ۋە يېقىن تۇغقانلىرى (تاغلىرى) ئوتتۇر-
سىدا دىنىي جەھەتتىن ماجرا تۇغۇلدى . ئەر تۇغقانلىرى
ئوغۇزخان تەرەپتە تۇرۇپ ، ئۇنىڭ قوشۇنىغا قېتىلدى .
شۇنىڭ بىلەن ، ئوغۇزخان ئۇلارغا ئۇيغۇر دەپ نام بەر-
دى ، بۇنىڭ مەنىسى مەن بىلەن بىرلەشتى دېگەنلىكتۇر . »
ئىلخاننىلەر دەۋرىدە ياشىغان ئەدىب ئابدۇللاھ بىن
فەزلۇللاھ شىرازى « زەفەرنامە » (« شاھنامە » ئۇسلۇبىدا
يېزىلغان 75 مىڭ بېيىتلىك تارىخىي ئەسەر) دە ، ئۇيغۇر
دېگەن سۆزگە « پىوستىن و بايك دىگر غەد بىستىن »
« پەيۋەستەن ۋە بايەك دىگر ئەھد بەستەن - بىرلەش-
كەن ۋە بىر - بىرى بىلەن شەرتلەشكەن) دەپ مەنا
بەرگەن .

4 . ئەپۇلغازى باھادىر خاننىڭ « شىجىرەئى تۈرك » دېگەن كىتابىدا .

بىدا يېزىلىشىچە « ئۇيغۇر » نىڭ مەنىسى مەزكۇر كىتابنىڭ « قاراخاننىڭ زىكرى » دېگەن بابىدا مۇنداق يېزىلغان :

« قاراخان چوڭ خوتۇندىن ئاي دېسە ئاي ئە . مەس ، كۈن دېسە كۈن ئەمەس شۇنداق چىرايلىق بىر ئوغۇل كۆردى بالا بىر ياشقا كىرگەندە ، قاراخان ئەلگە ئۇقتۇردى ، كاتتا توي ئۆتكۈزدى قاراخان بۇنىڭغا قانداق ئات قويسىزلىرى دەپ بەگلىرىدىن سورىدى . بەگلىرى جاۋاب بەرگىچە ئوغلان ئېيتتى : (مېنىڭ ئېتىم ئوغۇز بولۇر) ئوغلان ئۆز ئېتىمىنى ئۆزى ئېيتتى خالايق : (. . . . بۇ بىر ئىسىم ، ئۆمرى ئۇزاق ، دۆلەتمەن ، ئۆز يىنى (جان - تېنى) يېرى ياپرىغان بولسۇن) دېيىشتى .

. . . . ئوغۇل ئۆسۈپ يىگىت بولغان چاغدا ، قاراخان ئۇنىڭغا ئىسمى كۆرخاننىڭ قىزىنى ئېلىپ بەردى كېيىن يەنە بىر ئىسمى ئۆز خاننىڭ قىزىنى ئېلىپ بەردى ئوغۇز خان ئۇلارغا ئىمان ئېيتقىن دېگەندى ، ئۇلار ئۇنىمىدى ، شۇنىڭ ئۈچۈن ، ئۇلار بىلەن ياتمىدى كېيىن قاراخان يەنە بىر ئىسمىنىڭ قىزىنى كاتتا توي قىلىپ ئوغۇزغا ئېلىپ بەردى . ئۇ قىز مۇسۇلمان بولدى (ئوغۇزنىڭ دىنىغا كىردى) ، ئوغۇز خان ئۇنى قاتتىق سۆيەتتى . مۇندىن كۆپ يىللار ئۆتتى . بىر كۈنى ئوغۇز يىراق يەرگە ئوۋغا كەتتى . قاراخان بارلىق خو-تۇنلىرى بىلەن كېلىنلىرىنى يىغىپ ئاش بەردى خان

كېلىنلىرىدىن سورىغانىدى ، چوڭ كېلىنى : < ئوغللىڭىز مۇسۇلمانمىدۇر ، بىز ئىككىمىزگە مۇسۇلمان بولۇڭلار دېگەنمىدى ، بىز ئۇنى قوبۇل قىلمىدۇق ، كىچىك كېلىنلىڭىز مۇسۇلمان بولغانلىقتىن ئۇنى قاتتىق سۆيىدۇ > دېدى . قاراخان بۇ سۆزلەرنى ئاڭلىغاندىن كېيىن ، بەگلىرىنى چاقىرىپ كېڭەشتى . كەلگەنلەر ئوغۇزنى ئوۋدا يۈرگىنىدە تۇتۇپ ئۆلتۈرۈشنى مەسلىھەت قىلىشتى . قاراخان ئەلگە كىشى ئەۋەتىپ : < ئوۋغا چىقىمەن ، تېز يىغىلسۇن > دەپ پەرمان قىلدى . بۇ سۆزنى ئوغۇزنىڭ كىچىك خوتۇنى ئاڭلاپ قالدى - دە ، قاراخاننىڭ قىلغان كېڭەشلىرىنىڭ بارچىسىنى ئېيتىپ ئوغۇز خانغا كىشى ئەۋەتتى . ئوغۇز خان بۇ خەۋەرنى ئاڭلىغاندىن كېيىن ئەلگە كىشى ئەۋەتتى : < ئاتام چېرىك تارتىپ ، مېنى ئۆلتۈرگىلى كېلىۋېتىپتۇ . مېنى قوللايدىغىنىڭلار مەن تەرەپكە كېلىڭلار ، ئاتامنى قوللايدىغىنىڭلار ئاتام تەرەپكە بېرىڭلار > دېدى . ئەلنىڭ كۆپى قاراخان تەرەپكە باردى . ئازراقى ئوغۇز قېشىغا كەلدى ئوغۇز خانغا قوشۇلدى . ئوغۇز خان ئۇلارغا ئۇيغۇر دەپ ئات قويدى . ئۇيغۇر تۈركىي سۆز بولۇپ ، مەنىسى بارچىگە مەلۇم ، يېپىشقۇر مەنىسىنى بېرىدۇ . سۈت ئۇيىدى دېيىلىدۇ ، سۈت پىتى ۋاقتىدا تۇرغاندا سۈت بىر - بىرىدىن ئايرىلىپ تۇرىدۇ ؛ قېتىق بولغاندا ، بىر - بىرى بىلەن يېپىشىپ تۇرىدۇ . شۇنىڭدەك ئۇيىدۇم دېيىلىدۇ . ئىمام تۇرسا تۇرۇپ ، ئولتۇرسا ئولتۇرماق — بۇ يېپىشقانلىق بولمامدۇ ؟ ئۇلار كېلىپ ئوغۇزنىڭ ئىتىكىگە ئىككى قوللىرى بىلەن مەھكەم يېپىشتى . ئوغۇز : < ئۇلار ئۇيغۇرلار > دېدى . بۇ يېپىشقۇر دېگىنىدۇر ئوغۇز خان

ئاتىسىنىڭ تەختىدە ئولتۇردى . . . ئوغۇز خاننىڭ ئۇيغۇر دەپ ئات قويغان قەۋمنىڭ بىر ئاقساقلىنىڭ ئىرقىل خوجا ئاتلىق ئوغلى بار ئىدى . ئۇ ئوغۇز خان تەختتە ئولتۇرۇپ تاكى ئۆلگىچە ئوغۇز خاننىڭ ۋەزىرى ، ۋەكىلى بولدى . ئۇ ئەقىللىق ، دانىشمەن ، بىلىمىك كىشى ئىدى . (ئوغۇز خاننىڭ ئوغلى) كۈن خانمۇ ئۇنى ئۆزىگە ۋەزىر قىلدى ، تاكى ئۆلگىچە ئۇنىڭ سۆزىگە ئەمەل قىلدى . . . »

« ئۇيغۇرنىڭ مەنىسى يېپىشقۇر دېگەنلىك بولدى . مەسىلەن ، سۈت ئۇيىدى دېيىلىدۇ . سۈت ئېرىگەندە ، بىر - بىرىدىن ئايرىلىدۇ ، ئۇيىغاندىن كېيىن ئايرىلمايدۇ ، يەنى شۇنىڭدەك ، ئىمامغا ئۇيىدىم دېگەن سۆزنى ئالسا ، ئىمام ئولتۇرسا ئولتۇرۇپ ، تۇرسا تۇرۇپ ، ئۇنىڭغا يېپىش قانلىق دېگەن بولدى . موغۇل يۇرتىدا ئىككى تاغ بار ، ئۇزۇنلۇقى كۈنتۇغۇشتىن كۈنئېتىشقا سوزۇلغان ئىننايىن چوڭ تاغلار . بىرىنىڭ ئېتى توقراتۇ بوزلۇق ، يەنە بىرىنىڭ ئېتى ئۇسغۇنلۇق تارىم . شۇ ئىككى تاغنىڭ ئارىسىدا ، موغۇل يۇرتىنىڭ كۈنئېتىشىدا يەنە بىر تاغ بار ، ئۇنى قۇت تاغ دەيدۇ . ئەشۇ ئېيتىلغان تاغلارنىڭ ئارىسىدا ، بىر يەردە ئېقىپ ياتقان ئون ساي بار ؛ يەنە بىر يەردە توققۇز ساي بار ، ھەممىسى كاتتا دەريالار ئىدى .

قەدىمكى ئۇيغۇر ئېلى شۇ سۇلارنىڭ ئارىلىقىدا ئولتۇراتتى . ئون ساينىڭ ياقىسىدا ئولتۇرغانلىرىنى ئون ئۇيغۇر ، توققۇز ساينىڭ ياقىسىدا ئولتۇرغانلىرىنى توققۇز ئۇيغۇر دەپ ئىدى . شەھەرلىرى ، كەنتلىرى ۋە دېھقانچىلىقى كۆپ ئىدى . 120 ئۇرۇق ئەل ئىدى . . . بىر كۈنى ھەممىسى يىغىلىپ كېڭەشتى . . . ئون ئۇيغۇرلار مەڭگۈ-

تاي ئاتلىق كىشىنى تۆرە قىلىپ سايلاپ ، ئۇنىڭغا ئەل ئىلتەنەر دېگەن لەقەمنى قويۇشتى . توقتۇز ئۇيغۇرلار ئۆز-كەندىر ئۇرۇقىدىن بىر كىشىنى تۆرە قىلىپ سايلاپ ، ئۇ-نىڭغا كۆل ئەركىن دېگەن لەقەمنى قويدى كۆپ يىللار تۆرىلىرىنىڭ ئاتلىرىنى شۇنداق دېيىشتى ئۇي-غۇلار 3000 يىلغا يېقىن ئەشۇ يۇرتتا ئولتۇردى

يۇقىرىدا نەقىل قىلىنغان مەنەقبەتلەر بويىچە ، « ئۇيغۇر » سۆزىنىڭ مەنىسى مۇنداق دەپ چۈشەندۈرۈل-گەن : ئۆز ئوزۇقىنى ئۆزى تېپىپ يەيدىغانلار ، ئىتتىپاق-لىشىپ ياردەم بەرگۈچىلەر ، مەن بىلەن بىرلەشكۈچىلەر ، بىرلەشكەن ۋە بىر - بىرى بىلەن شەرتلەشكەن ، يېپىش-قۇر .

بۇنىڭدىن باشقا ، ياۋروپا تۈركولوگلىرىدىن بەزى-لىرى ، جۈملىدىن تۈركىيە تۈركولوگى ئانىل چېچېن كى-تابىدا « ئۇيغۇر » سۆزىنىڭ مەنىسىنى مۇنداق چۈشەندۈ-رىدۇ : « بەزى تارىخ مەنبەلىرى ئۇيغۇرلارنىڭ جەمئىيەت بولۇپ ئولتۇراقلىشىپ ، مىلادىيىدىن ئىلگىرى 3 - ئەسىر-دىن كېيىن تارىخ سەھنىسىگە چىققانلىقىنى بىلدۈرمەكتە . خىلمۇخىل مەنبەلەردىكى مەلۇماتلار ئۇيغۇر سۆزىگىمۇ پەرقلىق ئۇقۇملارنى بەرمەكتە . بۇنىڭغا قارىغاندا ، ئاچ قال-مايدىغان ، يەرلىشىپ ياشايدىغان ، قەتئىي ، ھۇشيار - تۇيغۇن ، قانائەتچان دېگەندەك تۈركچە تەڭداش ئۇقۇم-لىرى بار . ئۇيغۇر سۆزى يەنە ئۇيغۇن ، مۇلايىم - رايىش ۋە بۇنىڭدىنمۇ مۇھىمراقى ئۇيغار (مەدەنىي) دېگەن چۈ-شەنچىلەردە قوللىنىلغان . »

2 . ئۇيغۇرلارنىڭ كېلىپ چىقىشى توغرىسىدا

1 . « گاۋجۇي تىزكىسى » دە قىت قىلىنغان مىنقىت بويىچە « گاۋجۇيلەر قەدىمكى قىزىل دىلارنىڭ قالدۇقى . لىرى ، دەسلەپتە دىلى دەپ ئاتالغان ، شىمالدىكىلەر تېلى دەپسە ، شىيا ئەللىرى گاۋجۇي ، دىڭلىن دەپ ئاتىغان . ئۇلارنىڭ تىلى ئاساسەن ھۇنلارنىڭ تىلىغا ئوخشايدۇ ، لېكىن بەزىدە ئازراق پەرقلىنىدۇ . ئۇلارنىڭ بوۋىسى ھۇنلارنىڭ جىيەنى ئىدى . . . ئادەتتە ئېيتىلىشىچە ، ھۇن تەڭرىقۇتنىڭ ئىككى قىزى بار ئىدى ، چىراي - تۇرقى ناھايىتى گۈزەل ئىدى ، قەۋملىرى بۇ قىزلارنى خاسىيەتلىك دەپ بىلەتتى . تەڭرىقۇت : « بۇ قىزلىرىمنى ئۆز لايىقىغا بېرىش ئۈچۈن تەڭرىنىڭ ئىختىيارىغا تاپشۇرىمەن » دەپتۇ . شۇنىڭ بىلەن ، ئەلنىڭ شىمالىدا ئادەم يوق جايغا ئېگىز تۇرا ياسىتىپتۇ . ئىككى قىزنى شۇ يەرگە چىقىرىپ ، « كۆكتەڭرىگە تاپشۇردۇق » دەپتۇ . ئۈچ يىل ئۆتكەندىن كېيىن ، قىزلارنىڭ ئانىسى سېغىنىپ ، ياندۇرۇپ كەل-مەكچى بوپتۇ . تەڭرىقۇت : « بولمايدۇ ، ياندۇرۇپ كېلىش ۋاقتى ئەمەس » دەپتۇ . يەنە بىر يىل ئۆتۈپتۇ . بىر قېرى بۆرە كېچە - كۈندۈز تۇرانى ساقلاپ ھۇۋلاپتۇ . تۇرانىڭ تۇۋىدە ئورا بار ئىكەن ، كىرگىلى بولمايدىكەن . كىچىك قىز : « ئاتام بىزنى بۇ يەرگە ئەكىلىپ كۆكتەڭرىگە تاپ-شۇرغان ، ھالا بۈگۈنكى كۈنگە كەلگەندە بۆرە كەپتۇ ، بەلكى بۇ خىسلەتلىك مەخلۇقتۇر . كۆكتەڭرى ئەۋەتكەن بولسا كېرەك » دەپ تۆۋەنگە چۈشمەكچى بوپتۇ . ئاچىسى

ھەيران بولۇپ : (ئۇ ھايۋان تۇرسا ، ئۇنداق قىلساڭ ئاتا - ئانامغا نومۇس بولمامدۇ) دېسىمۇ ، سىڭلىسى ئۇنماي ، يەرگە چۈشۈپ بۆرىگە خوتۇن بوپتۇ ، ئۇنىڭدىن بالىلىق بولۇپ ، بالىلار ئاۋۇپ ئەل بولۇپتۇ . بۇ ئادەملەر خۇددى بۆرە ھۇۋلىغاندەك ، ئۇنلىرىنى سوزۇپ ناخشا ئېيتىدەدەكەن . »

2. « ئوغۇزنامە » بويىچە

« كۈنلەردىن بىر كۈنى ئاي خان كۆزى يورۇپ ، بوشاندى ، بىر ئوغۇل تۇغدى ، بۇ ئوغۇلنىڭ ئوڭى كۆك ، ئاغزى چوغدەك قىزىل ، كۆزلىرى ھال ، چاچلىرى ۋە قاشلىرى قارا ئىدى . . . كۈنلەرنىڭ بىرىدە (ئوغۇز خان) ئوۋغا چىقتى . . . ئوغۇز خان بىر جايدا تەڭرىگە سېغىدىنىۋاتاتتى ، (ئالەم) قاراڭغۇلىشىپ ، ئاسماندىن بىر كۆك نۇر چۈشتى ، (بۇ نۇر) كۈندىن نۇرلۇق ، ئايدىن يورۇق ئىدى . ئوغۇز خان قېشىغا بېرىپ ، بۇ نۇرنىڭ ئىچىدە تەنھا ئولتۇرغان بىر قىزنى كۆردى . . . بۇ قىز شۇنچىلىك گۈزەل ئىدىكى ، (ئۇ) كۈلسە ، كۆكتەڭرىمۇ كۈلەر ، يىغىلسا ، كۆكتەڭرىمۇ بىللە يىغلار ئىدى . ئوغۇز خان ئۇ قىزنى كۆردى - دە ، ئەس - ھۇشىنى يوقاتتى ۋە ئۇنىڭغا ئاشىق بولدى . ئوغۇز خان ئۇ قىز بىلەن بىللە بولدى . بۇ قىز ھامىلىدار بولدى . كۈنلەر ئۆتۈپ . . . قىز ئۈچ ئوغۇل تۇغدى . تۇنجىسىغا كۈن ، ئوتتۇرانچىسىغا ئاي ۋە كەن - جىسىگە يۇلتۇز دەپ ئات قويدى . يەنە بىر كۈنى ئوغۇز خان ئوۋغا چىقتى . ئالدىدا بىر كۆل كۆرۈندى ، كۆلنىڭ ئوتتۇرىسىدا بىر دەرەخ كۆردى . شۇ دەرەخنىڭ بىر كا -

ۋىكىدا بىر قىز تەنھا ئولتۇراتتى . ئۇ بەكمۇ چىرايلىق قىز ئىدى ؛ ئۇنىڭ كۆزى ئاسماندىن كۆكرەك ئىدى . . . ئو-غۇز خان ئۇنى سۆيۈپ قالدى ۋە ئالدى . . . ئۇ قىز ئىككى قات بولدى . . . ئۈچ ئوغۇل تۇغدى ، تۇنجىسىغا كۆك (ئاسمان) ، ئوتتۇراچىسىغا تاغ ، كەنجىسىگە دېڭىز دەپ ئات قويدى . شۇنىڭدىن كېيىن ، ئوغۇز قاخان كاتتا توي ئۆتكۈزدى . . . تويىدىن كېيىن ، ئوغۇز خان بەگلەرگە ، خەلققە يارلىق چۈشۈردى : بىزگە كۆك بۆرە بولغاي ئۇران ، كۈن تۇغ بولغاي ، ئاسمان قورىغان ! شۇنىڭدىن كېيىن ، ئوغۇز خان تۆت ئەتراپقا يارلىق چۈشۈردى ۋە مەكتۇپ يېزىپ ئەلچىلەرنى ئەۋەتتى . بۇ مەكتۇپتا مۇنداق يېزىلغانىدى : (مەن ئۇيغۇرنىڭ قاغانىمەن ، مەن پۈتۈن جاھاننىڭمۇ قاغانى بولۇشۇم كېرەك) . . . سول تەرەپتە ئۈرۈم دېگەن بىر خان بار ئىدى . . . قوشۇنىنى باشلاپ . . . قىرىق كۈندىن كېيىن مۇز تاغ دېگەن تاغنىڭ ئېتىكىگە كەلدى ۋە چۈشكۈن قۇرۇپ ئارام ئالدى . تاڭ سۈزۈلگەندە ، ئوغۇز خاننىڭ چېدىرىغا ئاپتاپتەك بىر يورۇق چۈشتى . بۇ نۇر ئىچىدىن كۆك تۈكلۈك ، كۆك يايلىق يوغان بىر ئەر كەك بۆرە پەيدا بولدى . بۇ بۆرە ئو-غۇز خانغا گەپ قىلدى : (ھاي - ھاي ئوغۇز ، ئالدىڭلاردا مەن (يول باشلاپ ماڭمەن) . شۇنىڭدىن كېيىن ئوغۇز خان . . . (ئالغا قاراپ) يۈرۈپ كەتتى . قارىغۇدەك بولسا ، قوشۇننىڭ ئالدىدا كۆك تۈكلۈك ، كۆك يايلىق چوڭ بىر ئەر كەك بۆرە كېتىپ باراتتى . . . بىر نەچچە كۈندىن كېيىن . . . بۆرە توختاپ قالدى . ئوغۇزمۇ قو-شۇنى بىلەن توختىدى . بۇ يەردە ئېتىل دېگەن چوڭ بىر

دەريا بار ئىدى . . . بىر قارا تاغ باغرىدا ئۇرۇش باشلاندى . . . ئوغۇز خان يەڭدى . . . شۇنىڭدىن كېيىن ، ئو-
 غۇز خان يەنە ھېلىقى كۆك تۈكلۈك ، كۆك يايلىق ئەر-
 كەك بۆرىنى كۆردى . ئۇ بۆرە ئوغۇز خانغا : < ئەمدى
 قوشۇن بىلەن بۇ يەردىن قوزغال ، ئوغۇز ! ئادەملىرىڭنى ،
 بەگلىرىڭنى باشلاپ مېڭىۋەر ، مەن ساڭا يول باشلاپ ما-
 گىمەن > دېدى . . . بىر كۈنى . . . ئەركەك بۆرە يەنە يول-
 دىن توختىدى . ئوغۇز خانمۇ يولدىن توختىدى . . . شۇ-
 نىڭدىن كېيىن ، ئۇ يەنە شۇ بۆرە بىلەن سىندۇ ، تاڭغۇت
 ھەم چام تەرەپلىرىگە يۈرۈش قىلىپ باردى . جەنۇب تە-
 رەپتە بارقان دېگەن بىر جاي بار ئىدى . ناھايىتى باي
 مەملىكەت ، ئىنتايىن ئىسسىق يەر ئىدى . . . خەلقنىڭ
 رەڭگىرۈيى قاپقارا ئىدى . بۇ يەرنىڭ خانىنىڭ ئىسمى ما-
 سار ئىدى . . . ئوغۇز خان يەڭدى . . . ئوغۇز خاننىڭ
 يېنىدا ئاق ساقاللىق ، مۇز چاچلىق ، قابىلىيەتلىك بىر
 قېرى كىشى بار ئىدى . . . ۋەزىر ئىدى ، ئۇنىڭ ئىسمى
 ئۇلۇغ تۈرك ئىدى . كۈنلەرنىڭ بىرىدە ، ئۇ چۈشىدە بىر
 ئالتۇن يا بىلەن ئۈچ كۈمۈش ئوق كۆردى ، بۇ ئالتۇن يا
 كۈنچىقىشتىن كۈنپېتىشقا تارتىلغان . ئۈچ كۈمۈش ئوق
 بولسا ، شىمالنى كۆرسىتىپ تۇراتتى . (ئۇ) . . .
 چۈشىدە كۆرگەنلىرىنى ئوغۇز خانغا ئېيتىپ بەردى . . .
 ئوغۇز خانغا ئۇلۇغ تۈركنىڭ سۆزلىرى ياقىتى . . . زېمى-
 نىنى ئوغۇللىرىغا بۆلۈپ بەردى . »

بۇ مەنقىبەت بويىچە ، ئوغۇز خان پۈتۈن ئوتتۇرا
 ئاسىيانى بويسۇندۇرغان ۋە كۆك بۆرىنى سىمۋول قىلغان
 ئۇلۇغ قاغان بولۇپ ، ئالتە ئوغلىدىن ئالتۇن ياغا ئىگە بول-

خان ئۈچ ئوغلى (كۈن ، ئاي ، يۇلتۇز) ئوڭ ياققا (بىران-
خارغا) ، كۈمۈش ئوققا ئىگە بولغان ئۈچ ئوغلى (كۆك ،
تاغ ، دېڭىز) سول ياققا (جۇۋانخارغا) ھۆكۈمران بولىدۇ .
ئوغۇز خان ئۆزىنى ئۇيغۇرلارنىڭ قاغانى دەپ جاھانغا
جاكارلايدۇ .

3 . ئىلا ئۇدەس جۈۋەينى « تارىخى جاھانكۈشلى » دە قىت

قىلغان مەلۇمات بويىچە

« ئىسدىقۇت ۋە ئۇيغۇرلارنىڭ تېگى - تەھتى توغ-
رىسىدا ئۆزلىرىنىڭ ئېيتقانلىرى » دېگەن بابىدا مۇنداق
يېزىلغان (بۇ كىتابتا بايان قىلىنغان مەنقىبەنىڭ مەزمۇنى
« ئوغۇزنامە » دە ئېيتىلغان كۆك بۆرە توغرىسىدىكى مەز-
مۇن بىلەن ، بولۇپمۇ نۇر ئىچىدە قىز كۆرۈنگەن مەزمۇن
بىلەن ئوخشاپ كېتىدۇ . جۈۋەينى بۇ كىتابتا كەلتۈرگەن
مەنقىبەتنى « ئۇيغۇرلارنىڭ ئۆزلىرىنىڭ ئېيتقانلىرى »
دەيدۇ) :

« ئۇيغۇرلار بىزنىڭ ئەجدادلىرىمىز ئورقۇن دەر-
ياسىنىڭ بويىدا ياشاپ ئاۋۇغان دەپ ھېسابلايدىكەن . بۇ
دەريانىڭ مەنبەسى ئۇلار قارا قورۇم دەپ ئاتىغان تاغدىن
باشلىنىدىكەن . قارا قورۇمدىن ئوتتۇز دەريا ئېقىپ چىقىد-
ىكەن . ھەر دەريانىڭ بويىدا بىر قەبىلە ياشايدىكەن .
ئۇيغۇرلار ئورقۇن دەرياسى بويىدا ئىككى تارماق بولۇپ
شەكىللەنگەن . ئۇلارنىڭ نوپۇسى كۆپەيگەندە ، باشقا قە-
بىلىلەرگە تەقلىد قىلىپ ، قەۋملىرى ئىچىدىن بىر كىشىنى
باشلىق قىلىپ سايلاپ ، شۇنىڭغا بويسۇنىدىكەن . مۇ-
شۇنداق 500 يىل ياشىغاندىن كېيىن ، بۇقۇخان ئاپىرىدە

بولۇپتۇ . ھازىر (كىتاب يېزىلغان چاغ — 13 — ئە .
سىردە — نەقىلچى) بەزىلەر بۇقۇخاننى ئەفراسىياب
دەيدۇ . قارا قورۇم تېغى تۈۋىدە تاشلاندىق بىر قۇدۇق ۋە
بىر قورام تاش بار . ئېيتىلىشىچە ، بۇ قۇدۇق بىجەن
(بەترمەن) سولانغان قۇدۇق ئىكەن .

ئورقۇن بويىدا شەھەر ۋە ساراي — ئوردىلارنىڭ
خارايسى بار ، شەھەرنىڭ نامى ئوردۇ بالىق ئىكەن ، ئۇنى
بۈگۈنكى كۈندە (13 — ئەسىردە — نەقىلچى) مائۇ بالىق
دەپ ئاتىشىدۇ . ساراي — ئوردا خارايسىنىڭ سىرتىدا ،
قوۋۇقنىڭ ئۇدۇلىدا ، خەت ئويۇلغان تاش بار ئىكەن . بىز
ئۆز كۆزىمىز بىلەن كۆردۈق . خان (چىڭگىزخان) ھايات
چېغىدا ، بۇ تاشنى يۆتكىتىپتىكەن ، بىر قۇدۇق كۆرۈ-
نۇپتۇ . قۇدۇق ئىچىدە ئىبرەتنامە ئويۇلغان چوڭ تاش يۈ-
تۈك بار ئىكەن ؛ بۇنى ئوقۇپ بېقىڭلار دەپ بۇيرۇپتۇ .
ھېچكىم ئوقۇيالمىپتۇ . قىتاندىن قامان دېگەن كىشىنى چا-
قىرتىپتۇ . تاشقا پۈتۈلگىنى ئۇلارنىڭ (ئۇيغۇرلارنىڭ)
يېزىقى ئىكەن (يېزىلغىنى يۇقىرىدا ئېيتىلغان گەپلەر ئى-
كەن) .

ئۇ چاغدا ، قارا قۇرۇمدا ئىككى دەريا بار ئىكەن ،
بىرى تۇغلا ، يەنە بىرى سىلېنگا (سەلەڭگە) دېيىلىدۇ .
كەن . بۇ دەريالار قاملانچۇ دېگەن يەردە قوشۇلىدىكەن .
ئىككى دەريانىڭ ئارىلىقىدا بىر — بىرىگە بېقىن ئىككى تۈپ
دەرمخ ئۆسكەنىكەن ؛ بىرىنى ئۇلار قوچۇر دەيدىكەن ، قا-
رىغايغا ئوخشايدىكەن . يوپۇرماقلىرى قىشتا ئارچىنىڭكى-
دەك ، مېۋىسىنىڭ شەكلى ۋە تەمى پىستە (چىلىغوزا) گە
ئوخشايدىكەن ؛ يەنە بىرىنى تۈز دەيدىكەن (قېيىن دە-

رىخى) . ئىككى دەرمخ ئارىسىدىن بىر دۆڭ (تۆپە) پەيدا
 بوپتۇ . بۇ دۆڭگە ئاسماندىن نۇر چۈشۈپتۇ . دۆڭ
 كۈندىن - كۈنگە يوغىناپتۇ . بۇ مۆجىزىدىن ئۇيغۇر ئىملەت-
 لىرى ھەيران بولۇپتۇ ؛ ئۇلار بۇ دۆڭگە ھۆرمەت - تازىم
 بىلەن يېقىنلىشىپتۇ . ئۇلارغا خۇددى ناخشا ئېيتقاندىكى يې-
 قىملىق ئاۋاز ئاڭلىنىپتۇ . ھەر كۈنى ئاخشىمى ئەشۇ دۆڭ-
 نىڭ 30 قەدەم چۆرىسىدىكى يەرگە نۇر چۈشۈپ تۇرۇپتۇ .
 ئاخىرىدا ، خۇددى ھامىلىدارنىڭ كۆزى يورغاندىكى ،
 دۆڭدىن بىر ئىشىك ئېچىلىپتۇ ، ئىچىدىن بارگاھ - چې-
 دىردەك بۆلۈنگەن بەش ئېغىز ئۆي كۆرۈنۈپتۇ ؛ ھەر ئۆيدە
 بىردىن ئوغۇل بالا ئولتۇرغۇدەك ، ئېغىزلىرىدا بىر تالدىن
 ئېمىزگە بار ئىكەن . چېدىرغا بىر پارچە كۈمۈش تور يې-
 پىغلىق ئىكەن . قەبىلىلەرنىڭ باشلىقلىرى كېلىپ ، بۇ
 ئاجايىباتنى كۆرۈپ ، قورقۇپ باش قويۇپ سەجدە قىلى-
 شىپتۇ . بالىلارنىڭ بەدەنلىرىگە شامال تېگىپ ، ئۇلار يوغى-
 ناپ ، مېڭىشقا باشلاپتۇ . ئاخىر ئۇلار تاش ئۆيىدىن چىقىپ-
 تىكەن ، ئىنىكئانىلارغا تاپشۇرۇلۇپتۇ . شۇنىڭدەك ، كىشى-
 لەر ھەر خىل چوقۇنۇش رەسمىيەتلىرىنى ئۆتكۈزۈپتۇ .
 ئۇلار ئەمچەكتىن ئايرىلغاندىن كېيىن ، تىلى چىقىپ ،
 ئۆزلىرىنىڭ ئاتا - ئانىلىرىنى سۈرۈشتۈرگەنىكەن ، كىشى-
 لەر ئۇلارغا ئىككى تۈپ دەرمخنى كۆرسىتىپتۇ . بالىلار ئۆز
 ئاتا - ئانىلىرىغا قىلغاندەك ، تىز پۈكۈپ تازىم قىلىشىپتۇ .
 بۇ ئىككى تۈپ دەرمخ ئۈنگەن يەرگىمۇ ئىززەت - ئېكرام
 بىلدۈرۈشۈپتۇ . شۇ چاغدا ئىككى تۈپ دەرمخ بىردىنلا
 تىلغا كېلىپ : < ئالىي جاناب - ئېسىل بالىلار ! دائىم بۇ
 يەرگە كېلىپ ، بالىلىق بۇرچۇڭلارنى ئادا قىلىڭلار ، ئۇ-

زۇن ئۆمۈر كۆرۈڭلار ، نامىڭلار مەڭگۈ ئۆچمىگەي ! <
دەيتۇ . جايلاردىكى قەبىلىلەر توپ - توپ كېلىپ ، با-
لىلارنى كۆرۈپ خۇددى شاھزادىلەرگە قىلغاندەك ھۆر-
مەتلەيتۇ . كۆپچىلىك كېتەر چاغدا ، بالىلارغا بىردىن ئات
قويۇشۇپتۇ : چوڭنى شۇنقار تېگىن ، ئىككىنچىسىنى قۇ-
تۇر تېگىن ، ئۈچىنچىسىنى تۈكەل تېگىن ، تۆتىنچىسىنى
ئور تېگىن ، بەشىنچىسىنى بۈگۈ تېگىن (بەزىلەر بۇقۇ
تېگىن دېيىشىدۇ) دەپ ئاتايتۇ .

بۇ مۆجىزىلەرنى نەزەردە تۇتۇپ ، كۆپچىلىك بۇ
بەش بالىدىن بىرىنى باشلىق ۋە پادىشاھ قىلىپ سايلاش
كېرەك دېگەن پىكىرگە كېلىشىپتۇ . چۈنكى ، قەۋم-
لەر : (بۇ بالىلارنى ھەممىگە قادىر تەڭرى ئىلتىپات قىلغان
؛ بۇلارنىڭ ئىچىدە بۈگۈ قاغان تەقى - تۇرقى كېلىشكەن ،
ئۇنىڭ ئۈستىگە ئۇ ھەممە ئەل - ئىلەتلەرنىڭ تىل - يېزىق-
لىرىنى بىلىدىكەن) دېيىشىپتۇ . شۇڭا ، ئۇلار ئۇنى بىر
ئېغىزدىن قاغان قىلىپ سايلاپتۇ ؛ شۇنىڭ بىلەن ، قەۋملەر
يىغىلىشىپ چوڭ زىياپەت ئۆتكۈزۈپ ، ئۇنى قاغانلىق
تەختكە ئولتۇرغۇزۇپتۇ . شۇنىڭدىن كېيىن ، ئۇ ئادالەت
زىلچىسىنى يېيىپ ، زالىملىق بورىسىنى يىغىشتۇرۇپتۇ ؛ ئۇ-
نىڭ نۇرغۇن مەھرەم - غۇلاملىرى ، ئۆي خىزمەتكارلىرى ،
رەئىيەلىرى ۋە قۇل - چۆرىلىرى بولۇپتۇ . ھەممىگە قادىر
تەڭرى ئۇنىڭغا ھەر قانداق ئەلنىڭ تىلىنى بىلىدىغان ئۇچ
قارغىنى ئاتا قىلىپتۇ ؛ نەدە ئىش چىقسا ، ئۇ قارغىلارنى شۇ
يەرگە بۇيرۇيدىكەن ، بېرىپ ئايغاقچىلىق قىلىپ ، ئۇچۇ-
رنى ئېلىپ كېلىدىكەن .

ئۇزاق ئۆتمەي ، بىر كۈنى كېچىسى ئۇ ئۆيىدە

ئۇخلاۋېتىپ ، چۈشىدە مورىدىن چۈشكەن بىر قىزنىڭ سايسىنى كۆرۈپتۇ . قىز ئۇنى ئويغىتىپتىكەن ، ئۇ قورققىمىدىن ئۇخلىغان بولۇپ يېتىۋېرىپتۇ . ئىككىنچى كۈنى كەچتە ، قىز يەنە كەپتۇ . ئۈچىنچى كۈنى كەچتە ، بۈگۈن قاغان ۋەزىرىنىڭ نەسەتلىنى ئاڭلاپ ، ئورنىدىن قوپۇپ ، قىزنىڭ كەينىدىن مېڭىپ ئاقتاغ دېگەن تاغقا چىقىپتۇ . ئىككىيلەن تاڭ ئاتقىچە شۇ يەردە سۆزلىشىپتۇ . ئۇ ھەر كۈنى كەچتە شۇ يەرگە بېرىپ تۇرۇپتۇ . ئۇدا يەتتە يىل ئالتە ئاي 22 كۈن ئۇلار شۇنداق سۆزلىشىپتۇ . ئاخىرقى كېچىسى ، قىز ئۇنىڭ بىلەن ۋىدالىشىپ : (كۈنچىقىشتىن كۈنچىقىشچە بولغان زېمىنغا ھۆكۈمدار بولسىن . بۇ خىزمەتنى ئىجتىھات بىلەن ئورۇندا ، پۇقرالارنى ئوبدان ئىدارە قىل) دەپتۇ .

شۇڭا ، ئۇ قوشۇن توپلاپتۇ . شۇنقار تېگىنى خىللانغان 300 مىڭ ئەسكەر بىلەن موڭغۇل ۋە قىرغىزنى بويسۇندۇرۇشقا ئەۋەتىپتۇ ؛ قۇتۇر تېگىنى ياخشى قوراللانغان 100 مىڭ ئەسكەر بىلەن تاڭخۇتنى بويسۇندۇرۇشقا ئەۋەتىپتۇ ؛ يەنە ، تۈكەن تېگىنى 100 مىڭ ئەسكەر بىلەن تۈبۈتنى جازالاشقا ئەۋەتىپتۇ ؛ ئۆزى 300 مىڭ ئەسكەر بىلەن قىتاننى بويسۇندۇرۇشقا ئاتلىتىپتۇ . ئۆز ئورنىدا ئاتا زېمىنىنى ساقلاشقا بىر ئاقساقالنى قالدۇرۇپتۇ . ھەر يۆنىلىشكە كەتكەن قوشۇن زەپەر بىلەن قايتىپ كەپتۇ . ئۇلار تۆت تەرەپتىن نۇرغۇن كىشىلەرنى ئەسىر ئېلىپ ، ئورقون بويدىكى ئاتا ماكانغا قايتىپ كەپتۇ ۋە ئوردۇ بالىقىنى سالدۇرۇپتۇ . شۇنىڭ بىلەن ، پۇ-تۈن شەرق ئۇلارنىڭ ھۆكۈمرانلىقىغا كىرىپتۇ .

بۇ چاغدا ، ئاق كىيىملىك ، ئاق ھاسىلىق بىر بوۋاي بۈگۈ قاغاننىڭ چۈشىگە كىرىپتۇ . بوۋاي ئۇنىڭغا يوغانلىقى پىستىچىلىك بىر پارچە يۇرۇن قاشتېشىنى بېرىپ : (بۇ قاشتاشنى ساقلىيالىساڭ ، پۈتۈن ئىقلىم سېنىڭ يارىلىق - تۇغۇڭ ئاستىدا بولىدۇ) دەپتۇ . ئۇنىڭ ۋەزىرىمۇ خۇددى شۇنداق چۈش كۆرۈپتۇ . ئەتىسى ئەتىگەندە ، ئۇلار قوشۇننى تۈزۈپ سەپلەشكە كىرىشىپتۇ ؛ ئۇنىڭدىن كېيىن ، بۈگۈ قاغان كۈنپېتىشتىكى ئەللەرگە يۈرۈش قىلىپتۇ . ئۇ تۈركىستان چېگرىسىغا يەتكەندە ، ئۇنىڭغا ئوت - چۆپلۈك ، سۇلۇق ، گۈزەل يايىق ئۇچراپتۇ . ئۆزى شۇ يەردە تۇرۇپ ، بالاساغۇن شەھىرىنى بىنا قىلىدۇرۇپتۇ . ھازىر بۇ شەھەر قۇز بالىق دەپ ئاتىلىدۇ . ئۇنىڭدىن كېيىن تەرەپ - تەرەپكە قوشۇن ئەۋەتىپتۇ . ئون ئىككى يىل ئىچىدە ھەممە مەملىكەتنى بويسۇندۇرۇپتۇ ، قارشىلىق كۆرسىتىدىغان ۋە بويسۇنمىغان بىرەر سىمۇ قالماپتۇ . ئەۋەتكەن كىشىلىرى ئاخىر بىر يەرگە بېرىپتۇ ، ئۇ يەردە تۇرقى ھايۋانسىمان ئادەملەرنى كۆرۈپ ، ئەمدى بۇنىڭ ئۇياقىدا ئىنسۇجىن يوق ئىكەن دەپ ئىلگىرىلىمەپتۇ . ئۇلار ھەر ئەلنىڭ شاھ - سۇلتان ، ئەمىر - ئەركانلىرىنى ئېلىپ كېلىپ ، بۈگۈ قاغانغا تەقدىم قىلىپتۇ . بۈگۈ قاغان ئۇلارنىڭ ئۆز سالاھىيەتلىرىگە يارىشا ئوبدان مۇئامىلە قىلىپتۇ ۋە ھەدىيەلەر بېرىپتۇ ؛ ھىند پادىشاھىنىڭ سىن - تۇرقى سەت بولغاچقا ، ئۇنى ھۇزۇرىغا كىرگۈزمەپتۇ ھەمدە ئۇلارنى ئۆز زېمىنلىرىگە قايتۇرۇپ ، ئۇلاردىن باج - خىراج ئېلىپتۇ . ئۇنىڭدىن كېيىن ، ئۇنىڭ يولىدا ھېچقانداق تو - سالغۇ قالمىغاچقا ، ئۇ قۇز بالىقتىن قايتىپ ، بالدۇرقى ما -

كانغا كەپتۇ . »

4 . سرخاننىڭ « رەۋزەتۇس سىفا » دېگەن تارىخ كىتابىدا بايان

قىلىنغان ئوغۇز خان مىنقىبىتى

« قاراخان . . . ئانىسى ئۆلگەندىن كېيىن ، تەختكە ئولتۇرىدۇ . قارا قورۇمنىڭ ئارتاق ۋە كەرتاق دېگەن جاي-لىرىدا يايلاق ۋە قىشلاقلىرى بار ئىدى . . . قاراخاننىڭ خوتۇنى بىر ئوغۇل تۇغىدۇ . . . شۇ زاماننىڭ قائىدىسى بويىچە ، ئوغۇل - قىز بىر ياشقا كىرمىگىچە ئىسىم قويمايتتى . . . قاراخان بۇ ئوغۇلغا نېمە دەپ ئات قويساق بو-لۇر دەپ مەسلىھەت سالغاندا ، ئەمدىلا بىر ياشقا كىرگەن بالا ئېنىق قىلىپ : « مېنىڭ ئىسىمىم ئوغۇز بولسۇن » دەپتۇ . شۇنىڭ بىلەن ، قارا خان يېقىن - يورۇقلىرىغا : « بۇ ئوغۇل بىزنىڭ ئادىتىمىزنى بۇزدى ، ئۇنىڭ ھايات - ماماتلىق تەقدىرى بىزنىڭ ئىلكىمىزدە » دەپتۇ . قاراخان قوشۇنىنى باشلاپ ، ئوغلى — ئوغۇزنى جازالىماق بولۇپ ، ئوۋغا چى-قىدۇ . . . ئوغۇز خان بۇنىڭدىن خەۋەر تېپىپ ، ئائىلاج قاراخان بىلەن جەڭ قىلىدۇ . قاراخان ئەجەللىك زەربە يەپ ، يىقىلىپ چۈشىدۇ . . . ئوغۇز خان تەختكە ئولتۇ-رىدۇ . . . 73 يىل خان بولىدۇ . . . ئوغۇز خاننىڭ ۋەسى-يىتى بويىچە ، كۈن خان تەختكە ئولتۇرىدۇ . . . كۈن خاننىڭ ئالتە ئوغلى ۋە ھەربىر ئوغلىنىڭ تۆتتىن بالىسى بولىدۇ . . . ئوغۇز خاننىڭ 24 نەۋرىسىدىن 12 قەۋم ئوڭ قانات (بۇلار « بۇزۇق » لار) ، 12 قوۋم سول قانات (بۇلار « ئۈچ ئوق » لار) ئاتىلىپ كەلگەن . . . خانلىق دېڭىز خانغا يەتكەندە ، ئۇ دەۋران سۈرۈپ ، قېرىپ قال-

خاندىن كېيىن ، خانلىقنى ئېلىخانغا بېرىدۇ . ئېلىخان زامانسىدا ، ماۋەرائۇننەھر ۋە تۇران زەمىنى فەرىدۇنىنىڭ ئوغلى تۇرغا قارايتتى »

بۇ مەنقىبەت بويىچە ، ئوغۇزخاننىڭ نەۋرىسى ئېلىخان مىلادىدىن ئىلگىرىكى 16 - ئەسىردە ئۆتكەن « تۇر » بىلەن زامانداش بولۇپ چىقىدۇ .

5. « تارىخ تەپرى » دە « تۇر » توغرىسىدىكى مەنقىبەت

بويىچە

مەزكۇر كىتابنىڭ تەھمۇزەسى ۋە جەمئىيەت توغرىسىدىكى پەسىللىرىدە بايان قىلىنىشىچە : « جەمئىيەت قىچپ ، زابىلىستانغا بارغاندا ، زابىلىستان پادىشاھىنىڭ قىزىنى ئالىدۇ . ئۇنىڭدىن تۇغۇلغان ئوغۇلغا (تۇر) دەپ ئىسىم قويىدۇ تۇردىن بولغان ئوغۇل دىستان ، دىستاندىن بولغان ئوغۇل فەرامۇز دەپ ئاتىلىدۇ . جەمئىيەت ئۇرۇقىدىن فەرىدۇنىنىڭ بوۋىسى نوھ ئەلەيھىسسالامغا ئىمان كەلتۈرگەن (ئەسلىدە ، توپان بالاسىدىن كېيىن نوھنىڭ ئۈچ ئوغلى قالدى ، سامنىڭ ئەۋلادى ئەرمەب - ئەجەم خەلقى ، ھامنىڭ ئۇرۇقى ھەبەش ، زەنگىبار ۋە ھىندلار ؛ يافەسنىڭ ئۇرۇقى تۈرك ، سەقلاپ ۋە يەجۇج - مەجۇج) . فەرىدۇنىنىڭ ئۈچ ئوغلى بولدى : چوگى تۇر ، ئوتتۇراچىسى سەلىم ، كەنجىسى ئەيرەج فەرىدۇن جاھاننى پەرزەندلىرىگە تەقسىم قىلغاندا ، تۈرك ، خەزەرەج ، ماچىن ھەم مەشرىق زېمىنىنى تۇرغا بېرىدۇ ۋە ئۇنىڭغا فەغفۇر (تەڭرى ئوغلى) دەپ ئات قويىدۇ . » بۇ مەنقىبەت بويىچە ، ئوتتۇرا ئاسىيا ۋە شەرققە

تارالغان قەۋملەر « تۈر » نىڭ ئەۋلادى ھېسابلىنىدۇ .

6 . « قۇتلانچىن ھىزرىنىڭ ئابدۇسى » دە قىت قىلىنغان مەد .

قىسقىچە

« كەمىنە خۇاڭ جىن ئېھتىرام بىلەن ئىلاۋە قىلىدۇكى ، جامائەت تەۋسىپ قىلغان قۇتلانچىن ئۇيغۇرلار . ئىندۇر . ئۇزاق بوۋىسى مەزكۇر ئەلنىڭ پادىشاھىدۇر . شۇ ئەلدە ئىككى دەرىجىنىڭ جۈپلىشىشىدىن پورەك ھاسىل بولغان . پورەك يېرىلىپ ، بەش ئوغۇل پەيدا بولغان . ئۇلاردىن تۆتى ئۆلۈپ ، كەنجىسى يالغۇز قالغان . بۇنى خاسىيەتلىك بىلىپ ئىززەتلىگەن . ئۇنىڭغا خوتۇن ئېلىپ بەرگەن . ئۇنىڭ ئەۋلادى ئەلگە پادىشاھلىق قىلغان . »

7 . « قوچو پادىشاھلىرىنىڭ شىجرە تاش يۇتۇكى » دە يېزىلغان

مەنقىبەت بويىچە

« ئۇيغۇرلارنىڭ زېمىنىدە قارا قورۇم دېگەن تاغ بولۇپ ، ئۇنىڭدىن ئىككى دەريا ئېقىپ چىقاتتى ؛ بىرىنى تۇغلا ، يەنە بىرىنى سېلىنكا (سەلەڭگە) دەپىتتى . كۈندىن كۈندىن بىر كۈنى ، ئىككى دەريا ئارىلىقىدىكى دەرىجىگە ئاسماندىن نۇر چۈشۈپتۇ . بۇ ئەلدىكىلەر بۇنى ئاسراپتۇ . دەرىجىدىن پوقاق ھاسىل بولۇپ ، خۇددى ئادەمدەك تولغاق يەپتۇ . نۇر داۋاملىق چۈشۈۋېرىپتۇ . توقتۇز ئاي 10 كۈن بولغاندا ، پوقاق يېرىلىپتۇ . بەش ئوغۇل ئايرىدە بوپتۇ . كىشىلەر بۇلارنى بېقىپتۇ . بۇلارنىڭ كەنجىسى بۈگۈن قاغان ئىكەن . بۇ چوڭ بولۇپ ، خەلققە باش بولۇپ ، ئېتىز - ئېرىق ئىشلىرى بىلەن شۇغۇللىنىپتۇ . پادىشاھ بولۇپتۇ . بۇ -

نىڭ ئەۋلادىدىن 30 پادىشاھ ئۆتۈپتۇ . يۇرۇن تېگىن ۋاق-
تىغا كەلگەندە ، تاڭ خانلىقى بىلەن كۆپ قېتىم ئۇرۇش
پەيدا بولۇپتۇ »

6 - مەنقىبەت بىلەن 7 - مەنقىبەتتىكى بايانلارنىڭ
مەزمۇنى ئاساسەن ئوخشاش بولۇپ ، ئۇيغۇرلارنىڭ يىراق
ئاتا - بوۋىسى (بەش ئوغۇل) دەرەخكە خاسىيەتلىك نۇر
چۈشۈش بىلەن دەرەختىن ئايرىدە بولغان ، يەنى نۇردىن
تۆرمەلگەن . كەنجى ئوغۇل بۈگۈ قاغاننىڭ ئەۋلادىدىن
ئۇيغۇرلار شەكىللەنگەن .

8 . « يۇياڭ تىرىلىرى » دە قىيىت قىلىنغان مەنقىبەت بويىچە
« شىمالىي تۇتقۇنلارنىڭ سوق ئېلىدە نىپ - شىر
ئۇلۇسى بار ئىدى . تۆرىسىنىڭ ئىككىنچى خوتۇنى تۆت
ئوغۇل تۇغۇپ ، بىرى ياۋا غازغا ئايلىنىپ كەتكەن . قالغان
ئۈچ ئوغلى بىر - بىرىگە : (گۈزە - گۈزە) دەپتۇ . بۇ ئۆ-
كۈز دېگىنى ئىكەن . ئۈچ ئوغلى ئۆكۈز كە ئەگىشىپتۇ ،
كالىنىڭ سۈتى ۋە ئېتىدىن ئوزۇقلىنىپتۇ . »

9 . خەنزۇچە تارىخ مەنبەلىرىدە ئۇيغۇرلارنىڭ كېلىپ چىقىشى
توغرىسىدىكى مەلۇماتلار

ئۇيغۇرلارنىڭ قەدىمكى ئاتا - بوۋىلىرىدىن سانال-
غان دىڭلىن خەنزۇچە تارىخ مەنبەلىرىدىن « تارىخنامە » ،
ئالدىنقى ۋە كېيىنكى « خەننامە » لەردە بايان قىلىنغان .
دىڭلىن بۇ تارىخىي مەنبەلەردە يېزىلغان ۋاقىتلىرىدا ، ئال-
لىقاچان مۇستەقىل ئۇلۇس - ئىلەت بولۇپ ۋۇجۇدقا كې-
لىپ بولغان . تارىخچى دىڭ چيەننىڭ تەتقىقاتىغا ئا-
ساسلانغاندا : « دىڭلىن دېگەن نامنى تەھقىقلىسەك ، ئۇ-

نىڭ بىر ئاتىلىشى دىلى ، يەنە بىر خىل ئاتىلىشى تسلى .
ئۈچ پادىشاھلىق دەۋرىدە ئالتۇن تاغ (ئالتاي) نىڭ جە-
نۇبىدا ياشايدىغانلىرى غەربىي دىڭلىن دېيىلگەن .
بۇلار (ۋېينامە) دە گاۋجۇي دەپ ئاتالغان . ھالبۇكى ،
كېيىنچە دىلى يەنە تېلى دەپمۇ ئاتالغان . ئۇلارنىڭ قەۋم-
لىرى تۇغلا دەرياسىدىن باشلاپ ، يىۋۇ (باركۆل) ، ئال-
تۇن تاغ بويلىرىدىن تارتىپ ، تاكى غەربىي دىيارنى قاپ-
لىغان . ئەڭ يىراققىچە تارقالغانلىرى روسىيە تەۋەسى-
دىكى سىر دەرياسى ، قارا دېڭىز بويلىرىغىچە يەتكەن . »
تارىخشۇناس خۇ چىۋىۋەننىڭ پىكىرىچە :

« دى — دىڭلىننىڭ قىسقارتىلمىسى . كېيىنكى چاغلاردا ،
يەنى شىمالىي ۋە جەنۇبىي خانلىقلار زامانلىرىدا دېيىلگەن
گاۋجۇي ، تېلېلار دىڭلىننىڭ باشقىچە ئاتىلىشىدۇر . ئوغۇز
دېگەن ناممۇ دىڭلىننىڭ باشقىچە ئاتىلىشىدۇر . تۈركلەر
بولسا ، دىڭلىن ، ئۇگىيە (ئوغۇز) ، جىيەنكۈن (قىرقىز)
لاردىن 800 يىل كېيىن مەيدانغا كەلگەن . تۈركلەر دەس-
لەپتە ناھايىتى زور ئىمپېرىيە قۇرۇش بىلەن داڭق چىقار-
غان ، شۇنىڭ بىلەن بىللە ، بارچە مۇناسىۋەتلىك مىللەت-
لەرنىڭ ئومۇمىي نامى بولۇپ قالغان . »

يەنە بىر تارىخشۇناس شى يىڭنىڭ مۇھاكىمىسىچە :

« تۈركىي سىستېمىدىن جۇڭگو تارىخىدا ئەڭ بۇرۇن
ئۇچرايدىغانلىرى دىڭلىن ياكى دىڭلىك (خەنزۇچە بىر
قانچە خىل يېزىغان — نەقىلچى) ؛ كېيىن بۇلار تېپىلى ،
تسېلى ، تېلى ، دىلى دەپمۇ ئاتالغان ؛ ئىككىنچى تۈرلۈك
قىلىپ ئېيتقاندا ، قەدىمكى دەۋردىكى دىلاردۇر . بۇ بىر
قانچە خىل ئىسىم بىر خىل تەلەپپۇز قىلىنغان نامنىڭ

نەچچە ئاھاڭ تەرجىمىسىدۇر . دىڭلىڭ بىلەن تىپلىنى مە-
 سال قىلساق ، دىڭلىنىڭ ئىككىنچى بوغۇملىرىدىكى ng
 (ڭ) تاۋۇشىنى مۇنداق تەلەپپۇز قىلىشقا ئادەتلەنمىگەن
 مىللەتلەر قىسقارتىۋېتىپ ، تىپلى دەپ ئاتىغان . بۇنىڭدىن
 باشقا ، گاۋ جۇي دېگەن غەيرىيچە نامنى ئالساق ، بۇ ئاھاڭ
 تەرجىمىسى بولماي ، مەنا تەرجىمىسىدۇر . يۇقىرىقى
 ناملاردىن ئومۇمىي نامنى قوبۇل قىلماقچى بولساق ، بۇ
 ناملارنىڭ ئەڭ بالدۇرقىسى دىڭلىن ، بۇنىڭ ھازىرقى ئاتى-
 لىشى ئۇيغۇر . لېكىن ، ئېتىنوگىنىز جەھەتتىن تۈرك دې-
 گەن نام ئومۇملاشقان .

6 - ئەسىردىن كېيىن ، ئۇيغۇر دېگەن نام ئو-
 مۇملاشقاندا ، دەسلەپ « كونا تاڭنامە » دە « ئۇيغۇر ئەز-
 كىرىسى » دەپ مەخسۇس باب ئاجرىتىلغان . ئۇنىڭ-
 دىن كېيىن « يېڭى تاڭنامە » ، « بەش زامان تارى-
 خى » ، « سۇڭنامە » ۋە باشقا تارىخ مەنبەلىرىدە مەخسۇس
 تەزكىرىلەر يېزىلغان .

ئۇيغۇرلارنىڭ كېلىپ چىقىشى توغرىسىدا مەخ-
 سۇس تەزكىرە قىلىپ يازغان مەزكۇر تارىخ مەنبەلىرىدىن
 بەزى بايانلارنى كەلتۈرىمىز :

« كونا تاڭنامە » 195 - جىلدىدە : « ئۇيغۇر —
 بۇنىڭ ئەجدادى ھۇننىڭ ئەۋلادى . كېيىنكى ۋېي زامانىدا
 تىپلى قەبىلىسى دەپ ئاتالغان . تۇرقى - جۇغى كىچىك
 رەڭ ، ناھايىتى باتۇر - قەيسەر ؛ ئېگىز ھارۋىلارغا تايىنىد-
 دۇ ، تۈرككە قارام بولغان ، يېقىندىن بۇيان تىپلى دېيىل-
 گەنلەر شۇ . »

« يېڭى تاڭنامە » 217 - جىلدىنىڭ بىرىنچى قىسىمى

مىدا: « ئۇيغۇر — ئەجدادى ھۇنلاردۇر . دەسلەپكى ۋېي زامانىدا گاۋجۇي ئۇلۇسى دەپ ئاتالغان ، بۇلار ھەم تىبېلى دېيىلگەن ، بۇ نام تىبېلى دەپ ئۆزگىرىپ كەتكەن . تۈرككە قارام ئىدى . »

« ھۆججەت — ۋەسىقىلەردىن تەھقىقلەنگەنلىرى »
347 — جىلد ، « ئۇيغۇر » بۆلۈمىدە : « ئۇيغۇر — ئەجدادى ھۇندۇر . ئادەتتە ئېگىز چاقلىق ھارۋىلارغا ئولتۇرىدۇ ، دەسلەپكى ۋېي زامانىدا گاۋجۇي دەپمۇ ئاتالغان ، تىبېلى دېيىلىپ ، كېيىن تىبېلى دەپ ئۆزگىرىپ كەتكەن . »
« كونا بەش زامان تارىخى » 108 — جىلددە :

« ئۇيغۇر — ئەجدادى ھۇن قەۋملىرىدىن . كېيىن ۋېي زامانىدا تىبېلى دەپ ئاتالغان . تاڭنىڭ دەسلەپكى دەۋرىدە تىبېلى ، كېيىن ئۇيغۇر دەپ ئاتالغان . »

« سۇڭنامە » 490 — جىلددە : « ئۇيغۇر — ئەسلى ھۇننىڭ باشقا ئەۋلادىدىن . كېيىن ۋېي دەۋرىدە تىبېلى دەپ ئاتالغان . تاڭنىڭ دەسلەپكى دەۋرىدە تىبېلى ، كېيىن ئۇيغۇر دەپ ئاتالغان . »

« ئومۇمىي تەپسىراتلارنىڭ داۋامى » 636 — جىلد ، « تۆت يى (يات ئەل) لار تەزكىرىلىرى » II دە :
« خۇيخى ، يەنى خۇيخۇ — ئۇيغۇر — ئەجدادى ھۇن . سۈي زامانىدا ئۇيغۇر (ۋېيخى) دېيىلگەن . تۈرككە قارام ئىدى . »

بىر قانچە ئالىملار ئۇيغۇرلارنىڭ ئەجدادى ھۇن ئەمەس ، پەقەت ھۇن ئىمپېرىيىسى تەۋەسىدە قارام ئۇلۇس ئىدى ؛ ئۇيغۇر بىلەن ئوغۇز بىر نامنىڭ ئىككى خىل ئاتىلىشىدۇر ، دەپ ھېسابلايدۇ . ئۇيغۇر شۇناس ليۇ يىتاڭ چەت

ئەل ۋە جۇڭگو تۈركولوگلىرىنىڭ مەزكۇر مەسىلىدىكى كۆز قاراشلىرىنى خۇلاسىلاپ ، شۇنداق دەيدۇ : « ئوغۇز بىلەن ئۇيغۇرنىڭ مۇناسىۋىتى ھەقىقەتەن ناھايىتى زىچ . قەدىمكى دەۋردە تۈرك - ئۇيغۇر تىللىرىدا « ز » بىلەن « ر » تاۋۇشلىرى ئالمىشىپ تۇراتتى . ئوغۇز ئوغۇر - ئۇيغۇر ، ھەتتا گاھدا سۆز ئاخىرىدىكى « ر » تاۋۇشى چۈشۈپ قالاتتى . شۇڭا ، جۇڭگونىڭ تارىخ كىتابلىرىدا ۋۇگې ، يۈەنخې ، ۋۇخۇ ، ۋۇخې ، ۋېيخې ، خۇيخې ، خۇيخۇ ، يۈەن دەۋرىدىن كېيىن ۋېيۋۇ ، ۋېيۋۇر دېگەندەك خىلمۇخىل خەتلەر بىلەن ئۇيغۇرنىڭ ئاھاڭ تەرجىمىسى بېرىلگەن . بىر قانچە ئالىملار ئوغۇزنىڭ ئاھاڭ تەرجىمىسى دەپ قارايدۇ . جۈملىدىن دانىيىلىك ئالم ۋ . تومسېن ئەشۇ قاراشنى ئاللىقاچان بىلدۈرگەن . ئۇيغۇر قاغانلىرىغا بېخىشلانغان پۈتۈكتاش (ئابدە) لاردا (مېنىڭ بۇدۇنۇم ئوغۇز) دېگەن گەپ كۆپ ئۇچرايدۇ . دېمەك ، ئوغۇز بىلەن ئۇيغۇر بىر نام ئىكەنلىكىگە شۈبھە يوق . »

فرانسۇز ئالىملىرىدىن م . رېنارېناتۇد تەسىنىپ قىلغان كىتابلار سىربىيىسىنىڭ ئالدىنقى قىسمىغا كىرگۈزۈلگەن مەنبەلەردىن ئەرمەب سودىگىرى سۇلايمان سايا- ھەتنامىسى ، كېيىنكى قىسمىغا كىرگۈزۈلگەن مەنبەلەردىن پارس قولتۇقىدىكى سودا پورتى — سىراق ياكى سەناۋد يىلىق ئەبۇ زەيد ھەسەننىڭ ساياھەت خاتىرىسى ، ئەرمەب- لەردىن ئەبۇ دۈلەق مىسەر ئىبنى مۇخەلخەلنىڭ ساياھەتنامىسى ، سىجىلىيىلىك ئىدىرىسنىڭ جۇغراپىيە كىتابى قاتارلىق ئەسەرلەردە « تاغازغاز » ، « توغۇزغۇز » دېيىلگەن لەرنى غەرب تارىخچىلىرى ئۇيغۇرلاردۇر ، بۇنىڭ تارقالغان

زېمىنى خارەزىمغىچە يەتكەن ، دەپ ھېسابلايدۇ .
دېمەك ، توققۇز ئوغۇز — توققۇز ئۇيغۇر ،
ئوغۇز — ئوغۇر — ئۇيغۇر ھەممىسى بىر ئىلەتنىڭ نامىدۇر .
ئوغۇز خاننىڭ « مەن ئۇيغۇرنىڭ قاغانى » دەپ
جاكارلىغانلىقىمۇ شۇنى كۆرسىتىدۇ .

تۆتىنچى باب

ئېتنىك تەشكىلات ۋە ئىجتىمائىي ھايات

ئابا - ئەجدادلىرىمىزنىڭ ئۇزاق قەدىمكى زاماندىكى ھاياتىغا دائىر يازما مەنبەلەر ناھايىتى ئاز بولغاچقا ، يېقىنقى چاغلاردا تەخمىنەن شۇلار ياشىغان زېمىن دائىرىسىدە تېپىلغان ئارخېئولوگىيەلىك ماتېرىياللار بويىچە قىياسەن پىكىر يۈرگۈزۈش مۇمكىن . خەنزۇچە تارىخىي مەنبەلەردە ، ئۇيغۇرلارنىڭ بىۋاسىتە قەدىمكى ئەجدادلىرى دىگىلىن ~ دىلار دەپ ئېنىق قەيت قىلىنغان . مەزكۇرنى يىپ ئۇچى قىلغان ھالدا قەدىمكى ئابا - ئەجدادلىرىمىزنىڭ ئىجتىمائىي ھاياتى ۋە ياشاش تەرىزلىرىنى قېدىرىپ كۆرەيلى .

« ۋېي مۇختەسەرنامىسى » نىڭ « غەربىي رۇڭلار تەزكىرىسى » دە دىگىلىنلەر ھەققىدە مۇنداق بىر مەلۇمات بار : « دىگىلىن ئېلى قاڭخۇينىڭ شىمالىدا ، ئالتە تۈمەن ئەسكىرى بار ، چارۋىچىلىق قىلىدۇ . . . شىمالىي دىگىلىنلەر ئۇيسۇنلارنىڭ غەربىدە . . . ئۇيسۇن ئاقساقاللىرىنىڭ دېيىشىچە ، شىمالىي دىگىلىنلەردە ئات پاچاقلار ئېلى بار . بۇ ئادەملەرنىڭ ئاۋازى خۇددى غازنىڭكىدەك ئاڭلىنىدۇ . تىزىنىڭ ئۈستى — بويى ۋە بېشى ئادەم سىياقىدا . تىزىدە

نىڭ تۆۋىنى تۈكلۈك بولۇپ ، ئاتنىڭ پاچىقىغا ئوخشاپ-
 دۇ . ئات مىنمىسىمۇ خۇددى ئاتتەك ئىلدام ماڭىدۇ . ئا-
 دەملىرى باتۇر - ساغلام ۋە ئۇرۇشتا جەسۇر . « مۇشۇ
 مەزمۇندىكى سۆزلەر » تاغ - دەريالار بايانى » نىڭ 18 -
 جىلدىدىمۇ يېزىلغان : « دىڭلىن ئېلى بار ، خەلقنىڭ
 تۇرقى مۇنداق : تىزىنىڭ تۆۋىنى تۈكلۈك ، ئات پاچاق ،
 تېز ماڭىدۇ . » ئات مەدەنىيىتىنى ياراتقان بۇ قەۋملەرنى
 ئات سىياقىدا تەسۋىرلىگەنلىكىدىن مەزكۇر قەۋملەرنىڭ
 ئىجتىمائىي فورماتسىيە ھالىتىنى قىياس قىلىۋالغىلى
 بولىدۇ . بۇ دىڭلىنلەرنىڭ شەرقىي جەنۇبىي قوشنىسى
 بولغان خۇاشيالار (خەنزۇلارنىڭ ئەجدادى) نىڭ يېزىپ
 قالدۇرغان مەلۇماتى . بۇ مەلۇمات بۇنىڭدىن تەخمىنەن
 2500 يىل ئىلگىرى ياشىغان سالنامىچىلارنىڭ خەلق ئار-
 ئىلگىرىكى چاغلاردىكى ئاھالىدىن ئاڭلىغانلىرىغا ئاساسەن
 يېزىلغان . بۇ قەۋملەر غەربىي جۇ دەۋرى (مىلادىيىدىن
 ئىلگىرىكى 1066 — 770 - يىللىرى) دە « غەربىي
 رۇڭلار » دەپ ئاتالغان . چاناقلارغا يېزىلغان بايانلاردا
 « رۇڭ » نى « كەسمەك » ، « چاپماق » دەپ يەش-
 كەن ، يەنى « ئۇرۇش - سوقۇش » ، « ئۇرۇشقا » دې-
 گەن مەنىلەرنى بىلدۈرگەن . دەرۋەقە ، بۇ نام ھازىرقى
 جۇڭگونىڭ غەربىي شىمالىدا ياشىغان مىللەتلەرنىڭ ئۆز-
 لىرىنىڭ ئاتىشى بولماستىن ، غەربىي جۇ ھۆكۈمران تەبى-
 قىسىنىڭ ئاتىشى ئىدى . شاڭ دەۋرىدە بولسا (مىلادىيىدىن
 ئىلگىرىكى 1711 — 1066 - يىللىرى) شىمالىي ۋە غەربىي
 قوشنا قەۋملەرنى « گۇي » (جىنلار) دەپ ئاتىغان .

« خەت - بېتىك شەرھى » دە چۈشەندۈرۈلۈشىچە ،
« گۇي » ئىروگلىفى سىن - تۇرقىنى بىلدۈرىدۇ .
« تۇرقى چىنغا ئوخشايدىغان ئادەملەر » دېمەكتۇر .
« گۇيلار ماكانى » دېگەن نامنىڭ كېلىپ چىقىشى : مەز-
كۇر ئادەملەرنىڭ قىياپىتى غەلىتە كۆرۈنگىنى ئۈچۈن ،
سىن - تۇرقىغا قاراپ كەمىستىپ قويۇلغان نام ئىكەن . يەنى
ئوتتۇرا ئىقلىمدىكىلەر (جۇڭگولۇقلار) شىمالىي قوشنى-
لىرىغا قويغان بەدىنامدۇر . ئۇنىڭدىن كېيىن ، بۇ قەۋملەر
قىزىل دىلار دەپ ئاتالغان . چۈنچىۈ (« يىلنامىلار »)
دەۋرىدە شىمال ۋە غەربتىكى قوشنا قەۋملەرنى يىغىشتۇ-
رۇپلا « شىمالىي دىلار » دەپ ئاتىغان .

بۇ بايانلاردىن « دى » ياكى « دىڭلىن » دېيىلگەن
قەۋملەرنىڭ ئىپتىدائىي جەمئىيەتتىكى (ئەمما قەبىلە -
قەبىلە بولۇپ ياشاۋاتقان) ھالەتلىرىنى دەسلەپكى قەدەمدە
بىلىۋالغىلى بولىدۇ . يۇنان مۇئەللىپلىرىنىڭ يېزىشىچە ،
قەدىمكى پارس ئاخمانييلار دەۋرىدە ، ئامۇ دەرياسىنىڭ
كەينى (شەرقىي) دىكى تۈزلەڭلىكلەردە ياشىغۇچى
قەۋملەردىن بىرىنى « دېبرىك » ياكى « تېگرىك » دەپ
ئاتىغان . ھىرودوتنىڭ كەمتۈك تارىخنامىسىدا قەيت
قىلىنىشىچە ، « ئۇلار ھەم ئاتتا ، ھەم پىيادە ئۇرۇشىدۇ ،
ئۇلار ئۇرۇشنىڭ ھەر ئىككى ئۇسۇلىنى بىلىدۇ . ئوقيا ۋە
نەيزىلەر بىلەن ئۇرۇشىدۇ ؛ ئادەتتىكى ياراغلار ۋە ئايپال-
تىلار بىلەن قوراللانغان . ئۇلارنىڭ بارچە بۇيۇملىرى ئال-
تۇن ۋە مستىن ئىشلەنگەن : نەيزە ، يا ، ئايپالتىلار مستىن
ياسالغان ؛ باش كىيىملىرى ، بەلباغلىرى ، قېيىشلىرىنىڭ
توقا - نەقىشلىرى ئالتۇن بىلەن بېزىتىلگەن . ئۇلارنىڭ

ساۋۇتلىرى مستىن ، ئىگەر - جابدۇق ، نۇختا - يۈگەن ،
سۇلۇق - ئېغىزدۇرۇق ، بۇرۇندۇق ، تۆشلۈكلەر ئال-
تۇندىن . . . ئۇلاردا ئالتۇن ، مىس ناھايىتى كۆپ ئى-
كەن . . . »

خەنزۇچە مەنبەلەردە يېزىلىشىچە ، قىزىل دىلاردىن
بىر قىسمى ئۇزاقچىچە بىر-ماكاندا تۇرۇپ ، قوپال ئېكىنچى-
لىكتىن بارا - بارا رەسمىي دېھقانچىلىق باسقۇچىغا ئۆت-
كەن . « زوچيۇمىڭ تەزكىرىسى » دە ئېيتىلىشىچە ، قىزىل
دىلار دېھقانچىلىق بىلەن شۇغۇللىناتتى .

غەربىي رۇڭلارنىڭ سىن - تۇرقى باشقا قەۋملەر-
دىن پەرقلىنەتتى . شەنشى ئۆلكىسىنىڭ جۇيۇمەن دېگەن
يېرىدىن ئىككى ئەر كىشىنىڭ سۆڭەكتىن ئويۇلغان كال-
لىسى تېپىلغان . سىياقىدىن كۆزلىرى چوڭقۇر ، قاڭشار-
لىق ھەم ساقاللىق بولۇپ ، جۇ ئاھالىسىنىڭ قىياپىتىگە
ئوخشىمايدىكەن . ئارخېئولوگلارنىڭ تەھلىلىچە ، بۇ
« جىنلار » دەپ ئاتالغان قەۋمنىڭ قىياپىتى ئىكەن .
جۇ - دېھقانچىلىق ئېلى بولۇپ ، ئۇنىڭ بازىسى ھازىرقى
شەنشىنىڭ جەنۇبىدا ئىدى . غەربىي رۇڭلار ھازىرقى
شەنشى - گەنسۇنىڭ غەربىدىكى يەرلەرگە ئورۇنلاشقا-
ندى .

ئارخېئولوگلار ئالتاي ۋە بايقال تەرەپلەردىن بىر-
مۇنچە تېپىنىدىلارنى قېزىپ تاپقان . ئالتاي تەرەپتە دېنى-
سوۋسكىي دەپ نام قويۇلغان غاردا قەدىمكى ئادەملەرنىڭ
تۇرالغۇ جايىدىن كىرىمىي يالپاق گرانىت ۋە ياۋايى ھايۋان
سۆڭەكلىرىدىن ياسالغان ئىش قوراللىرى ، جۈملىدىن ھەر
خىل نەقىشلىك ساپال بۇيۇملار تېپىلغان . ھەممىدىن مۇ-

ھىمى شۇكى ، بايقال تەرەپتە بىر تاش گۆر (تەخمىنەن مىلادىيىدىن ئىلگىرى 3 — 2 ئەسىردىن بۇرۇن) دىن تۆمۈردىن سوقۇلغان يۈگەن ئېغىزدۇرۇقى تېپىلغان . سىبىرىيىنىڭ جەنۇبى ۋە غەربىدە ياشىغان بۇ قەۋملەر ئىشلىتىدىغان قورال - سايمانلىرىغا ئاجايىپ بۇقا ۋە ئاساتىر - دىكى ھايۋانلارنىڭ شەكىللىرىنى ئويغانىكەن .

« تارىخنامە » نىڭ « چەۋەنداز سانغۇن تەزكىرىسى » دە يېزىلىشىچە ، شىمالدا ھۇنلارغا قارشى بىر قىسىم ئاتلىق لەشكەرلەر بىلەن « تامغان تېغى بويىدىكى شەھەرگىچە بېرىپ ھۇنلار توپلىغان ھەربىي ئاشلىقنى ئولجا ئالدى ، قوشۇن بىر كۈن تۇرۇپ ، قايتا چاغدا ئۇلارنىڭ شەھىرىگە ئوت قويۇپ ، قالغان ئاشلىقنى كۆيدۈرۈۋەتتى » . يەنە « ھۇنلار تەزكىرىسى » دە يېزىلىشىچە ، « ۋېيلىۋى (ئۆرتلۈگ) تەڭرى قوتۇكەڭرۈگە قۇدۇق كولاش ، سېپىل سوقۇش ، ئۈكەك - تۇرالار سېلىپ ئاشلىق يىغىش كېرەك ، دەپ پىلان كۆرسەتكەن » (دىڭلىنلەرنى ھۇنلار بويسۇندۇرغاندىن كېيىن ، ئۆرتلۈگنى دىڭلىنلەرگە پادىشاھ قىلغانىدى) . دېمەك ، دىڭلىنلەر شەھەر - سېپىل سېلىش ۋە دېھقانچىلىقنى ھۇنلاردىن ئىلگىرى بىلەتتى .

بۇ پاكىتلاردىن مەلۇمكى ، دىڭلىنلەر (تېڭرىك) تىغراق ياكى دېرىكلىر (تۇران زېمىنىدا شەكىللەنگەن ئوتلاق مەدەنىيىتىنى ياراتقان قەۋملەردىن بىرى) دۇر . بۇ قوۋم مىلادىيىدىن خېلى ئىلگىرىلا ئىپتىدائىي جەمئىيەتتىن سىنىپىي جەمئىيەتكە كۆچكەن ۋە دۆلەتنىڭ دەسلەپكى ئۈندۈرمىسىنى ۋۇجۇدقا كەلتۈرگەنىدى . تارىم

بويىدىكى قەدىمكى قەۋملەر (ئۇيغۇرلارنىڭ ئېتىنىك تەر-
كىبىگە كىرىپ سېتىپ كەتكەن ئارىيان تىپلىق ساكلار ۋە
ئالتاي تىلى سىستېمىسىغا مەنسۇپ گۇزلار) مىلادىدىن
1000 يىللار ئىلگىرىلا شەھەر بەگلىكلىرىنى ۋۇجۇدقا كەل-
تۈرگەنىدى . بۇنى تارىخىي يازما مەنبەلەر ۋە ئارخېئولو-
گىيلىك تېپىندىلار ئاللىقاچان ئىسپاتلىغان .

ئابا - ئەجدادلىرىمىزنىڭ قەدىمكى مەدەنىيەت دە-
رىجىسىنى ئېنىقراق تەسەۋۋۇر قىلىش ئۈچۈن ، ئۇلارنىڭ
قەدىمكى ئېتىنىك تەشكىلاتىنى ، يەنى ئائىلە ، قەبىلە ۋە ئەل
تۈزۈلمىسىنى تەكشۈرۈپ كۆرەيلى .

قەدىمكى ئابا - ئەجدادلىرىمىز ئىپتىدائىي جەمئ-
يەتنىڭ ئاخىرقى باسقۇچىدا ، بىر ئۇرۇق بىر جامائەتتە
بولۇپ ياشاش ھالىتىدىن ئۆي ، ئوبا ، ئوتاغ ، قونۇم ، ئۇ-
لۇش ، تۆز - يۇرت ، ئەل بولۇپ ياشايدىغان سىنىپىي
جەمئىيەتكە كۆچكەن ۋە بۇنىڭغا مۇناسىپ ھاكىمىيەت
شەكىللىرىنى ۋۇجۇدقا كەلتۈرگەن . بۇنى ئېنىقراق
بىلىش ئۈچۈن ، ئابا - ئەجدادلىرىمىزنىڭ ئۇرۇغ - تا-
رىخ ① تۈزۈلمىلىرى بىلەن تەپسىلىي تونۇشۇشقا توغرا
كېلىدۇ .

1. ئائىلە

لۇغەت كىتابلىرىدا ئائىلىگە مۇنداق شەرھىي بې-
رىلگەن : قانداشلىقنى ئاساس قىلغان ئىجتىمائىي تۇرمۇش

① ئۇرۇغ - تارىخ - ئاپتورنىڭ تەكلىپى بويىچە ، « ئۇرۇق - تارىخ »
دېيىلمەي ، « ئۇرۇغ - تارىخ » دەپ ئېلىندى - مۇھەررىردىن .

تەشكىلاتىنىڭ بىر خىل شەكلى — ئائىلە . خۇسۇسىي مۈلۈكچىلىك پەيدا بولغاندىن كېيىن ، بىر ئەرگە بىر خوتۇنلۇق تۈزۈمىدىكى يەككە ئائىلە شەكىللەنگەن . ئائىلە بولۇپ شەكىللىنىش ئۈچۈن قاياشلار ۋۇجۇدقا كېلىشى شەرت . قاياش — نىكاھلىنىش ۋە قانداشلىق مۇناسىۋىتى بىلەن شەكىللەنگەن ئىجتىمائىي بىرلىكتۇر . ئالدى بىلەن ، ئانا نەسەبىدىكى چوڭ قاياشلار ، ئۇنىڭدىن كېيىن ئاتا نەسەبىدىكى چوڭ قاياشلار ۋۇجۇدقا كەلگەن .

قاياشلار ئۇرۇقتىن تارقىلىدۇ . دەسلەپكى ئۇرۇقلار ئىپتىدائىي جامائە دەۋرى (كونا تاش قوراللار دەۋرىنىڭ ئاخىرى) دە ۋۇجۇدقا كەلگەن . مەھمۇد قەشقەرى « تۈركىي تىللار دىۋانى » دا مۇنداق چۈشەندۈرگەن : « ئۇرۇغ — يەرگە چېچىلىدىغان دانىمۇ ئۇرۇغ دېيىلىدۇ . . . يېقىن تۇغقانلارمۇ شۇنىڭغا ئوخشىتىپ لىپ ئۇرۇغ — تارىخ دېيىلىدۇ . » ئۇرۇغ — تارىخ — بىر ئۇرۇغدىن تارالغان دېگەنلىكتۇر .

يازما تارىخى ئۇزۇن بولغان خەنزۇ ، گرىك — يۇنانلاردىكى ئەھۋالغا سېلىشتۇرۇپ كۆرىمىلى :

تارىخىي يازما مەنبەلىرى ئەڭ كۆپ بولغان خەنزۇلاردا « فامىلە » ۋە « جەمەت » ناملىرىنىڭ پەيدا بولۇشىدىنمۇ قەدىمكى ئائىلە — جەمەت ئەھۋالاتىنى نىسبەتەن لەشتۈرگىلى بولىدۇ . ئۇزاق قەدىمكى زاماندا « فامىلە » (شىڭ 姓) بىلەن « جەمەت — ئۇرۇق » (شى 氏) مەنا جەھەتتىن پەرقلىنگەن . خەنزۇلاردا ئەڭ قەدىمكى فامىلەلەر خەتنىڭ « 女 » (ئايال) يان بۆلىكىدىن تەركىب تاپقان بولۇپ ، شىڭ خېتى « 女 » بىلەن « 生 »

(شېڭ — تۇغماق) ئىككى خەتتىن تۈزۈلگەن . تەخمىنەن ئانىلىق قايىش جەمئىيىتى دەۋرىدە ، كىشىلەر ئايرىم - ئايرىم فامىلە بىلەن ئاتالغان بولسا كېرەك . دەسلەپكى فامىلە بىر جەمەتنىڭ بەلگىسى بولغان ، بۇ ئايرىم شەخس - كىمۇ مەنسۇپ ئەمەس ، ئائىلىۋى نەسەپكىمۇ مەنسۇپ ئەمەس ، بەلكى مەلۇم بىر قايىشنىڭ بەلگىسى ھېسابلانغان . « شى » (氏) بولسا ، « فامىلە » دىن ئايرىلىپ چىققان . « زوچىۋىڭ تەزكىرىسى » دىكى شەرھىي بويىچە : « فامىلە — تۇغماق دېمەكتۇر ، بۇ ئەجداد بولىدۇ - دە ، ئۇنىڭدىن بىر - بىرى ۋۇجۇدقا كېلىدۇ ، ئەۋلادى يۈزلىگەن نەسەپكە يەتسىمۇ ، دەسلەپكى فامىلە (姓) ئۆزگەرمەيدۇ . < زۇ > (族 ، ئۇرۇغ - تارىخ) مەنسۇپ دېمەكتۇر ، پەرزەنت - ئەۋلاد بىر - بىرىگە باغلىنىپ ماڭىدۇ . بۇنىڭ باشقا تارماقلىرى ئۆز ئالدىغا بىر ئۇرۇغ - جەمەتنى ۋۇجۇدقا كەلتۈرىدۇ . »

قەدىمكى يۇنان ۋە رىملىقلاردىمۇ « كلان » (كەچىك گۇرۇھ ، ئائىلە) دىن « گېن » (مەنبە ، نەسل ، نەسەب) كېلىپ چىققانىكەن .

قايىش ئەسلى قاداش دەپ ئاتالغان . قاداشنىڭ تۈپ نومۇرى « قا » دۇر . كلاۋسون « تۈركىي تىلنىڭ ئېتىمولوگىيىلىك لۇغىتى » دە ، قەدىمكى ئۇيغۇرچە ھۆججەتلەرگە ئاساسەن قاداشنى « فامىلە ۋە جەمەت (نەسل - نەسەپ) » دەپ يەشكەن . « قەدىمكى ئۇيغۇرچە تېكىستلار » نىڭ Ⅲ قىسمىدىن مۇنداق مىسال كەلتۈرگەن : « قامىن قاداشىمىن ، قاسى قاداشى قا قاداشقا تارتىنغۇچى بولۇر » (« مېنىڭ ئائىلىۋى جەمەتىم بولسۇن

ياكى باشقىلارنىڭ ئائىلىۋى جەمەتى بولسۇن ، ئۆزلىرىنىڭ نەسلى - نەسەبىنى تارتىدۇ » .
« قۇتادغۇبىلىك » نىمۇ « قا - قاداش » ئىشلىدىغان تىلگەن بېيىتلار خېلى كۆپ ، شۇلارنىڭ بىرىدە :

يارىشقۇ كەرەك قا - قاداشلار بىلە ،
قاتىلغۇ كەرەك ئەش ئاداشلار بىلە .

تۈركولوگ كلاۋسون لۇغىتىدە ، تۈركىي ھۆججەتلەرگە ئاساسەن « قا » سۆزىنىڭ ئەسلى مەنىسى « قاچا » ، « تومۇر » ، كۆچمە مەنىسى « قامىلە » ، « تۇغقان » دېگەنلىك بولىدۇ ، دەپ يەشكەن . بۇ ھەقتە ، مەھمۇد قەشقەرىنىڭ « تۈركىي تىللار دىۋانى » غا مۇراسىمەت قىلساق ، مانا مۇنداق ئېنىق چۈشەنچىگە ئىگە بولىدۇق : « تۈدەش » دېگەن سۆزنى « تۇرداش نەرسە ، بىر - بىرىگە ئوخشىمايدىغان بىر جىنىستىن بولغان نەرسە - لەر » دەپ ئىزاھلاپ كېلىپ ، « داش » قوشۇمچىسىدىن « قارىنداش » ، « ئەمىكداش » ، « يەرداش » (بىر يەر - لىك) دېگەندەك سۆزلەر ياسىلىدىغانلىقىنى كۆرسەتكەن ؛ جۈملىدىن « يېقىن تۇغقان قاداش دېيىلىدۇ . بۇ سۆزنىڭ ئەسلى قاچا دېگەن مەنىدىكى (قا) سۆزى بولۇپ ، ئۇ - نىڭغا (داش) قوشۇلغاندا ، بىر قاچىدا ، يەنى ئانىنىڭ قارىنىدا بىللە ياتقان بولىدۇ .

« قا » دېگەن سۆز تومۇرىدىن « قاپ » ، « قاي » ، « قاڭ » سۆزلىرى تۈۈرلىنىپ چىققان ؛ « قاپ — ئانىنىڭ قورسىقىدا بالىنى ئوراپ تۇرىدىغان قاپ » ، « قاپ (كۆچمە مەنىدە) — تۇغقان ؛ ئول مەنىنىڭ

بىرلە ئۇياقاپ ئول (ئۇ مەن بىلەن بىر قورساقتىن چۈش-
كەن يېقىن تۇغقان) « (تۈركىي تىللار دىۋانى » ، 3 -
توم .)

« قاي » سۆزى « ئانىغا يېقىن » ، « ئانا جۈملە-
سىدىن » دېگەن ئۇقۇم ئاساسىدا ، « بويىغا يەتكەن قىز »
دېگەن مەنىنى بىلدۈرگەن ، شۇڭا ياتلىق قىلىنىدىغان
قىز « قايلىق » دەپ ئاتالغان . بۇ سۆز 15 - ئەسىردىمۇ
كەڭ قوللىنىلغان . مەسىلەن ، ئەلىشىر ناۋائىي « لەيلى ۋە
مەجنۇن » داستانىدا مۇنداق يازغان :

بىر قايلىقى بار ئىمىش پەرىۋەش ،
باشىدىن ئاياغى لەتىفۇ دىلكەش .

« قاك » قەدىمكى تۈركىي تىلدا « ئاتا » دېگەن-
لىكتۇر . بۇ سۆزلەردىن شۇنى پەرمەز قىلىشقا بولىدۇكى ،
« قا » « قاپ » سۆزلىرى « ئانىنىڭ قارنى » ئۇقۇمىنى
بىلدۈرگەنلىكى ئۈچۈن ، « ئانىلىق ئائىلە » (ئانا ئاساس-
لىق ئورۇن تۇتقان ئائىلە) نى كۆرسەتسە ، « قاك » ۋە بۇ
سۆزدىن تۈرلەنگەن « قاڭداش » سۆزلىرى « ئانىلىق ئا-
ئىلە » (ئاتا ئاساسلىق ئورۇن تۇتقان ئائىلە) نى كۆرسى-
تىدىغانلىقى مەلۇم . مەھمۇد قەشقەرى « تۈركىي تىللار
دىۋانى » دا « قاڭداش » سۆزى « قانداش » مەنىسىنى
بىلدۈرىدىغانلىقىنى يازغان . بۇ مەنىگە ئاساسلانغاندا ،
« ئاتا قېنىدىن بولغان » ، « قاك پۇشتى » (ئاتا پۇشتى)
دېگەن ئۇقۇم ئاڭلىنىدۇ . « قاڭداش — قانداش . قاڭداش
قاداش — ئاتىسى بىر ، ئانىسى باشقا قېرىنداشلار . » ماقالدا
مۇنداق كەلگەن : « قاڭداش قۇما ئۇرۇر ، ئىگىدىش ئۇرۇ

تاتار — ئاتا بىر ، ئانىسى باشقا قېرىنداش چىقىشالمايدۇ ،
 ئانا بىر ئاتا باشقا قېرىنداش قوللىشىدۇ » (« تۈركىي
 تىللار دىۋانى » ، 3 - توم) . ئائىلە ئىپتىدائىي جەمئىيەت
 دەۋرىدە تەبىئىي يۇسۇندا پەيدا بولغان ، دەسلەپ ئائىلىق
 ئائىلە پەيدا بولغان . ئائىلىق ئائىلە باسقۇچىدا نەسەب ئانىغا
 باغلىناتتى . بۇنداق ئائىلىدە توڭۇرلار ، يەنى ئانا تەرەپتىن
 بولغان قاداشارلار بولاتتى . بالا ئۆز ئانىسىنىڭ توتېمىغا ۋا-
 رىسلىق قىلاتتى ؛ بالىنىڭ ئاتا بىلەن ھېچقانداق قايىشلىق
 مۇناسىۋىتى بولمايتتى . ئائىلىق ئائىلىدە ئاچىق — ياشتا
 چوڭ بولغان ، يەنى ئانىنىڭ ئىگىچىسى بالىلارغا ۋە ئۇلار-
 نىڭ ئانىسىغا ھامىيلىق قىلاتتى . ئەمما ، ئۆي - بارقى
 (مۈلۈك) غا ئىگىدارچىلىق قىلمايتتى . ئائىلىق ئائىلە
 توڭۇر تۆركۈن دېيىلەتتى . بۇنداق تۆركۈننىڭ باشلىقى
 « ئۆگە » دېيىلەتتى . ئاتا نەسەبداشلىق باسقۇچىدا ، ئىق-
 تىسادىي تۇرمۇش يىغىم - تېرىم ۋە بېقىمدىن ئىبارەت بو-
 لۇپ ، يىغىم — تەبىئەتتىكى تەييار يېمەكلىكلەرنى
 يىغماق ؛ تېرىم — ئىپتىدائىي زىرائەت تەرىمەك ؛ بېقىم —
 چارۋا مال باقماق ئىدى . ئەرلەر بولسا ، ئاساسلىق ئوۋچى-
 لىق بىلەن شۇغۇللىناتتى .

يېڭى تاش قوراللار دەۋرىنىڭ كېيىنكى باسقۇ-
 چىدا ، ئائىلە تۈزۈمى راۋاجلىنىپ ، ئائىلىق ئائىلە دەرد-
 جىسىگە كۆتۈرۈلگەن . ئائىلىق ئائىلىدە نەسەب ئاتىغا
 باغلىنغان . پەقەت ئاتا تەرەپتىن بولغان قايىشلار بۇنىڭغا
 مەنسۇپ بولغان . قايىشلار ئارا نىكاھلىنىش مەنىسى قىلىن-
 ىغان . ئىقتىسادىي تۇرمۇش جەھەتتە چارۋىچىلىق ئاساس ،
 دېھقانچىلىق قوشۇمچە قىلىنغان . بۇنداق ئائىلە قاڭداش

تۆر كۈن دېيىلگەن .

تۆر كۈن سۆزى ئائىلە مەنسىنى بىلدۈرىدۇ .
مەھمۇد قەشقەرى « تۈركىي تىللار دىۋانى » دا بۇ سۆزنى
مۇنداق ئىزاھلىغان : « تۆر كۈن — ئۇرۇغ — ئايماق ئەزا .
لىرىنىڭ ياكى ئۇرۇغ — تۇغقانلارنىڭ توپلانغان يېرى ؛
ياتلىق قىلىنغان قىزغا نىسبەتەن ئېيتقاندا ، ئاتا — ئانىسى
نىڭ تۆيى . قىز تۆر كۈنگە كەلدى — قىز ئاتا — ئانىسىنىڭ
تۆيىگە كەلدى . »

تۆر كۈنلەرنىڭ بەلگىلىك ئورناقلىرى بولاتتى .
« ئورناق — يەر — ئورۇن ، جاي — تەرەپ » (« تۈركىي
تىللار دىۋانى » ، 1 — توم) . ئاتىلىق تۆر كۈندىمۇ ئاتا بى-
لىن ئانا ئائىلىۋى ئورۇن جەھەتتە تەڭ - باراۋەر ئىدى ،
پەقەت ئىقتىسادىي ۋاسىتىلەرنى يارىتىشتا پەرقلىنەتتى .
ئەمما ، تۆر كۈننىڭ كۈندىلىك تۇرمۇشىنى ئۆتكۈزۈشتە
ئانا ئۆز رولىنى جارى قىلاتتى . ئاتا تۆر كۈننىڭ
باشلىقى ئىدى ۋە ئىچكى - تاشقى مۇئامىلەردە ۋە -
كىل بولاتتى .

ئاتىلىق تۆر كۈندە ، تۆر كۈن باشلىقى « ئا-
غۇن » (ئاغۇن / ئوغان ، يەنى ئىگە ، خوجا) دېيىلەت-
تى . تۆر كۈننىڭ تەركىبى مۇنداق بولاتتى :

ئاغۇن	ئاتا
تۆگە	ئانا
ئەر	خوتۇننىڭ ئېرى
كسى — ئۇراغۇت	خوتۇن
(كىسلەر ئۆز ئىچىگە قۇدۇز - قىرقلارنىمۇ ئالىدۇ .)	

ئوغۇل
قىز
كېلىن

ئۇرى
قىز
كەلىن

تۆر كۈندە « ئوچاق » قەدىرلىنەتتى . چۈنكى ،
ئوچاق مەبۇدىنىڭ ئورنى دەپ قارىلاتتى . بۇ جەھەتتە ، ئا-
تىنىڭ ئوچاققا باغلىق بىر مەبۇدى بولغىنىدەك ، ئانىنىڭمۇ
بىر مەبۇدى بولاتتى (ھازىرمۇ « ئوي - ئوچاقلىق بو-
لۇش » دېيىلىدۇ) . بۇ مەبۇدلار « ئوت ئاتا » ۋە « ئوت
ئانا » دېيىلەتتى . ئوچاقتا ئائىلىنىڭ ھاياتى ۋە روناق تې-
پىشىنىڭ تىمسالى سۈپىتىدە دائىم « قوقاس » ساقلىناتتى .
ئائىلىنىڭ ئوتى مەڭگۈ ئۆچمەسلىكى ئۈچۈن ، ئاغۇن ياكى
ئۆگە قوقاسنى كۈلگە كۆمۈپ قوياتتى ۋە لازىم بولغاندا
كۈلنى ئېچىپ ، پۈۋلەپ ئودغۇچ / ئوزغۇچ قىلاتتى (قىپ-
قىزىل يالقۇنچىغان چوغ « ئوتقاش » دېيىلىدۇ ۋە چوغ-
دەك قىپقىزىل بولغان نەرسە ئوتقاشقا ئوخشىتىلىدۇ) .
قوقاس ئۆچۈپ قالسا ، ئۆز قاياشلىرىدىن تىلەپ ، ئارچا
ۋە ئارتۇچ شېخىدا ئېلىپ كېلەتتى . بۇ ئود-
غۇچ (ئوزغۇچ) ئاتا - بوۋىلىرىنىڭ ئائىلىدە بىللە ياشاپ
تۇرغان ئەرۋاھى ۋە ئائىلىنىڭ شۇ چاغدىكى ئەھۋالىنىڭ
تىمسالى ھەمدە مەبۇدى (تىۋىنغۇچىسى) ھېسابلىناتتى .
ياۋروپا سەبىياھ ۋە جەمئىيەتشۇناسلىرىدىن گرېناردنىڭ
ئالتاي - تۇۋا ھەم ياقۇتلارنى تەكشۈرگىنىدە ، « ئوت
ئاتا » ۋە « ئوت ئانا » نىڭ تىمسالى سۈپىتىدە بىر قانچە
سەنەم (بۇت) لەرنىڭ ۋۇجۇدقا كەلگەنلىكىدىن مەلۇمات
بەرگەن .

ئائىلىق ۋە ئائىلىق ئائىلىلەردىن ئوي - ئوچاقلىق
ئائىلە ئايرىلىپ چىققان ، بۇنداق ئائىلە ئۆيلىنىشنىڭ نە-
تىجىسى بولۇپ ، ئۆي - بارق ياكى ئۆز ئالدىغا ئۆي - ئو-
چاق ئىگىسى بولغانلىقىنى بىلدۈرەتتى . ئادەتتە ، ئۆيلىنىش
يېشىغا يەتكەن يىگىت ئائىلە قاياشلىرىنىڭ كېڭىشىدىن
ئۆتەتتى . كېڭەش يىگىتنىڭ ھالىغا قاراپ ، بىرەر قەھرىد-
مانلىق كۆرسىتىشنى تەلەپ قىلاتتى ، يەنى بىرەر
يولۋاس ، قاپلان ياكى يەل بۆكە (يەل مۈڭگۈز ياكى
ئەجدىھا) نى ئوۋلاپ كېلىشنى شەرت قىلاتتى . ئۆي -
ئوچاق ئايرىپ چىققاندىن كېيىن ، يىگىت ئاتا ئو-
چىقى (ئۆي - بارقى) دىن بىر ئۈلۈك (ئۈلۈش) ، قىزمۇ
« يۇمۇش » نامى بىلەن بىر ھەسسە ئالاتتى . بۇلار بىر
« چىگ » (ھويلا - قورۇ) دائىرىسىدە ئوتاغ قۇراتتى .
بۇلار ۋە بالىلىرى « ئۇيا قاداش » دەپ ئاتىلاتتى . يېڭى
قۇرۇلغان ئائىلىنىڭ قونۇمى (تۇرالغۇسى) نى « ئاق
ئۆي » دەيتتى ، يەنى يېڭىدىن ئۆيلەنگەن يىگىت - قىز
ئۈچۈن يېڭى ئۆي - « يېڭى چېدىر » تىكلەيتتى . قە-
دىمكى ئاتا - بوۋىلىرىمىز « ئۆكۈز » (ئۆگۈز) نى قە-
دىرلىگەنلىكى ئۈچۈن ، يېڭى ئائىلىدە ئىككى سەنەم
بولاتتى : بىرى ، ئوڭ ياقتا قىسراق ئەمچەكلىك سەنەم ،
يەنە بىرى ، سول ياقتا ئىنەك ئەمچەكلىك سەنەم قوبۇلات-
تى . ئوڭدىكىسى ئەرنىڭ ، سولدىكىسى خوتۇننىڭ
تىمسالى قىلىناتتى . بۇنداق « ئۇيا » لاردىن ۋۇجۇدقا
كېلىپ كۆپەيگەن « تويغۇن / تويگۇن » (ئەۋلاد)
لار « ئۇرۇغ - تارىخ » (بىر ئۇرۇغدىن تارالغانلار) دەپ
ئاتىلاتتى . ئۇرۇغ - تارىخلارنىڭ بىر « تۆز » (كەڭ دا-

ئىرە (ئىچىدە بىر مۇنچە ئوتاغلىرى بولاتتى) كېيىنكى چاغلاردا ئەل — مەملىكەت شەكىللەنگەندە بولسا ، ئون ئوتاغ بىر مەمۇرىي بىرلىك ھېسابلانغان . ئادەتتە ، ئوتاغ قۇرۇپ ئولتۇرغانلار « ئوبا » — جەمئىيەتنىڭ كىچىك بىرلىكى ھېسابلىناتتى . شۇڭا ، ئوبا كىچىك گۇرۇھ دېمەكتۇر . ئەسلىدە ئوبا بىر قونۇمدىن ئىككىنچى بىر قونۇمغا كۆچكەن ئۆي — چېدىرلارنىڭ توپى ئىدى .

ئېتنوگرافلار 20 — ئەسىرگىچە ئىپتىدائىي جەمئىيەت باسقۇچىدا ياشاۋاتقان قەبىلىلەرنى تەكشۈرۈپ ، ئۇرۇغ — تارىخلارنىڭ ھوقۇق ۋە مەجبۇرىيەتلىرىنى مۇنداق قىياس قىلغان : (1) ئۆزلىرىنىڭ سەردار ۋە ئاقساقاللىرىنى سايلاش ۋە ئۇلارنى ئېلىپ تاشلاش ھوقۇقى بولغان ؛ (2) ئۇرۇغ — تارىخ ئىچىدە نىكاھلىنىش مەنىسى قىلىنغان ؛ (3) ئۆلگۈچىنىڭ مۈلكى ئۇرۇغ — تارىخقا قالغان ؛ (4) ئۇرۇغ — تارىخ ئەزالىرىنىڭ بىر — بىرىگە ياردەم قىلىش ۋە بىر — بىرىنى قوغداش مەجبۇرىيىتى بولغان ؛ (5) ئۇرۇغ — تارىخنىڭ ئۆز ئەزالىرىغا ئات قويۇش ھوقۇقى بولغان ؛ (6) يات ئۇرۇغ — تارىخ كىشىلىرىنى ئاسراندى ئوغۇل قىلىۋېلىش ھوقۇقى بولغان ؛ (7) ھەر — بىر ئۇرۇغ — تارىخنىڭ ئومۇمىي دىنىي بايرىمى بولغان ؛ (8) ئۇرۇغ — تارىخنىڭ ئومۇمىي قەبرىستانلىقى بولغان ؛ (9) ئۇرۇغ — تارىخنىڭ دېموكراتىك تەشكىلى كېڭەش — مىسى بولغان .

تۆركۈن ۋە ئۇيا — قاداشلارنىڭ ، يەنى ئائىلە ئەزالىرىنىڭ ۋە قاداش ئۇرۇغ — تارىخلارنىڭ تۇغقانچىلىق مۇناسىۋەتلىرىنى بىلدۈرىدىغان ناملارنى قەدىمكى ئەجدادلىرىمىز

رىمىز ئاللىقاچان ئىجاد قىلغانىدى . بۇ ناملار ئارقىلىق ،
قاداشلار ئارا تۇغقانچىلىق مۇناسىۋەتلىرى ئېنىق پەرقلەن
دۈرۈلگەنىدى . ناھايىتى ئۇزاق ئۆتمۈشتە يارىتىلغان تۇغ
قانچىلىق ناملارنىڭ تولىسى ھازىرمۇ جانلىق تىلىمىزدا
قوللىنىلماقتا .

ئاتا (قاك) ، ئانا (ئۆگە ، ئوغۇز ۋە قارلۇقلاردا
ئاپا) ، ئاقا ~ ئاغا (ئاكا) ، ئىنى ، ئەچە (ئەگە ، يەنى
ئاچا ، ھەدە ، گاهىدا ئەگە بىلەن ئەچە قوشى سۆز قىلىنىپ
« ئېگىچە » دەپمۇ ئاتىلىدۇ) ، سىڭىل (ئاچا ، سىڭىل ،
قېرىنداش ھەمىشەردۇر) ، ئۇرى (ئوغۇل ، گاهىدا
پەرزەنت مەنىسىدە) ، قىز . . . ئەچى ~ ئېچى ~ ئەچۈ
(ياشتا چوڭ بولغان ئەر تۇغقان ؛ مەڭگۈ تاشلاردا :
ئەچۈم - ئابام - ئاتا - بوۋام دەپ يېزىلغان) ، ئابا ~ بابا
(چوڭ ئاتا) ، ئاباغا (چوڭ ئاتىنىڭ ئەر بىر تۇغقانلىرى :
چوڭ ئاباغا ، كىچىك ئاباغا) ، ئاتاغا > تاغا (ئاتىنىڭ ئەر
بىر تۇغقانلىرى : چوڭ تاغا ، كىچىك تاغا) ، ئاناغا (ئانى
نىڭ ئەر بىر تۇغقانلىرى) ، ئاچىق (ئانىنىڭ ياشتا چوڭ
بولغان ئايال بىر تۇغقانلىرى ، بۇنىڭ ئورنىدا ھازىر ئە -
رەبچىدىن قوبۇل قىلىنغان نام - ئەممە (ھامما ،
ھامما ، ئاچا) ، كۈكۈ ~ كۈكۈي (ئانىنىڭ بىر تۇغقان
سىڭىلىسى) ، تۇرۇن (ئەرەبچىدىن قوبۇل قىلىنغانى -
بىرە) نەۋرە ؛ بۇ « يېگەن » دەپمۇ ئاتالغان . ئېھتىمال ،
ئوغۇلدىن بولغان نەۋرە - تۇرۇن ، قىزدىن بولغان
نەۋرە - يېگەن دەپ ئاتالغان بولسا كېرەك) ، تۇڭگۇر
(ئەرگە نىسبەتەن خوتۇن تەرەپتىن بولغان تۇغقانلار ،
يەنى خوتۇننىڭ قېرىنداشلىرى) ، كۈبەۋ (كۈيۈغۇل) ،

كېلىن ، قازىن ~ قادىن (قېيىن ~ قېيىنى ، مەسىلەن ، ئەر ياكى خوتۇننىڭ ئاتا - ئانا ۋە بىر تۇغقانلىرى : قېيىن ئاتا ، قېيىن ئاغا ۋە باشقىلار) ، بالىتىر (قېيىن ئاچا) ، بال - دىز (قېيىن سىڭىل) ، جىيەن (بىر تۇغقاننىڭ بال - لىسى) ، چىقان (ھامما ئاچىنىڭ ئوغلى) ، ئۆگەي ياكى قاڭسىق ، قۇدا - باچا ۋە باشقىلار .

قەدىمكى ئابا - ئەجدادلىرىمىز ئۇرۇغ - تارىغلارنى توققۇز توپغۇنغىچە (توققۇز ئەۋلادغىچە) سانايىتتى . غەر - بىي تۈركىي خەلقلەردە بولسا ، يەتتە توپغۇنغىچە سانايىدۇ ، يەنى ئۆزىدىن باشلاپ يەتتىنچى ئەجدادغىچە بىلىشنى تەلەپ قىلىدۇ . جەمەتنىڭ يەتتىنچى بوغۇنغىچە ساناش ئادىتىمۇ بار . توققۇزىنچى ياكى يەتتىنچى بوغۇنغىچە بولغان جەمەتنىڭ ئىچىگە كىرمىگەنلەر « ياتلار » سانىلاتتى - دە ، ئادەتتە قىزىنى توققۇزىنچى ياكى يەت - تىنچى ياتقا بېرىشنى ياكى بولمىسا توققۇزىنچى ياكى يەت - تىنچى ياتتىن قىز ئېلىشنى تەكىتلەيتتى . بۇ ئادەتتىن يەتتە ياكى توققۇز بوغۇننىڭ سىرتىدىن نىكاھلىنىش دې - گەن مەنە چىقىشى مۇمكىن .

2 . قەبىلە

ئۇرۇغ - تارىغلار بىلەن قەبىلە ئوتتۇرىسىدا ئاۋۋال بىر ئۆتكۈنچى تەشكىلات ، يەنى ئوغۇش (فراترىيە) شەكىللەنگەن . ئىككى ئۇرۇغ ئوتتۇرىسىدا تۇغقانچىلىق مۇناسىۋىتى قويۇقلىشىپ ، ئۆز ئارا ئەزالىرىنى ئالماشتۇ - رۇش كۆپەيگەن ، نىكاھ مۇناسىۋىتى بىلەن بىر - بىرىگە ئۆتۈشكەن . نەتىجىدە مۇنداق ئۇرۇغ - تارىغلار ئوتتۇر -

سىدا ئوغۇش شەكىللەنگەن . بۇلار ئوتتۇرىسىدا زىچ ئىق-
 تىسادىي مۇناسىۋەت بارلىققا كەلگەن . بۇ ئوغۇش بارغانچە
 زورايغان ۋە قەبىلە شەكىلىنى ئالغان . مەھمۇد قەش-
 قەرى « تۈركىي تىللار دىۋانى » دا ئىزاھلىشىچە ۋە قە-
 دىمكى ئۇيغۇرچە ھۆججەتلەردىكى ئۇقۇم بويىچە ، ئوغۇش
 سۆزى قەبىلە ، قەۋم ، نەسىل ، جەمەت دېگەن مەنىلەرنى
 بىلدۈرىدىكەن . قەبىلە مەنىسىدە ، بەزى تۈركىي خەلق-
 لەردە « بوي » ۋە « سوي » ئاتالغۇلىرى قوللىنىلغان .
 « بوي » — « بود » نىڭ ئىككىنچى خىل ئاتىلىشى
 بولۇپ ، تۈپ مەنىسى « بوي » (گەۋدە) دېمەكتۇر ؛
 « سوي » ئېھتىمال « بىر سويام يىپ » دېگەن مەنىدىكى
 سۆز بولسا كېرەك . مەيلى « بوي » بولسۇن ياكى « سوي »
 بولسۇن ، ئۇزۇنسى (دىئاخرونىك) غا ئۇلاشقان مەنىنى
 بىلدۈرىدۇ . كۆكى — تېگى — تەھى بىر بوي (بىر
 گەۋدە ، يەنى بىر ئاتا) دىن باشلانغان دېگەن ئۇقۇمنى
 ئىپادىلىسە كېرەك . ئوغۇش بولسا ، ئۇيا — قاداش ۋە
 ئۇرۇغ — تارىغلارنى ، يەنى ئۇزۇنسى ھەم توغرىسى (دى-
 ئاخرونىك ھەم سىنخرونىك) غا ئۇلاشقان ئېتنىك تەر-
 كىبەلەردىن شەكىللەنگەن قەۋمنى بىلدۈرىدۇ .

لۇغەتلەردە چۈشەندۈرۈلۈشىچە ، « قەبىلە » نىڭ
 تەبىرى مۇنداق : قەبىلە — ئىپتىدائىي جەمئىيەتتىكى بىر
 خىل ئىجتىمائىي تەشكىلات . يېقىن قانداش بولغان بىر
 قانچە قاداش (قېرىنداش جەمەت) ياكى ئۇرۇغ — تارىغ
 دىن تەركىب تاپىدۇ ، ئادەتتە قەبىلىنىڭ ئۆز زېمىنى ،
 نامى ، شېۋىسى ، دىنى ۋە ئۆرپ — ئادەتلىرى ، شۇنىڭدەك
 جامائەت ئىشلىرىنى باشقۇرىدىغان ئاپپاراتى بولاتتى .

قەبىلىنىڭ تەركىبىدىكىلەر تۇتقان زېمىن تۆز دەپ ئاتىلاتتى . بۇ تۆزلەردە نۇرغۇن ئوتاغلار ئورۇنلاشقان بولۇپ ، ئون ئوتاغ بىر بىرلىك بولۇپ تەشكىل قىلىنغاچقا ، ئۇنىڭ باشلىقىمۇ ئون ئوتاغ دەپ ئاتالغان . ھەر بىر تۆزدە بىر قانچە ئون ئوتاغ بولۇپ ، قەبىلە تۇتقان ھەر بىر تۆزدە مەخسۇس باشقۇرغۇچىلار بولاتتى . تۆز باشلىقى تۆزۈن ، ئۇنىڭ ياردەمچىسى چوپان دەپ ئاتىلاتتى . دېھقانچىلىق بىلەن شۇغۇللانغان قەبىلىنىڭ جايلاشقان ئورمانلىرى سوزاق (يەنى كەنت ياكى يېزا) دەپ ئاتىلاتتى . سوزاق — ئىپتىدائىي جەمئىيەتنىڭ ئاخىرىدا ، يېزا جامائەسى يېمىرىلگەندىن كېيىن شەكىللەنگەن بولۇپ ، دېھقانچىلىق بىلەن شۇغۇللانغۇچى ئاھالىنىڭ ئىقتىسادىي - ئىجتىمائىي بىرلىكى ئىدى . ھەر بىر قەبىلە مەمۇرىي بىرلىك سۈپىتىدە باغ دەپ ، باغ باشلىقى باغا دەپ ئاتىلاتتى . قەبىلىنىڭ نامى كۆپىنچە ئوغۇشنىڭ شەكىللىنىشىگە ئاساس بولغان ئۇرۇغ - تارىخنىڭ نامى بىلەن ئاتالغان . ئۇرۇغ - تارىخنىڭ نامى بولسا ، ئۇيا - قاداشلار ئارىسىدا ئىززەت ۋە ھۆرمەتكە ئىگە بولغان ياكى قەھرىمانلىق كۆرسەتكەن شەخسنىڭ ئىسمى بىلەن ئاتالغان ؛ ياكى بولمىسا ئۆزلىرى جايلاشقان يەر - سۇلارنىڭ ناملىرى بىلەن ئاتالغان . قەبىلە تەركىبىدىكىلەر تۇتقان تۆزلەردە سۇ - تاغلار بولۇپ ، بۇ سۇ - تاغلارغا تۆزلەردە جايلاشقان ئون ئوتاغ ئۆزلىرىنىڭ ناملىرىنى بېرەتتى . مۇبادا ، باشقا يەرلەرگە كۆچ قىلسا ، شۇ يەردىكى تاغ - سۇلارنىمۇ يەنە شۇ نام بىلەن ئاتايتتى .

ئائىلە - تۆركۈنلەرگە ئايرىلىشتىن ئىلگىرى ۋە

ئائىلە - تۆر كۈنلەر شەكىللەنگەندىن كېيىن ، ئۇزاق بىر مەزگىلگىچە ئۇيا - قاداشلار ئومۇمەن كولىپكىتىپ ئەمگەك قىلاتتى . ئوغۇشنىڭ ئىگىلىگەن تۈزلىرى ، ئورمانلىرى ، يايلاق - قىشلارنى ئوغۇشنىڭ ئورتاق بايلىقى ھېسابلىناتتى ۋە ئوغۇش ئەزالىرى ئارىسىدا تەقسىم قىلىناتتى . سوزاق ۋە تۈزۈنلەر پەيدا بولغاندىن كېيىنمۇ يەر مۈلۈكچىلىكى خۇددى ماركس ئېيتقان دەك ، ئاسىياچە مۈلۈك فورماتسىيىسىدىن ئىبارەت ئىدى . بۇ باسقۇچتا ، « يەر شەخسى مۈلۈك ئەمەس ، شەخسى ئىشغالىيەت ئىدى ، يېزا جامائەسى ئەمەلىيەتتە ھەقىقىي مۈلۈكدار ئىدى . شۇڭا ، مال - مۈلۈك ئومۇمىي جامائەت يەر مۈلۈكى سۈپىتىدەلا مەۋجۇت ئىدى » (ماركس) .

كۈندىلىك ئالاقە قورالى بولغان تىلمۇ بالدۇرقى تار دائىرىدىكى ئۇيا - قاداشلىق لەھجە (ژارگون) دىن تەرىققىي قىلىپ ، ئۇرۇغ - تارىخلارنىڭ لەھجىلىرىدىن بىرى ئاساس بولغان ھالدا قەبىلە شېۋىسى شەكىللەنگەن .

كۆپ ھاللاردا ، قەبىلە تەركىبىگە كىرگەن ئۇرۇغ - تارىخلارنىڭ كۆچمەنچىلىك دەۋرىدە تەۋەرىۋك سانلىدىغان بىردىن تامغىسى بولاتتى . بۇ تامغىلار ئەسلىدە توتېمىزم دەۋرىدىن قالغان بولۇپ ، ھەر بىر تامغا ئۇچاغدا بىر توتېم ئىدى . كېيىن توتېملىق ماھىيىتى يوقىلىپ ، ئۇرۇغ - تارىخلار بىر - بىرىنىڭ ماللىرىنى پەرقلەنەلمەيدىغان تامغا شەكىلىگە كىرگەن . ئۇلار (بارا - بارا پۈتۈن قەبىلە) نىڭ بارلىق مال - چارۋىلىرى ، نەرسە - كېرەكلىرى ، خەزىنىلىرى ئەنە شۇ تامغا بىلەن تامغىلىناتتى .

ئېتىقاد جەھەتتە ، قەبىلىنىڭ شەكىللىنىشىگە ئا-
 ساس سالغان ئۇرۇغ - تارىخ قۇت - مۇقەددەس دەپ بىل-
 گەن نەرسە (قۇش ، ھايۋان ۋە باشقىلار) قەبىلىگىمۇ
 ئورتاق بولغان قۇت - مۇقەددەس نەرسە بولۇپ قالاتتى .
 قەبىلە تەركىبىدىكى ئۇرۇغ - تارىخلار ئەكسەرد-
 يەتتە بىردىن سۇ بويىنى ماكان تۇتاتتى . ئۆزلىرى يا-
 شاۋاتقان ماكاننىڭ مۇئەككىلى بار دېگەن ئېتىقاد بىلەن
 ئەنە شۇ مۇئەككىلنى مەبۇد دەپ چۈشىنەتتى . بۇ مەبۇدنى
 « يەر - سۇ تەڭرىسى » دەپ تېۋىناتتى . « ئورقۇن مەڭگۈ
 تاشلىرى » دا ئۇچرايدىغان مۇنۇ جۈملىمۇ شۇنى تەس-
 تىقلايدۇ : « ئۈزە تۈرك تەڭرىسى ، تۈرك ئىدۇق يىرى -
 سۇبى ئانچا تىمسى » (ئۈستىمىزدە تۈرك تەڭرىسى ،
 (تۆۋەندە) تۈرك مۇقەددەس يەر - سۇيى ، يەنى يەر - سۇ
 مۇئەككىلى مەدەت بېرىدۇ) . ئوغۇش ۋە ئۇنىڭ ئۇرۇغ -
 تارىخلىرى تاغ باغرىدا ماكان تۇتقان بولسا ، مەبۇدنى ئاشۇ
 تاغنىڭ نامى بىلەن ، ئەگەر سۇ بويى بولسا ، سۇنىڭ نامى
 بىلەن ئاتايتتى . بەزىدە مەبۇد ئۇنىڭغا تېۋىنغان قەبىلىنىڭ
 نامى بىلەنمۇ ئاتىلاتتى . ھازىرقى زاماندىمۇ خەلقىمىزنىڭ
 « سۇغا سېپسە ياكى پاسكىنا نەرسە تاشلىسا يامان بولىدۇ »
 دېگەن ئېتىقادى ئەنە شۇ ئۇزاق قەدىمكى ئېتىقادتىن
 قالغان بولسا كېرەك . قەبىلىنىڭ ماكان يەڭگۈشلىشىمۇ
 قۇت - مۇقەددەس دەپ بىلگەن نەرسىسىنىڭ ۋە « يەر -
 سۇ مەبۇدى » نىڭ بېشارىتى بىلەن بولاتتى .
 قەبىلە ، ئوغۇشلار ئارا قان دەۋاسىدا ، ئۆز ئەزالى-
 رىنىڭ تايانچىسى بولۇپ تەرەپبازلىق قىلاتتى . قەبىلە
 ئەزالىرى مال جەھەتتە ئۆز ئارا يار - يۆلەكتە بولاتتى .

ئەمما ، مۇنداق ياردەم ئەكسەرىيەتتە ئۆز ئوغۇشى ۋە ئۇرۇغ - تارىغلىرى ئىچىدىلا چەكلىنەتتى .

قەبىلە ئەزالىرى ھوقۇق جەھەتتىن باراۋەر ئىدى . قەبىلە ئەزالىرىنىڭ ئۈستىدە بارچە ئۇرۇغ - تارىخ مۆتىۋەرلىرىدىن تەركىب تاپقان كېڭەش بولاتتى . كېڭەشكە باغا يېتەكچىلىك قىلاتتى . قەبىلە زورايماندىن كېيىن ، ئۆز باشلىقى بولغان تۆزۈنلەر بارا - بارا بەگ ئاتىلىپ ، باغالار باشچىلىقىدىكى ئارستوكراتلار ، يەنى بەگ - بەگزاڭلار مەيدانغا كەلدى . يېڭىدىن قەبىلىگە قوشۇۋېلىنغان ئەزالار تەۋە (تابىئ بولغان) ، شۇنىڭدەك يېقىن دۇرۇلغان ئەرلەر « گۈن » ، ئاياللار « قىرقىن » ھېسابلىنىپ ، بۇلارغا « ئويمان » (كېيىن « ئايمان » ئاتالغان) دېگەن نام بېرىلگەن . باغا (قەبىلە بېگى) نىڭ ئۆزىگە خاس « قىرىق يىگىت » دېيىلىدىغان خاس قوغدىغۇچىلىرى تەشكىل قىلىنغان ؛ بۇ قوغدىغۇچىلار ھەممە ئىش كېڭەش بىلەن بولىدىغان زاماندا ، ئوغۇشنىڭ ياشلىرىدىن ئېلىنغان . ئارستوكرات دەۋرىگە ئۆتكەندە ، ئويمانقا مەج - بۇرسي سېلىق تەرىقىسىدە چېچىلىدىغان بولغان . بۇلار دەسلەپتە بەگلەردىن پەرقلەندۈرۈلۈپ « بۇيرۇق » ئاتالغان . بارا - بارا بەگلەرنىڭ ئۆز ئالدىغا قورۇقلىرى (خاس يايلاق ، تۆز ۋە ئورمانلىرى) پەيدا بولغان .

ئىپتىدائىي جەمئىيەتنىڭ كېيىنكى باسقۇچىدا ، ئىشلەپچىقىرىش كۈچلىرىنىڭ راۋاجلىنىشى نوپۇسنى كۆپەيتىپ ، ئاھالىنىڭ زىچلىقىنى كەلتۈرۈپ چىقارغان ، بۇ ئەھۋالدا كىشىلەرنىڭ قەبىلە ئىچىدە ۋە قەبىلىدىن تاشقىرى مۇناسىۋەتلىرى تېخىمۇ قويۇقلىشىپ ، ئىتتىپاقلىشىش

دائىرىسى كېڭەيگەن ھەمدە ھەربىي پائالىيەتلەر (قەبىلىلەر ئارا ئۇرۇش - جەڭلەر ۋە يات قەۋملەرگە قارشى قوغدىنىش ئۇرۇشلىرى) كۆپىيىشى ئارقىسىدا ، بەزى جايلاردا بىرقانچە باغ (قەبىلە) بىرلىشىپ ، باغلار بىرلىكى (قەبىلىلەر ئىتتىپاقى) نى تەشكىل قىلغان . باغلار بىرلىكى ئىپتىدائىي جەمئىيەتنىڭ كېيىنكى باسقۇچىدا شەكىللەنگەن قەبىلىلەر بىرلەشمە تەشكىلاتىدۇر . ئۇ ئادەتتە بىر قانچە يېقىن ئوغۇش ياكى قوشنا ئوغۇش - باغلاردىن تەركىب تاپاتتى . ئاساسەن ھەربىي پائالىيەتلەر (جەڭ قىلىش - ھۇجۇم قىلىش ياكى قوغدىنىش) بىلەن شۇغۇللاناتتى . بىرلىكنىڭ باشقۇرۇش ئاپپاراتلىرى - كېڭەشمە ، قۇرۇلتاي ۋە سۇباشى (قوماندان - بۇ كۆپىنچە ھەربىي دېموكراتىيىنىڭ مەھسۇلى) دىن ئىبارەت ئىدى . قەبىلىلەر ئىتتىپاقى قەبىلىلەر ئارا ئىقتىساد - مەدەنىيەت ئالاقىلىرىنى كۈچەيتكەن . قەبىلىلەر ئىتتىپاقى زوراينغاندىن كېيىن ، ئاخىرقى باسقۇچتا ئۇنىڭ ئومۇمىي باشقۇرغۇچىسى ئېرىكىن دەپ ئاتالغان . قەبىلىلەر ئىتتىپاقى « ئەل » نىڭ شەكىللىنىشىگە شەرت ھازىرلىغان .

يۇقىرىدا سالنامىچىلار بايان قىلغان دېڭىزلەردىن بىر بۆلۈكى قەبىلىلەر ئىتتىپاقى بولۇپ شەكىللەنگەن ، بىر بۆلۈكى بولسا « ئەل » باسقۇچىغا قەدەم قويغان .

3 . ئەل

« ئەل » سۆزىنىڭ ئەسلى ۋە كۆچمە مەنىلىرى بار . مەھمۇد قەشقەرى « تۈركىي تىللار دىۋانى » دا بىر

قانچە خىل مەنىسىنى ئىزاھلىغان :
« ئەل — ئەل ، مەملىكەت . بەگ ئەلى — بەگ
ئېلى » ؛

« ئەل — ئوچۇقچىلىق ، بوشلۇق . قاپۇغ ئەلى —
قوۋۇق ئالدىدىكى بوش يەر » ؛

« ئەل — ئاتنىڭ يەنە بىر خىل ئىسمى . ئات
تۈركلەرنىڭ قاننى بولغانلىقتىن ، ئاتنى ئەل دەپمۇ ئاتايدۇ .
ئاتباقارنى ئەلباشى دېيىش شۇنىڭدىن كەلگەن . بۇ
ۋىلايەت باشلىقى دېگەن سۆز بولىدۇ . بۇنىڭدىن ئاتباقار
دېگەن ئۇقۇم ئاڭلىنىدۇ » ؛

« ئەل — ئەل . ئىككى خان ياكى بەگ ئارىسىدىكى
يارىشىش . ئىككى بەگ بىرلە ئەل بولدى — ئىككى
بەگ بىر — بىرى بىلەن ياراشتى » ؛

« ئەل — ئەل كىشى — پەس ئادەم ، ئەسكى ئا-
دەم . ئەل قۇش — تازقارا » .

شۇنىڭدەك ، يەنە « ئەل » نىڭ ھۆكۈمەت دېگەن
مەنىسى بارلىقىنىمۇ كۆرسەتكەن . مەسىلەن ، مەھمۇد
قەشقەرى « تۈركىي تىللار دىۋانى » دا كەلتۈرگەن مۇنۇ
ماقالدىكى « ئەل » دىن شۇ مەنە چىقىدۇ : قارا بۇلتىغ يەل
ئاچار ، ئۇرۇنچ بىلەن ئەل ئاچار — قارا بۇلۇتنى يەل ئا-
چار ، پارا بىلەن ئەل (ھۆكۈمەت ئىشىكىنى) ئاچار .

تۈركىيە ئالىملىرىدىن زىيا گۆكئالپ « ئەل » نىڭ
ئەڭ بالدۇرقى تۈپ مەنىسى « يارىشىش » ، « سۈلھ » دې-
گەنلىك بولىدۇ ، « ئەلچى » سۆزى ئەنە شۇ مەنىدىن كې-
لىپ چىققان ، ئەلچى — ياراشتۇرغۇچى ، سۈلھچى دېگەن
مەنىدە ئىدى ، دېگەن پىكىرنى ئالغا سۈرىدۇ . قەدىمكى

زاماندا قەبىلىلەر ئارا ۋە قەبىلىلەر ئىتتىپاقى ئوتتۇرىسىدا يەر - سۇ تالىشىش ۋە چەتكە كېڭىيىش ، سودا - سېتىق يوللىرىنى مونوپولىيە قىلىش قاتارلىق سەۋەبلەردىن دائىم جەڭ - جېدەللەر بولۇپ تۇراتتى . بۇلارنى ئەل قىلىش ، يەنى ياراشتۇرۇش ئۈچۈن ئەلچىلەر قاتناپ تۇراتتى . ياكى بولمىسا ، غالىب چىققان تەرەپ يېڭىلگەن تەرەپنى ئۆزىگە ئەل قىلىۋالاتتى (بېقىندۇرۇۋالاتتى) . دېمەك ، قەبىلىلەر ئىتتىپاقلىرى ئارىسىدا يارىشىش - بىرلىشىشتىن ئەل كېلىپ چىققانىكەن . مەسىلەن ، « قۇتادغۇبىلىك » تىكى مۇنۇ بېيىتىنىمۇ ئاشۇ مەنا چىقىدۇ :

143 ئۇچى ئوت ، ئۇچى سۇ ، ئۇچى بولدى يەل ،
 ئۇچى بولدى تۇپراق ئازۇن بولدى ئەل .
 (تۆت تادۇ - ئاناسىردىن ئۇچى ئوت ، ئۇچى سۇ ،
 ئۇچى ھاۋا ، ئۇچى تۇپراق بولغاچقا ، دۇنيا تىنچ - ئامان
 بولدى ، يەنى ۋۇجۇدقا كەلدى)

قەبىلىلەر ئىتتىپاقلىرىنىڭ يارىشىشى ياكى قوشۇ-
 لۇشىدىن ۋۇجۇدقا كەلگەن « ئەل » نىڭ « سۈلھ » مەنى-
 سىدىن تۇرلىنىپ « دۆلەت » ، « مەملىكەت » دېگەندەك
 بىرقانچە مەنىلىرى كېلىپ چىققان . ئورقۇن مەڭگۈ تاش-
 لىرى ، تۇرپان تېكىستلىرى ، « تۈركىي تىللار دىۋانى » ۋە
 « قۇتادغۇبىلىك » قاتارلىق تارىخىي ھۆججەت - ۋەسىقە-
 لەرگە ئاساسلانغاندا ، « ئەل » نىڭ مەنىلىرى مۇنداق ئى-
 كەن :

ئەل — يارىشىش ، سۈلھ ؛

ئەل — ئۆلكە ، ۋىلايەت ، ئۇلۇش قاتارلىق جۇغرا-
پىيلىك رايون ؛

ئەل — دۆلەت ، مەملىكەت ، ھۆكۈمەت ، خانلىق ؛

ئەل — خەلق ، مىللەت ، قەۋم ؛ پۇقرا (خانلىق

تۈزۈمىدە) ؛

ئەل — يۇرت — ۋەتەن ؛ ھويلا — ئارام ؛ بوشلۇق ؛

ئەل — تىنچلىق ، ئامانلىق ؛

ئەل — ئات ۋە باشقىلار .

بۇ مەنىلەردىن قارىغاندا ، قەدىمكى ئابا - ئەجداد-
لىرىمىزنىڭ قەبىلىلەر ئىتتىپاقى زورىيىپ ، بىر بالداق
كۆتۈرۈلگەن چاغدىكى ئىجتىمائىي ، سىياسىي ھاياتىنىڭ
ئومۇمىي بىر شەكلى « ئەل » ئىكەن . غەربىي تۈركىي
خەلقلەردە بولسا ، « ئەل » سۆزى « كۆچمەنچى خەلق »
مەنىسىنىلا بىلدۈرىدۇ . دېمەك ، قەدىمكى مەدەنىيىتىمىزنى
چۈشىنىش ئۈچۈن ، « ئەل » تەشكىلاتىنى ئوبدان بىلمەك
لازم ئىكەن . « ئەل » بىردىنلا ناھايىتى چوڭ ۋە كەڭ دا-
ئىرىلىك بولۇپ ۋۇجۇدقا چىقماستىن ، كىچىك ، ئوتتۇ-
رىچە ، چوڭ ۋە ئۇلۇغ دەرىجىلىرى بىلەن يۈكسىلىپ بار-
غان . ئەلنىڭ بۇ تۆت دەرىجىدىكى شەكلىدىن قايسىلا
بولسۇن ، مۇنتىزىم دۆلەت بولۇپ تەشكىللەنگەنىدى . قە-
بىلە ۋە قەبىلىلەر ئىتتىپاقىدا بولسۇن ، قان دەۋاسى يەنە
قانغا قان دېگەن شوئار بەك تەكىتلەنەتتى . ئەلدە قان
ئىنتىقامى قانۇنى چەكلەنگەن ، ئۇنىڭ ئورنىغا مال جازا-
سى ، تەن جازاسى دېگەن قانۇن تىكلەنگەن . قانۇن —
دۆلەتنىڭ مۇھىم ۋاسىتىلىرىدىن بىرى ئىكەنلىكى مۇئەيي-
يەنلەشتۈرۈلگەن .

قەبىلىنىڭ تەركىبى ئاز دېگەندە ئىككى ئۇرۇغ -
 تارىغدىن ، قەبىلىلەر ئىتتىپاقىمۇ ئاز دېگەندە ئىككى بىر-
 لىكتىن تەشكىل تاپقان . بۇنداق ئىككى - ئۈچ بىرلىكتىن
 تەشكىل تاپقان ئەل كىچىك ئەل ھېسابلانغان .
 ئۇيغۇرلارنىڭ ئورقۇن - يەنسەي بويلىرىنى بازا
 قىلىپ ، ئەڭ قەدىمكى زاماندا قۇرغان ئىككى ئېلى بولۇپ ،
 بىرى ، « توققۇز ئۇيغۇر » ، يەنە بىرى « ئون ئۇيغۇر »
 دەپ ئاتىلىپ ، ئۆزلىرىگە « ئەل ئىلتەر » ۋە « كۆل ئېر-
 كىن » دەپ نام بېرىلگەن ئىككى تۆرنى سايلىغانلىقى
 توغرىسىدىكى باياننى نۇرغۇن تەتقىقاتچىلار ئېتراپ قى-
 لىدۇ . بۇنىڭدا ئىككى خىل ئۇقۇم بارلىقىنى نەزەردىن سا-
 قىت قىلماستىن كېرەك : بىرىنچىدىن ، « توققۇز ئۇيغۇر »
 ۋە « ئون ئۇيغۇر » ئاتالغان بۇ ئىككى بۆلەك قەۋمنى بىر-
 دىن قەبىلە دەپ ، توققۇز ياكى ئون سانى بىلەن ئاتالغان
 ئۇيا - قاداشلار بىرىكمىسىنى بىردىن ئۇرۇغ دەپ چۈشەن-
 مەسلىك كېرەك ؛ بەلكى ئۇلار توققۇز ئوغۇش ۋە ئون ئو-
 غۇشتىن تەركىب تاپقان ، شۇنداقلا كىچىك ئەل دائى-
 رىسىدىن كېڭەيگەن ئەل دېيىشكە بولىدۇ . خەنزۇچە
 « سۆزلەم دېڭىزى » (« 辞海 ») دە ، « شى » (氏)
 سۆزىگە بېرىلگەن تەبىرنىڭ ئۈچىنچىسىدە ، « ئاز سانلىق
 مىللەتلەرنىڭ بىر تارمىقى » دېيىلگەن ۋە بۇنى ئىپتىدائىي
 جەمئىيەتتىكى « ئۇرۇغ » دىن پەرقلەندۈرگەن . ئىككىن-
 چىدىن ، « ئۇيغۇر قاغانلىقى » دېگەن نام بىلەن زورايغان
 ئەل — ئۇلۇغ ئەل دەرىجىسىدىكى دۆلەت شەكلى ئىدى .
 خەنزۇچە يازما تارىخ كىتابلىرىدا يېزىلىشىچە : « . . .
 ئۇيغۇلار كۈچەيدى . . . ئون بىر تۇتۇقلۇق توققۇز ئۇلۇش

ئىدى . . . باسىملارنى يېڭىپ ئۆزىگە بىر ئۇلۇش قىلىپ قوشتى . قارلۇقلارنى بېسىپ بىر ئۇلۇش قىلىپ قوشتى . ھەربىرىگە بىردىن تۇتۇق قويدى . شۇنىڭ بىلەن ئون بىر ئۇلۇش بولدى . مەڭگۈ تاشلاردا يېزىلىشىچە ، قارلۇقلار چۈمۈل ، چارۇق ، چىگىل ئۈچ ئوغۇشتىن تەركىب تاپ-قاچقا ، ئۈچ قارلۇق دەپ ئاتالغان . باسىملىنىڭ تۆر-سىنى « ئىدىقۇت » ، قارلۇقنىڭ تۆرسىنى « ئانا ساغۇن » دەپ ئاتايىتى . بۇ ھال ئىككى قەۋمنىڭ ئاللىقاچان « ئەل » بولۇپ شەكىللەنگەنلىكىدىن دېرەك بېرىدۇ . دېمەك ، ئۈي-غۇلار ئۇ زامانلاردا ئاللىقاچان « توققۇز ئۇيغۇر » ۋە « ئون ئۇيغۇر » دېگەن ئىككى ئەلدىن تەركىب تېپىپ ، ئوتتۇرا ئەل دەرىجىسىدىن ھالقىغان دۆلەت شەكلىنى ۋۇجۇدقا كەلتۈرگەن . ئەسلىدە ، مىلادىيەدىن 7 ئەسىر ئىلگىرىلا ، دى ، دىڭلىنلەر ئۈچ تېررىتورىيىدە كۆچمەنچىلىك - فېئوداللىق ھەربىي دېموكراتىيە شەكلىدىكى ئەل بولۇپ تۇرغان نۇلغانىدى . ھەتتا ھۇن ئىمپېرىيىسىگە قارام بولۇپ تۇرغان دەۋرىدىمۇ ئۆز پادىشاھى (ۋاڭ) بار ئىدى ؛ شۇ زاماندا ئۆرتلۇگ دېگەن كىشىنىڭ پادىشاھ ئىكەنلىكى مەلۇم .

كۆچمەنچىلىك - فېئوداللىق ھەربىي دېموكراتىيە تۈزۈمىدىكى ئەلنىڭ ھەممە ئوغۇشلار ئېتىراپ قىلغان دۆلەت باشلىقى بولاتتى . بۇ باشلىق تۈرلۈك دەۋردە تۈرلۈك ئاتالغان . كېيىن « قاغان » دېگەن نامنى ئۇزاققىچە قوللانغان . بەزى تەتقىقاتچىلار « قاغان » ئاتالغۇ-سىنى « ئاۋار » (رورو) لاردىن قوبۇل قىلغان دەيدۇ . ئاۋارلارمۇ ئالتاي تىللىرى سىستېمىسىدىكى خەلقلەردىن بىرى . مېنىڭ تەھلىلىمچە ، « قاغان » سۆزى « قاڭ -

ئان « دېگەن ياسالما ئىسىمدىن كېلىپ چىققان بو-
لۇپ ، « ئۇلۇغ ئاتا ، ئاتالار ئاتىسى » دېگەن مەنىنى بىل-
دۈرسە كېرەك . بۇ قەدىمدىن تارتىپ « يۇرت ئاتىسى »
دېگەن ئۇقۇم ئاساسىدا قوللىنىلغان سۆز ئىكەنلىكىنى
بىلدۈرىدۇ .

يەنە ، دۆلەت باشلىقى بولغان « قاغان » مۇقابىلىدا
ئۇ باشقۇرىدىغان « پۇقرا » بولۇشى كېرەك . ئۇ زامانلاردا
ئەل تەر كىيىدىكى بارلىق ئاھالە « بودۇن » دەپ ئاتالغان .
« ئەل » سۆزىنىڭ پادىشاھلىق تۈزۈمىدىكى « خەلق ، مىل-
لەت » دېگەن مەنىسىمۇ بارلىقى خۇددى ياۋروپا تىللىرىدا
« دۆلەت » بىلەن « مىللەت » نى « ناتىسىيە » دەپ ئاتى-
غانلىقىغا ئوخشايدۇ . « بودۇن » بارا - بارا ئىككى تەبىقىغە
ئايرىلغان : ھۆكۈمران تەبىقىە « ئاق بودۇن » ، خەلق ئام-
مىسى بولسا « قارا بودۇن » دەپ ئاتالغان . كەڭ ئىستېمال
مەنىسىدە ، خەلق ئاممىسى « بودۇن - بۇچۇن » ياكى
« بودۇن - بوچۇن » دېگەندەك چۈپ سۆزلەر بىلەن ئاتال-
غان . ئەلنىڭ ئاساسىي خەلقىنى « بودۇن » ، ئەلگە تەۋە
بولغان ئاھالىنى قوشۇپ « ئەل گۈن » دەپ پەرقلەندۈر-
گەن . « ئەل » قارىمىقىدىكى « گۈن » - بىرەر مەملى-
كەتنىڭ خەلقى ، مەملىكەت ئاھالىسى دېگەن ئوقۇمنى
بىلدۈرگەن . « قۇتادغۇبىلىك » تە :

245 مۇڭغار مەڭزەتۈر سۆز سىنامىش كىشى ،

سىنامىش كىشى بىلدى ئەل كۈن ئىشى .

(ئاشۇنداق سېلىشتۇرۇپ سۆز دەيدۇ سىنىماق بول-

غان كىشى ، سىناپ كۆرگەن كىشى ئەل - ئاھالىنىڭ ئى-

« چاغاتاي تىلى » دەپ ئاتالغان كونا ئۇيغۇر يېزىقى تىلى (شۇ تىلغا دائىر لۇغەتلەر) دە « ئەرگۈن » نى ئاھالە ، خەلق ۋە گۇرۇھ - توپ ، قوللىغۇچى (ئەل - دۆلەتنىڭ تايانچى) دەپ ئىزاھلىغان . « بابۇرنامە » دە ، « مەھرەم » ، « قورۇقچى » مەنىسىدە قوللىنىلغان . كلاسسىك بەدىئىي ئەدەبىيات ئەسەرلىرىدە « كىشىلەر » مەنىسىدە كەلگەن . مەسىلەن ، « يىلقىلارنى ، ئەلگۈنلەرنى بەر ئەردى . « دېمەك ، مەملىكەت ۋە دۆلەت مەنىلىرىدە كەلگەن « ئەل » نىڭ ئىگىدارلىقى ۋە ھامىيلىقىدىكى خەلقى ، پۇقراسى ، ئاھالىسى بودۇن - بوقۇن ياكى ئەلگۈن دەپ ئاتىلاتتى . ئۆز بودۇنىنى باشقۇرىدىغان مەلۇم تۈرە — تۈزۈنى (قانۇن - تۈزۈمى) بار ئىدى . « ئەل » نىڭ دۆلەت ياكى خانلىق ئىكەنلىكىنى گەۋدىلەندۈرىدىغان يەنە بىر مۇھىم شەرتى — ھۆكۈمرانلىق ئاپپاراتى بار ئىدى .

« ئەل » نىڭ ئالىي ھۆكۈمرانى « قاغان » ئىدى . قاغان ھوقۇقى چەكسىز ھۆكۈمدار بولۇپ ، دەسلەپتە قۇرۇلتاي ئارقىلىق (گەرچە ئارىستوكراتلار - بەگزادىلەر ئارىسىدىن بولسىمۇ) دېموكراتىيە يولى بىلەن مەيدانغا كېلەتتى . قاغان بارا - بارا روھانىيلار تەبىقىسىنىڭمۇ ۋەكىلى سۈپىتىدە تەڭرىنىڭ ئىرادىسى بىلەن ۋۇجۇدقا كەلگەن ، دېيىلگەن ئەقىدىنىڭ نامايەندىسى بولۇپ قالغان - دە ، ھۆكۈمرانلىقنىڭ كارىزماتىك شەكلىنى ، يەنى ھۆكۈمدارلىق قۇدرىتى تەڭرى تەرىپىدىن بېغىشلانغان

غان ، دېگەن دەخلىسىز شەكىلنى قوللانغان . شۇڭا ، قا-
غانلارنىڭ تولىسى « تەڭرىدە بولمىش ئەل ئەتمىش »
ياكى « ئاي تەڭرىدە بولمىش » دېگەندەك ، قانلىقنى
تەڭرى تەيىنلىگەن دېگەن مەنىدىكى ئۇنۋانلارنى قوللان-
غان . شۇنىڭدەك ، « قاغان » ئەل - بۇدۇن ئىچىدىكى ئەڭ
دانىشمەن شەخس ئىكەنلىكىنى بىلدۈرۈش ئۈچۈن « بىلگە
قاغان » ، « كۆل بىلگە قاغان » ، « كۈلۈگ بىلگە » ،
« قۇتلۇق بىلگە » (دانىشمەن قاغان ، ئەقلى كۆلدەك قا-
غان ، شۆھرەتلىك دانىشمەن ، قۇتلۇق دانىشمەن) دېگەن
سۈپەت ئىسىملىرىنى قوللانغان . قاغان سىياسىي جەھەت-
تىن ئالىي ھۆكۈمدار بولغىنىدەك ، ئىقتىسادىي جەھەتتىنمۇ
ئالىي مۈلۈكدار ئىدى . ئەل تەۋەسىدىكى بارلىق مال - مۈ-
لۈكنىڭ ئىگىسى ، خۇددى ماركس ئېيتقاندەك ، « ھەممە
ئۇلۇغ - ئۇششاق ئورتاق گەۋدىلەرنىڭ ئۈستىدە تۇرۇپ
بارچىنى ئۆزىگە جەملىگەن بىر پۈتۈنلۈك ۋەكىلى سۈپى-
تىدىكى ئەڭ يۇقىرى مۈلۈكدار ياكى بىردىنبىر مۈلۈكدار
ئىدى . »

دەسلەپتە ، قاغانلار ئوغۇشلار ۋەكىللىرىدىن تەر-
كىب تاپقان قۇرۇلتايدا ، ئەلگۈن ۋەكىللىرى ئېتىراپ قى-
لىش يولى بىلەن ۋۇجۇدقا كەلگەن بولسا ، كېيىنچە قاغان
ۋارىسلىق تۈزۈمى بويىچە ئاتىدىن بالغا ياكى خانداندىن
بولغان خانزادىلەرگە مىراس قالىدىغان بولدى .

قاغان بىلەن بىر قاتاردا « قاتۇن » ، يەنى خانىكە
(ئايال قاغان) تۇراتتى . كۆپ ھاللاردا ئۇ « ئەل بىلگە
قاتۇن » دېگەن ئۇنۋان بىلەن ئاتىلاتتى . قاغان ۋە قاتۇن
ئاستىدا قۇرۇلتاي ياكى بەگلەر كېڭەشمىسى بولاتتى . بۇ

قاغاننىڭ رىياسەتچىلىكىدە ، ئەلنىڭ مۇھىم ئىشلىرى ئۈس-
تىدە كېڭەش قىلاتتى . بىراق ، بۇ بىر دەرىجىلىك ھاكىم-
مىيەت ئورگىنى ئەمەس ، پەقەت مەسلىھەت - كېڭەش قى-
لىدىغان تەشكىلات ئىدى .

قاغان ۋە قاتۇننىڭ تۇش - تۇيغۇنلىرى (قاغان
جەمەتىدىن بولغانلار) ئوغۇل بولسا تېگىن ، قىز بولسا تا-
رىم ، باشقا خانزادىلەر « كۆرتلە » ، ئانىسى ئېسىلزادىدىن
بولغان بەگلەر « ئىنال » نامى بىلەن ئاتىلاتتى . بەزى قا-
غانلار ئۆزىگە « ئىلتەبەر » دېگەن نامنىمۇ قوللىناتتى ياكى
يېقىن - يورۇقلىرىغا « ئىلتەبەر » ، « ئىلتانغۇ » دېگەندەك
پەخىرىي ناملارنى بېرەتتى .

قاغاننىڭ ئەڭ يېقىن قورۇقچىسى « ئايۇق » (نۆ-
كەر) دەپ ئاتىلاتتى . خاس قاراۋۇللىرى « ئارقوي
قاراغ » دەپ ئاتىلاتتى . « بۆدكە كۆرىگە بەگلەر »
(تەختكە قارايدىغان بەگلەر) ئوردا - ساراي ياكى
قارارگاھ - بارگاھلاردا قاغاننىڭ تەختىنى قوغداپ
تۇراتتى . « يۇرتۇغ » قاغانغا بىۋاسىتە قارايدىغان ئەسكەر-
رىي قىسىم بولۇپ ، بۇنىڭ باشلىقى چاپىس دەپ ئاتىلات-
تى .

ھەربىي يۈرۈش قىلغاندا ، قاغان ئەڭ ئى-
شەنچىلىك ئالپاغۇت (باتۇر - جەسۇرلىرى) نى « سۇ-
باشى » (ئەسكەر باشلىقى ، قوماندان) ۋە بۇنىڭغا يانداش
قىلىپ « قۇلابۇز » (سەركەردە ، جەڭ يېتەكچىسى) ،
شاتۇ — ھۇجۇمچى قىسىم قوماندانى (جەڭگىۋار مەنىسىدە-
دىكى « شاد » تىن تۈرلەنگەن) تەيىنلەيتتى . « سۇ
سى (قوشۇنى) ھەربىي مەجبۇرىيەت بىلەن چاقىرىل-

خانلاردىن مۇنتىزىم تەشكىل قىلىناتتى . قاغاننىڭ ھاكىمىدە
يەت ئىشلىرىنى باشقۇرۇشىدا كونكرېت ۋەزىپىلەرنى ئۆ-
تەيدىغان ۋە مەنسەپ دەرىجىلىرى ئېنىق پەرقلىنىدىغان
ئەلگىچى - تاپىغىچىلار (دۆلەت خادىملىرى) ،
ئۆرگىن - ئەب (ئوردا - دىۋان) خادىملىرى بولاتتى .
بۇنداق مەنسەپدارلار يۇغرۇش ، شاد ، تارقان ، يابغۇ ، تا-
يانغۇ ، ئېركىن ، ئىنانچ ، چۇر ، چۇۋى ، چاپى ، پۈترۈك
دەپ ئاتىلاتتى . بۇ مەنسەپلەرگە قاغان كۆپىنچە ئۆز قا-
ياشلىرى (ئوغۇللىرى ، ئاكا - ئۇكىلىرى ، ئاغا - تاغى-
لىرى ۋە سادىق يېقىنلىرى) نى تەيىنلەيتتى . مەسىلەن ،
« تاردۇش بودۇن ئۈزە شاد ئەرتىم » (كۆل تېگىن
مەڭگۈ تېشىدا) ؛ « ئىكى ئوغلىما يابغۇ ، شاد ئات بەرتىم »
(بايانچۇر مەڭگۈ تېشىدا) . « يۇغرۇش - تۈرك-
لەردە ئاددىي خەلق ئىچىدىن چىقىپ ، ۋەزىرلىك دەرىجى-
سىگە كۆتۈرۈلگەن ئادەم . پارس ۋە باشقىلارغا ھەر قانچە
يۇقىرى سالاھىيەتكە ئىگە بولسىمۇ ، بۇ ئۇنۋان بېرىلمەي-
دۇ . ئۇ قاغاندىن بىر دەرىجە تۆۋەن تۇرىدۇ . ئۇنىڭ بى-
شىغا قار - يامغۇردىن ۋە ئىسسىقتىن ساقلىنىش ئۈچۈن
قارا يىپەك كۈنلۈك تۇتۇلىدۇ » (« تۈركىي تىللار دىۋا-
نى » ، 3 - توم) .

تارقان / تارخان — چوڭ خىزمەت كۆرسەتكەن
خادىمغا بېرىلىدىغان دەرىجە . بۇ دەرىجە بېرىلگەن كى-
شىگە بىرەر « ئالتۇن تارىم » (خانزادە قىز) نى ئۆي -
ئوچاقلىق ئۈچۈن بەرگەندىن تاشقىرى ، تارخاننىڭ قو-
رۇقىدا ئولتۇرغانلار باج - خىراج ۋە ئەسكەر ئېلىش مەج-
بۇرىيەتلىرىدىن ئازاد قىلىنىدۇ ؛ تارخان توققۇز جىنايەت

جازاسىدىن ساقلاپ قېلىنىدۇ؛ قاغان ئوردىسىغا ئىزىنىسىز كىرىپ - چىقالايدۇ؛ بۇ ئىمتىيازلاردىن توققۇز بوغۇنغىچە بەھرىمەن بولىدۇ .

مەخسۇس « بىتگەچى » (كاتىب) لار بولۇپ ، بۇلارنىڭ ئىچىدىن قاغاننىڭ مەكتۇپلىرىنى تۈركىي يېزىقتا يازىدىغان « ئىلىمغا » دەپ ئاتىلىدىغان مەخسۇس كاتىب بار ئىدى .

قاغانلىقنىڭ خەزىنىسى « ئاغىلىق » ، خەزىنىنى باشقۇرغۇچى ۋە پۇل - مالنى ئىدارە قىلغۇچىلار « ئاغدىچى » دەپ ئاتىلاتتى . باج - سېلىق خىزمىتى بىلەن شۇ - غۇللىنىدىغان « ئىمغا » لىرى بار ئىدى .

ئەل تەۋەسىدىكى پۈتكۈل زېمىن جۇغراپىيىۋى ۋە مەمۇرىي ھەم ئاھالە تەركىبى جەھەتلىرىگە قاراپ را - يونلارغا بۆلۈنۈپ ، بۇ مەمۇرىي رايونلار « ئۇلۇش » ياكى چوڭراق بولسا « ئەل ئۇلۇش » دەپ ئاتالغان . بۇنداق ئۇ - لۇشلارغا كۆپىنچە « بۇيرۇق تۇتۇق » ، ئەل ئۇلۇشقا « يابغۇ » ياكى « تەركەن » تەيىنلەنگەن . « ئۇلۇش » ئەسلىدە « ئۈلۈك » (ئۈلەشتۈرۈلگەن ، تەقسىم قىلىنغان) دېگەن سۆزدىن تۈرلەنگەنلىكىنى مەھمۇد قەشقەرى « تۈركىي تىللار دىۋانى » دا ئىزاھلىغان . « ئۇلۇش » نىڭ مەنىسى ئەلنىڭ مەمۇرىي رايونى ياكى ئۆلكىسى ، ئاي - رىم قەبىلىلەر تىلىدا بولسا « يېزا - قىشلاق » ، « شەھەر » دېگەنلىكتۇر . موڭغۇل تىلىدا بولسا « ئۇلۇش » ، بەزى غەربىي تۈركىي قەۋملەر تىلىدا « ئۈلۈت » دەپ ئاتالغان . كېيىنكى چاغلاردا « ئۇلۇش » ئەلدىن بۆلۈنۈپ چىقىپ ، مەملىكەت تۈسىنى ئالغان ؛ بەزى تۈركىي خەلقلەر تىلىدا

كۆچمە مەنىدە « ئۇلۇس » ياكى « ئۇلت » (مىللەت) دەپ قوللىنىلغان . « قۇتادغۇبىلىك » ۋە باشقا قەدىمكى تۈركىي ھۆججەتلەردە ئۇلۇشنىڭ ئۆلكە ، ۋىلايەت مەنىسىدە قوللىنىلغانلىقى توغرىسىدا مۇنداق مىساللار ئۇچرايدۇ .

ياقنى قا قاداشتىن يېتۈرمىش سەن ئۆز ،
ئۇلۇش كەند بودۇندىن ئەۋۈرمىش سەن يۈز .
(« قۇتادغۇبىلىك »)

بالمىتىن بالىققا ، ئۇلۇشىدىن ئۇلۇشقا ، ئەلتىن
ئەلگە .

(« تۈركىي تىللار دىۋانى »)

ئۇلۇش مەركىزىي « يۇرت » دېيىلگەن . « يۇرت »
نىڭ تۈپ مەنىسى « ئۆي » ، « تۇرالغۇ جاي » ئىدى .
كېيىن ، مەنىسى كېڭىيىپ « تۇغۇلغان يېرى » ، ھەتتا
« ۋەتەن » ئۇقۇمىنىمۇ ئاڭلىتىدىغان بولغان . مەسىلەن ،
چاغاتايچىدا : « بۈيۈك بىر يۇرت ، ئەلگۈن ئىدى » دېگەن
جۈملىدىن شۇ مەنە چىقىدۇ .

قاغان ئۆز ئېلىدە ئالاھىدە خىزمەت كۆرسەتكەن
مەنسەپدارلارغا « سويۇرغا » لار بېرەتتى . « سويۇرغا »
ئەسلىدە « سوۋغات » دېگەن مەنىدە بولۇپ ، ئەلنىڭ بىرەر
ئۇلۇشىدىن مەلۇم يەر - سۈنى يۈزلىگەن « قاراباش »
(دېھقان ، يانچى قاتارلىقلار) لار بىلەن قوشۇپ « سو-
يۇرغا » قىلاتتى . مۇنداق « سويۇرغا » قىلىنغان يەر - سۈ-
يۇرغال » دەپ ئاتالغان . بۇ كېيىنچە بىر تۈزۈمگە

ئايلىنىپ خېلى ئۇزاق داۋام قىلغان .
مۇتالىئە : ئابا - ئەجدادلىرىمىزنىڭ قەدىمكى ئېتى-
نىك تەركىبلىرىدىن ھېسابلانغان تارىم ئاھالىسى بولسا ،
مىلادىيەدىن خېلى بۇرۇنلا « شەھەر دۆلەتلىرى » باس-
قۇچىغا ئۆتۈپ بولغان . بەزى شەھەر دۆلەتلىرى (مەسى-
لەن ، ياركەنت ، ئۇدۇن ، سۇغراق ، كۇچار ، كروران ،
قوچۇ) زورىيىپ ، بۈيۈك ئەل دەرىجىسىگە كۆتۈرۈلگەن .
ئاھالىسى ئاللىقاچان ئولتۇراقلىشىپ ، خېلى گۈللەنگەن
دېھقانچىلىق ۋە ھۈنەرۋەنلىك ئاھالىسىگە ئايلانغان . بۇ
ھەقتە خەنزۇچە تارىخىي مەنبەلەردە ئېنىق يېزىلغان .

بەشىنچى باب

ئەقلىي چۈشەنچە ۋە مەنتىقىي قاراشلار

ئائىلىق تۈزۈمدىن ئائىلىق تۈزۈمگە ئۆتۈش — ئىشلەپچىقىرىش كۈچلىرىنىڭ ، ئالدى بىلەن دېھقانچىلىق ۋە چارۋىچىلىقنىڭ تېخىمۇ راۋاجلانغانلىقىنىڭ نەتىجىسى ئىدى . ئىپتىدائىي جەمئىيەتتىلا دېھقانچىلىق بىلەن چارۋىچىلىق تۈپ — نېگىزلىك ۋە ئاساسىي ئىقتىسادىي تارماققا ئايلانغان . ئائىلىق تۈزۈم يېڭى تاش قوراللار دەۋرىنىڭ ئاخىرى ، مىس ۋە برونزا دەۋرىگە ماسلاشقان . بۇ دەۋر - دىمۇ تاش قوراللار ئىستېمالدىن پۈتۈنلەي قېپقالمىغان . شۇڭا ، بۇ دەۋر ئېنېئولىت ياكى خالكولت دەۋرى دەپ ئاتالغان . بۇنىڭ ۋاقتى تەخمىنەن مىلادىيەدىن ئىلگىرىكى 4000 ~ 3000 يىللار ئارىلىقىغا توغرا كېلىدۇ . قەدىمكى ئەجدادلىرىمىز ياشىغان ماكانلار چارۋىچىلىق ھەم دېھقانچىلىق قىلىشقا باب كېلىدىغان يەرلەر ئىدى . ئىقتىسادىي تۈرمۇشتا بۇ ئىككى ساھەدىن قايسىبىرى ئۈستۈنلۈككە ئىگە ئىكەنلىكىگە قاراپ ، ئۇلارنىڭ رەت - تەرتىپى بەلگەلىنىدۇ .

مىلادىيەدىن ئىلگىرى (تەخمىنەن 2000 يىللار ئىلگىرى) تۆمۈرنىڭ تېپىلىشى پۈتكۈل ماددىي مەدەنىيەتنىڭ

يەتتى ئۆزگەرتىۋەتكەن . تۆمۈر قوراللارنى ياسىغۇچى ئۇستىكارلار بارا - بارا مەيدانغا كەلگەن . بۇ تەرەققىيات كىشىلەرنىڭ ئاڭ - پىكىرلىرىگىمۇ چوڭقۇر تەسىر قىلغان . شۇنىڭ بىلەن ، ھەر خىل تۆمۈرچىلىك مەبۇدلىرى (بىزدىكى ئاتالغۇ بويىچە تۆمۈرچىلىك پىرلىرى) چۈشەنچىسى پەيدا بولغان . مۇنداق مەبۇد رىملىقلاردا « ۋۇل كان » ، فىنلاردا « ئىلمارنېن » ، كىرتلاردا « سۇسېل » ، سلاۋيانلاردا « سۋاروگ » ، يەھۇدىيلاردا « داۋىد » ، تۈركىيلەر ۋە موڭغۇللاردا « تارخان » دەپ ئاتالغان .

تۆمۈر قوراللارنىڭ كۆپىيىشى نەتىجىسىدە ، ساپالچىلىق ۋە بىناكارلىق راۋاجلانغان ؛ باشقا قول ھۈنەر-ۋەنچىلىك تەرەققىي قىلغان . ئىش تەقسىماتىنىڭ دائىرىسى كېڭەيگەن ؛ قول ھۈنەرۋەنچىلىك ، دېھقانچىلىقتىن بارا - بارا ئايرىلىپ چىققان . ئىشلەپچىقىرىشنىڭ بۇ ئىككى ساپالچىلىق (دېھقانچىلىق بىلەن قول ھۈنەرۋەنچىلىك) ئالماشتۇرىدىغان ئىشلەپچىقىرىشنى - تاۋار ئىشلەپچىقىرىشنى ۋۇجۇدقا كەلتۈرگەن . بۇنىڭدىن مال ئالماشتۇرۇش ۋاسىتىچىلىرى ، يەنى سودىگەرلەر پەيدا بولغان . ئۈزلۈكسىز تەرەققىي قىلىۋاتقان ئىجتىمائىي ، ماددىي تۇرمۇش شارائىتىدا ، كىشىلەرنىڭ مەپكۈرە ، نەزمىيە ۋە كۆزقاراشلىرى پەيدىنپەي يۈكسىلىپ بارغان .

ئىنسانلار موئۇستېر دەۋرىدە بىر خىل ئىپتىدائىي ، دىنىي چۈشەنچىنى پەيدا قىلغان . بۇنى ھازىرقى زامان تەتقىقاتچىلىرى « ئانىمىزم » دەپ ئاتىغان (لاتىن تىلىدا anima روھ ، جان دېگەنلىك بولىدۇ) . ئانىمىزم - بارلىق شەيئىلەردە جان - روھ بار دەيدىغان

نەزەرىيەدۇر .

ئىنسانلاردا ئىپتىدائىي دىنىي چۈشەنچە بىلەن بىللە ئەتراپىدىكى نەرسە ۋە ھادىسەلەر توغرىسىدىكى چۈشەنچە چىمۇ پەيدا بولغان . كىشىلەرنىڭ تەپەككۈرى كوناكرېت ۋە ئوبرازلىق بولۇش (بىۋاسىتە سەزگەن نەرسە - ھادىسەلەر توغرىسىدىلا پىكىر يۈرگۈزۈش) سەۋىيىسىدىن ئابستراكت ۋە ئىخچاملىق بولۇش سەۋىيىسىگە يۈكسەلگەن . ئالدى بىلەن ئىنسانلار سان - ساناق ۋە بوياقلار توغرىسىدا ئېنىق چۈشەنچىلەرنى ھاسىل قىلغان . دەس - لەپتە ئىنسانلار سان - ساناقنى مەلۇم جىسىم بىلەن باغلىق ھالدا ھېسابلايتتى . ئىنسانلارنىڭ سان چۈشەنچىسى بارا - بارا ئاددىي ۋە ئاز سانلاردىن چوڭ ۋە جىق سانلارغا ئۆتكەن .

ئارخېئولوگلارنىڭ تەھقىقلىشىچە ، موئۇستېر قاتارلىق قىزىلتاشنىڭ ئىزنالىرى تېپىلغان ھەمدە باشقا مەدەنىيەت ئىزلىرىدىنمۇ بوياقلار تېپىلغان . ئېتنوگرافلار ۋە ئارخېئولوگلارنىڭ قىياسلىرىچە ، ئۇزاق ئۆتمۈشتە ئا - ساسەن تۆت خىل بوياق — ئاق ، قارا ، قىزىل ۋە سېرىق ئىشلىتىلگەن . ئاق رەڭ ئادەتتە تەزىيە - يۇغانىڭ تىمسالى ، قىزىل رەڭ جەڭ ۋاقتىنىڭ تىمسالى بولغان ، كۆك رەڭ چوڭ مۇراسىملارنى ئۆتكۈزگەندە ، قارا رەڭ باشقا رەڭلەرنى تەڭشەشكە ئىشلىتىلگەن ، بەزى جايلاردا يۈز ۋە بەدەنلىرىگە تۈرلۈك شەكىللەرنى سىزىشقىمۇ ئىشلەتكەن . ئىنسانلار بوياقلارنىڭ خۇسۇسىيەتلىرىنى پەرقلەندۈرگەن . كىشىلەر قىزىل رەڭ ئارقىلىق ئوتنىڭ رەڭگىنى ، قۇياشنىڭ رەڭگىنى ، شۇنىڭدەك بەزى ئورۇنلاردا گرانت ،

يوپۇرماق ۋە باشقىلارنىڭ رەڭلىرىنى قىياس قىلغان .
مەخلۇقاتنىڭ يارىلىشى توغرىسىدا تۈرلۈك چۈ-
شەنچىلەر پەيدا بولغان . قەدىمكى بابىل ، مىسىر ۋە گ-
رېتسىيەلەردە دۇنيانىڭ ۋە ئادەمنىڭ يارىتىلىشى توغرىسىدا
ھەر خىل ئەپسانىلەر كېلىپ چىققان . مىسىردا بولغان
ئەپسانىلەرنىڭ بىرىدە ئادەم « را » دېگەن مەبۇدنىڭ كۆ-
زىدىن پەيدا بولغان دېيىلسە ، يەنە بىرىدە نۇرغۇن مە-
بۇدلاردىن يارالغان ، دېيىلىدىكەن . « ئىنجىل » دىمۇ
ئىككى خىل بايان قىلىنغان . بىرىدە ئادەم لايدىن ياسالغان
دېيىلسە ، يەنە بىر خىل باياندا خۇدانىڭ سۆزى بىلەن يا-
رتىلغان ، دېيىلگەن . گرېتسىيەنىڭ بىر ئەپسانىسىدە ئادەمنى
تاشتىن ياسالغان دېيىلسە ، يەنە بىر ئەپسانىسىدە ئادەمنى
مەبۇد تۇغقان ، دېيىلگەن . ئىنسانلار ئەپسانىلەرنىڭ ئا-
دەملەرگە نىسبەتەن چوڭ تەسىر كۈچى بارلىقىنى تونۇپ
يەتكەن . ئىنسانلار ھايۋانلار ، شەيئىلەرنىڭ پەيدا بولۇشى
توغرىسىدىكى ئەپسانىلەرنى پىششىق بىلسە ، ئۇلارنى ئى-
لىگدەيدىغان قۇدرەتكە ئىگە بولغىلى بولىدۇ ، دەپ ئىشەن-
گەن . شۇنىڭ بىلەن ، ئەپسانىنىڭ سىرىنى ساقلاشقا ناھا-
يتى ئەھمىيەت بەرگەن . ئەپسانىنىڭ مەزمۇنى ئادەتتە
رىۋايەتتىكى ئابا - ئەجدادلىرىنىڭ پائالىيەتلىرىدىن ئىبا-
رەت بولغان . كۆپلىگەن ئوغۇش - قەبىلىلەر ئابا -
ئەجدادلارنىڭ مۇنداق پائالىيەتلىرى خېلى ئىلگىرىكى زا-
ماندا پەيدا بولغان ، دەپ بىلىگەن . بىر قەبىلىدە پەيدا بول-
غان بىر قانچە ئەپسانىلەر بىرلىشىپ ئومۇمىي بىر ئەپسانىنى
شەكىللەندۈرگەن . مۇنداق ئەپسانىدە ھېكايە قىلىنىشىچە ،
ئاسمان بىلەن زېمىن دۇنيادىكى بارچە جانلىق نەرسىلەر-

نىڭ ئاتىسى ۋە ئانىسى ئىكەن . دەسلەپتە ئاسمان بىلەن زېمىن ئوتتۇرىسىدا ھېچقانداق ئارىلىق بولماي ، ئاسمان يەرنىڭ ئۈستىدىلا تۇرىدىكەن ؛ ئۆسۈملۈك ، ھايۋانات ، بېلىق ، ئادەم ، ئورمان ۋە شامال ئاسمان بىلەن يەرنىڭ با-لىلىرى ئىكەن . شامالدىن باشقا بالىلار قەست قىلىپ ئاسمان بىلەن زېمىننى ئايرىۋەتمەكچى بوپتۇ . بۇ ئىشى با-لىلارنىڭ ھېچقايسىسىنىڭ قولىدىن كەلمەپتۇ ، چۈنكى ئۇلارنىڭ قۇدرىتى يەتمەپتۇ . ئاخىر ئورمان يوغىناپ ئاسماننى تىرىۋاپتۇ ؛ ئاسماننىڭ قارشىلىقىغا قارىماي ئورمان ئاسماننى يەردىن كۆتۈرۈۋاپتۇ ، لېكىن يەر دەرەخلەرنىڭ يىلتىزلىرى بىلەن ئۇنى باغلىۋاپتۇ . شۇڭا ، يەر ئورماننىڭ ئاستىدا ، ئاسمان ئورماننىڭ ئۈستىدە تۇرۇپ قاپتۇ ، ھەممە بالىلار يەردە قاپتۇ ، پەقەت شامال كۆتۈرۈلۈپ ئاتىسى بىلەن بىللە بوپتۇ . شامال ئاسماندىن چۈشۈپ ئۆز بۇرادەر-لىرىدىن ئاتىسىنىڭ ئىنتىقامىنى ئالىمەن ، دەيدىكەن . ئۇ بولۇپمۇ ئورمانغا ۋە ئورماندا ياشايدىغان ياۋايى ھايۋانلارغا شىددەت بىلەن ھۇجۇم قىلىپ تۇرىدىكەن . شۇ سەۋەب-تىن ، بېلىق دېڭىزغا چۈشۈۋاپتۇ ، ياۋا ھايۋانلار قۇرۇقلۇق-نىڭ ھەر تەرىپىگە پېتىراپ كېتىپتۇ . شامال توختىماي يېڭىلى بولىدىغان ئۆسۈملۈكلەرنى ۋەيران قىلماقچى بول-غاچقا ، يېڭىلى بولىدىغان ئۆسۈملۈكلەر يەرنىڭ تېڭىگە كىرىۋاپتۇ . شىددەتلىك شامال ئۆز بۇرادەرلىرىنى يېڭىپتۇ . پەقەت ئادەم يېڭىلمەپتۇ . ئادەم مېنى تاشلىۋەتتى دەپ ئۆز بۇرادەرلىرىدىن بەك خاپا بوپتۇ . شۇنىڭ بىلەن ، ئادەم ياۋا ھايۋان ۋە قۇشلارنى ئوۋلاشقا باشلاپتۇ . ئادەم پەقەت شا-مالنى بويسۇندۇرالمىپتۇ . ماركس بۇ توغرىدا مۇنداق كۆر-

سەتكەن : « بارچە ئەپسانىلەر تەسەۋۋۇردىن بولىدۇ ۋە تەسەۋۋۇر ئارقىلىق تەبىئىي كۈچنى بويسۇندۇرىدۇ ، ئىدىيەلىكلىك ۋە شەكىللەندۈرىدۇ . شۇڭا ، تەبىئىي كۈچ رېئاللىقتا ئىلىگەلگەندىن كېيىنلا تۇيۇقلۇدۇ . »

دىنىي ئېتىقاد بارا - بارا تېخىمۇ راۋاجلىنىپ تارماقلىنىۋاتقان . ئىنسان تەبىئەتنى بارا - بارا كونترول قىلىشقا باشلاپ ، ئۆزىنى ئوراپ تۇرغان تەبىئىي كۈچلەردىن بوشىنىپ چىقىشقا باشلىغان ھەمدە ئۆزىنى قورشىۋالغان دۇنيانى بارغانسېرى تۇنۇغان . نەتىجىدە ، ئاتا - بوۋىلىرىغا تېۋىنىشتىن مەبۇد شەكىلداشلىقى (ئانتروپومورفىزاتسىيە) تەرىپىگە قاراپ راۋاجلانغان ، يەنى ئاتا - بوۋىلىرىنىڭ قەيۋىيەتنى ھايۋان ۋە ئۆسۈملۈك ئەمەس ، بەلكى ئادەم دەپ تەسەۋۋۇر قىلىدىغان بولغان ؛ يەنە بىر تەرەپتىن تەبىئىي كۈچلەرنى تېخىمۇ كۆپ شەخسلەشتۈرۈش (ئىندىۋىدۇئاللاشتۇرۇش) كە قاراپ راۋاجلانغان . ئادەملەر قەدىمكى دەۋردە ئۆزىنىڭ تونۇشىنى كېڭەيتىش ۋە چوڭقۇرلاشتۇرۇشقا ئىجتىھات قىلغان .

1 . ئىككىلىك چۈشەنچىسى

قەدىمكى ئەجدادلىرىمىز تەبىئەتكە بويسۇنۇپ ياشاشتىن تەبىئەتنى ئىلىگەندەش جەريانىغا ئۆتۈشتە ، تەبىئەت ھادىسىلىرىنىڭ كېلىپ چىقىش سەۋەبلىرىنى ئۆگىنىشكە باشلىغان . بۇ كېيىنكى زاماندا ، تەبىئەت قانۇنىيەتلىرىنى چۈشىنىش دەپ ئاتالغان . تەبىئەت ھادىسىلىرىدىن ھاسىل قىلغان چۈشەنچىلىرىنى جەمئىيەت ھادىسىلىرى

رىگە تەتبىق قىلغان . ئاۋۋال جۈپلۈك چۈشەنچىسىگە ئىگە بولغان ، يەنى پۈتكۈل دۇنيا ۋە تەبىئەتتىكى بارلىق شەيئىلەر « جۈپ » بولىدۇ ۋە جۈپ بولغان ئىككى تەرەپ بىر - بىرىگە تايىنىدۇ ، بىر - بىرىنى تەقەززا قىلىدۇ ، بىرى ئارقىلىق ئىككىنچى بىرىنىڭ مەۋجۇتلۇقى گەۋدىلىنىدۇ ، شۇنداقلا بىر - بىرىنىڭ زىتىدا بولىدۇ دېگەن ئەقلىي چۈشەنچىنى ھاسىل قىلغان . بۇنىڭ كونكرېت ئىپادىلىرى مۇنداق :

« ئاق » بىلەن « قارا »

قەدىمكى ئەجدادلار تەبىئەتتىكى « ئاق » بىلەن « قارا » رەڭنى ھېس قىلىپ ، بۇنىڭدىن تۈرلۈك ئەقىلىي چۈشەنچىلەرنى يەكۈنلىگەن . « ئاق » نى كۈننىڭ تەسەۋۋۇرى ، « قارا » نى تۈننىڭ تەسەۋۋۇرى دەپ بىلىگەن . « ئوغۇزنامە » دىكى مۇنۇ باياندىنمۇ بىلىش مۇمكىن : « كۈن خاننىڭ ۋەزىرى ئۇلۇغ تۈرك . . . كۈنلەردە بىر كۈن ئۇيقۇدا بىر ئالتۇن يا كۆردى ، يەنە ئۈچ كۈمۈش ئوق كۆردى . بۇ ئالتۇن يا كۈن تۇغۇشتىن كۈنپەي تىشىقىچە كېرىلگەنىدى . يەنە بۇ ئۈچ كۈمۈش ئوق تۈن ياغاققا (شىمالغا) قاراپ تۇراتتى . . . كۈن ، ئاي ، يۇلتۇز (ئۈچ ئوغۇل) تاڭ سارىغا سىلەر بېرىڭلار ، كۆك ، تاغ ، تەڭىز تۈن سارىغا سىلەر بېرىڭلار ، دېدى . . . » كۈن تۇغۇش — تاڭ سېرى ، كۈنپەيتىش — تۈن سېرى دەپ كۆرسىتىلگەن . ئادەتتە ، كۈن چىقىشقا باشلىغاندا « كۈن ئاقاردى » (كۈندۈز بولدى) ، كۈن پەيتىشقا باشلىغاندا « كۈن قارايدى » (تۈن

بولدى) دەپ ئىپادىلىگەن . بۇ چۈشەنچە ئاساسىدا « ئاق » بىلەن « قارا » نى « يورۇق » بىلەن « قاراڭغۇ » نىڭ تەسۋىرى دېگەن ئۇقۇمنى ھاسىل قىلىپ ، بۇ ئۇقۇم نىڭ مەزمۇنىنى بارغانچە كېڭەيتىۋەرگەن . « ئاي » غا تەتبىق قىلغاندا ، ئاي تۇغۇلۇپ تولۇن بولغىچە تۈنلەرنى « ئايدىڭ كېچىلەر » ، قالغان تۈنلەرنى « قارا كېچىلەر » ياكى « قاراڭغۇ كېچىلەر » دەپ سانىغان ؛ تاغ ۋە تە-رەپلەرگە تەتبىق قىلغاندا ، ھەممىشە ئاقىرىپ (يو-رۇق چۈشۈپ) تۇرىدىغان يۈزنى « كۈنگەي » ، قا-رىسىپ (يورۇق چۈشمەي) تۇرىدىغان يۈزنى « تەس-كەي » (مەخسۇس تاغقا نىسبەتەن « قۇز ») دەپ ئاتى-غان . يەنە « ئاق » نى روشەننىڭ ئىپادىسى ، « قارا » نى « تۇتۇق » نىڭ ئىپادىسى دېگەن ئۇقۇمدىن يىراقتىكىنى پەرق ئېتىش ئوقۇمنى كەلتۈرۈپ چىقارغان . مەسىلەن ، يىراقتىن ئارانچە كۆرۈنگەن نەرسىنى « قارىسى كۆرۈن-دى » ، نىشانغا ئېلىشنى « قارىغا ئېلىش » دېگەن ئىبارىلەر شۇنى كۆرسىتىدۇ . « قارا » دېگەن ئۇقۇمدىن « يو-غان » ، « كەڭ » دېگەن مەنىلەرنى تۈرلەندۈرگەن . يەنە « خەلق ئاممىسى » ، « كەڭ ئامما » دېگەن مەنى-لەرنى « قارا بودۇن » ۋە بەزىدە « قارا » دەپلا ئاڭلاتقان . مەسىلەن ، « قۇتادغۇبىلىك » نىڭ 986 - بېيىتىدە « قارا » سۆزى « ئامما » مەنىسىدە قوللىنىلغان . قەدىمكى ئەجدادلار چارۋىچىلىق بىلەن شۇغۇللىنىپ ، ئىلكىدىكى قوي - ئۆچكە قاتارلىق ئاق - ئۇششاق ماللاردىن ئۆزگە-لىرى (مەسىلەن ، ئات ، كالا ، تۆگە قاتارلىق چوڭ ماللار) نى « قارامال » دەپ ئاتىغان . سېغىن ماللاردىن

ئېلىنىدىغان سۈت مەھسۇلاتلىرىنى « ئاق » سۆزى بىلەن ئىپادىلىگەن . مەسىلەن ، ئىززەتلىك مېھماننى سۈت ، قىمىز ، ياغ ، قايماق ، قېتىق ، سۈزمە ، ئايران ، ئېرىمچىك ، قۇرۇت دېگەندەك « توققۇز ئاق » بىلەن مېھمان قىلغان . ئېكىنچىلىكتىمۇ بۇغداي ، گۈرۈچ ۋە ئۇلارنىڭ ئۇنىلىرىنى « ئاق ئاش » ، قوناق ، تېرىق ، پۇرچاقلارنى « قارا ئاش » دەپ سىلىق - يۇمشاقلىق جەھەتتىن پەرقلىنىدۇرگەن . ئىجتىمائىي تۇرمۇشتا بولسا ، « ئاق » بىلەن « قارا » نىڭ تەبىئىي ھادىسىلەرنى بىلدۈرىدىغان « رەڭ » دېگەن مەنىسىنى تەتبىق قىلىپ ، ئادەملەردىكى تۈرلۈك خاراكتېر ۋە ھېسسىي ئىپادىلەرنى بىلدۈرگەن . مەسىلەن ، « ئاق كۆڭۈل » ، « كۆڭلى قارا » ، « قارا يۈز » ، « يۈزىگە قارا چاپلىماق » ، « يۈزى ئاقارماق » ، « ئاقلىماق » ، « قارا تۇتماق » ۋە باشقىلار . يەنە شۇنىڭدەك تۇرمۇشتا قاتتىق مۈشكۈلچىلىككە يولۇققانلىقىنى « قارا كۈنلەر » ، « قارا باستى » دەپ تەسۋىرلىگەن . « قارا » سۆزىدىن « قارىلىق » (ماتەم) ۋە « قارام » (مەھكۇم) دېگەن ئۇقۇمنىمۇ ئاڭلاتقان . يەنە « قارا » دېگەن تۈپ ئۇقۇمدىن « گۇناھ ، ئەيىب ، قۇسۇر » دېگەن مەنىلەرنى تۈرلەندۈرگەن . خەلق قوشاقلىرىدا بۇ مەنىدىكى مىسرالار كۆپ قوللىنىلىدۇ : « قاراڭغۇدىن قورقمايمەن ، قاراڭغىدىن قورقىمەن يارىم » ، « قارا دەيدۇ - قارا دەيدۇ ، قارا مەندە يوق » ، « ئاق بېلىق ، ئاپئاق بېلىق ، ئاپتاپتا ياتقاننىڭ قېنى » ۋە باشقىلار . دېمەك ، « ئاق » بىلەن « قارا » نىڭ رەڭ دېگەن تۈپ ئۇقۇمىدىن « يورۇق - قاراڭغۇ » ، « روشەن - تۇتۇق » ، « ئوڭ - تەتۈر » ، « ئالدى -

كەينى » ، « ياخشىلىق - يامانلىق » دېگەندەك چۈشەندۈرۈشچىلەرنى ھاسىل قىلغان (« ئاق - قارا » چۈشەندۈرۈشچىسى « يىن - يانگ » (阴阳) ماۋزۇسىدا يەنە بايان قىلىندۇ) .

« ئىركەك » بىلەن « چىشى » ۋە « ئوڭ » بىلەن « سول » تەبىئەتتىكى بارلىق مەخلۇقات (ئىنسان ، ھايۋان ، ئۆسۈملۈك) ۋە شەيئەلەرنىڭ « ئىركەك » ۋە « چىشى » دېگەن ئىككى جىنسىغا بۆلۈنىدىغانلىقىنى قەدىمكى ئەجدادلىرىمىز ئاللىقاچان ھېس قىلغان ۋە بۇ ھېسسىيات ئاساسىدا « ئىركەك » بىلەن « چىشى » بىر - بىرىنى تەقەززا قىلىدۇ ۋە بىرىنىڭ ياشىشى ئۈچۈن يەنە بىرىنىڭ مەۋجۇتلۇقى شەرت بولىدۇ ، دېگەن ئەقلىي چۈشەنچىنى ھاسىل قىلغان .

مەخلۇقات ئىچىدىن پەقەت ئىنسانلاردىكى « ئىركەك » بىلەن « چىشى » مۇناسىۋىتىنى ئۆگىنىپ كۆرۈشكە بولىدۇ . قەدىمدىن تارتىپ تاكى خان - پادىشاھلىق تۈزۈم دەۋرىدىمۇ ئىركەك قولىدا ، خوتۇن سول قولىدا بولاتتى . ئائىلىق تۈزۈمدىن ئائىلىق تۈزۈمگە ئۆتكەندىن كېيىنمۇ ، ئەرلەر بىلەن خوتۇنلار جەمئىيەتنىڭ ئاساسىي ساھەلىرىدە تەڭ - باراۋەر ئىدى ، يەنى ئەرلەر بىلەن خوتۇنلارنىڭ ئوڭ ۋە سول ياقلىرىنى تۇتقانلىقىدىن قەتئىينەزەر ، ئۇلار ئىجتىمائىي ۋە ئىقتىسادىي تۇرمۇشتا بۆي ئىشلىرىدىن باشقا ، يىغىم ، ئوۋچىلىق ، ئېكىنچىلىق ، بېقىمچىلىق ، شۇنىڭدەك بايرام - زىياپەتلەر ، يىغىن - كېڭەشمە قاتارلىق پائالىيەتلەرگە تەڭ قاتنىشاتتى ، ھەتتا ئۇرۇش پائالىيەتلىرىگەم تەڭ قاتنىشاتتى .

يەتلەيدىمۇ خوتۇنلار ئەرلەردەك جەڭگىۋار ئىدى . خو-
تۇنلارنىڭ باتۇرلۇقىنى تەسۋىرلەيدىغان خەلق چۆچەك-
لىرىدىنمۇ بۇ ئەھۋالنى تەسەۋۋۇر قىلغىلى بولىدۇ ، ئەر
بىلەن خوتۇن توي - نىكاھ ئىشلىرىدىمۇ تەڭ باراۋەر
ئىدى ، توي - نىكاھ مۇراسىملىرىدا يىگىت بىلەن قىز كۈچ
سىنىشىدىغان ئادەت بولغان . قەدىمكى گرىك مۇئەللىپ-
لىرى تۇران زېمىنىدىكى قەۋملەردە : يىگىت ئايرىم - ئايرىم
چېلىشىشتا ، قىزنى يېڭەلسىلا قىز يىگىتنىڭ بولىدىغانلىق-
قىنى تەسۋىرلىگەن قەدىمكى خەلق قىسسلىرىدىن ئايرىم
ئېپىزوتلارنىڭ « ئېليادا » ھېكايىسىدە ساقلانغانلىقىنى يې-
زىشقان . بۇنداق ئادەت ھەتتا 11 - ئەسىردىمۇ ساقلىنىپ
قالغانلىقى مەلۇم . مەھمۇد قەشقەرى « تۈركىي تىللار
دىۋانى » نىڭ 1 - تومىدا مۇنداق مەلۇمات بەرگەن : « قىز
بىرلە كۈرەشمە ، قىسراق بىرلە يارىشما — قىزلار بىلەن
چېلىشما ، چۈنكى قىزلار كۈچلۈك كېلىدۇ ، سېنى يىقىتىپ
قويىدۇ ؛ قىسراق (بايتال) بىلەن چېپىشما ، ئۇ ئاتتىن
كۈچلۈك ھەم چاپقۇر بولغىنى ئۈچۈن ، سېنىڭدىن ئۆتۈپ
كېتىدۇ . بۇ قاغانىيە قىزلىرىدىن بىرى نىكاھ كېچىسى
سۇلتان مەسئۇدنى تېپىپ يىقىتىۋەتكىنى ئۈچۈن ، قاغان-
يىلىكلەر ئارىسىدا ، سۇلتان مەسئۇد توغرىلۇق چىقىرىلغان
بىر ماقال . »

قەدىمكى زاماندا ، كىشىلەر سول تەرەپنى قەدىر-
لەيتتى . بۇ ئائىلىق تۈزۈمدىن قالغان ھېسسى چۈشەنچە
بولسا كېرەك . كېيىنكى چاغلاردا بولسا ، سول تەرەپكە
نېسبەتەن ئوڭ تەرەپكە ھۆرمەتلىك قارايدىغان بولغان .
ئىلگىرىكى زامانلاردا مۇنداق ئوڭ ۋە سول تەرەپلەرنى

پەرقلەندۈرۈش ئېڭى ئېھتىمال قەدىمكى دىنىي ئېتىقادتىن تۇغۇلغان بولۇشى مۇمكىن . چۈنكى ، شامانلىق سول تەرەپنى ، تويۇنلۇق ئوڭ تەرەپنى ئۇلۇغلايتتى . تېخىمۇ قەدىمكى زاماندا تەڭرىلەر ئوڭ قولىنى ، يەر - سۇلار سول قولىنى مۇئەككەل بولۇپ ھىمايە قىلغان . كىشىلەر ئوتتۇرىسىدىكى مۇناسىۋەتلەر بارا - بارا مۇرەككەپلەشكەنسېرى سول قولىنى تۇتقانلار « ئىچىرەكىلەر » ، ئوڭ قولىنى تۇتقانلار « تاشراقىلەر » دەپ ئاتالغان . لېكىن ، زاماننىڭ ئۆتۈشى بىلەن ئوڭ ۋە سول تەرەپلەرنىڭ ئىززەت - ھۆر - مەتتە سەل ئېگىز - پەس بولۇشى ئەھۋالى ئالمىشىپ تۇرغان .

قەدىمكى ئەجدادلىرىمىز بولغان « توققۇز ئۇيغۇر » (ئىچىرەكى ئەل) ئوڭدا ، يەنى ئورقۇن بويىدا ، « ئون ئۇيغۇر » (تاشراقى ئەل) سولدا ، يەنى سىلېنگا بويىدا ماكان تۇتقانىدى . ئەبۇلغازى باھادىرخانىنىڭ « شەجەرەئى تۈرك » ئەسىرىنىڭ « قاراخانىنىڭ زىكرى » دېگەن بابىدا ئوغۇزخان توغرىسىدا بايان قىلغىنىدا مۇنداق قەيت قىلغان : ئوغۇزخان ھايات چېغىدا ، ئوغلانلىرىنى ئو - رۇنلاشتۇرغاندا : « ئۆزگىلەر ئوڭ ياقتا ئولتۇرسۇن ، ئۈچ ئوقلار سول ياقتا ئولتۇرسۇن » دەپ يارلىق چۈشۈرگەن . ئوغۇزخاننىڭ ئوغلى « . . . كۈن خان ئەرقىل خوجانىنىڭ سۆزىنى قوبۇل قىلىپ ، چوڭ قۇرۇلتاي چاقىردى . . . ئۇ - نىڭدىن كېيىن ئوغۇزخان ئەتكۈزگەن ئالتۇن ئۆيىنى تىك تۈردى . ئوڭ ياقتا ئالتە ئاق ئۆرگە ، سول ياقتا ئالتە ئاق ئۆرگە (ئۆرگە - تەخت) تىكتۈردى . ئوڭ ياققا ئۈچىغا ئالتۇن توخۇ قوندۇرۇلغان 40 غۇلاچ ياغاچنى تىكتۈردى ؛

سول ياققا ئۇچىغا كۈمۈش توخۇ قوندۇرۇلغان 40 غۇلاچ ياغاچنى تىكتۈردى . خان يارلىقى بويىچە بوز ئوق ئوغلان-لىرى ۋە نۆۋكەرلىرى ئالتۇن توخۇنى ، ئۈچ ئوق ئوغلان-لىرى نۆۋكەرلىرى بىلەن كۈمۈش توخۇنى ئات چېپىپ كېتىۋېتىپ ئاتتى » بۇ باياندىن ئوغۇزخاننىڭ چوڭ ئوغلى كۈن خاننىڭ « بۇز ئوق » ئاتالغان ئوغلانلىرى ئوڭ قولى ، « ئۈچ ئوق » ئاتالغان ئوغلانلىرى سول قولى تەشكىل قىلغانلىقى مەلۇم . قۇن (ھۈن) زامانىغا كەلگەندىمۇ تەڭرىقۇت بارگاھى — بۆكە بالىقنىڭ ئوڭ تەرىپى بىرانغار ، سول تەرىپى جۇۋانغار دەپ بۆلۈنگەن . خەنزۇچە تارىخىي مەنبەلەردە يېزىلىشىچە ، شەرقىي خەن زامانىسىدىمۇ ، ھۇنلاردا مەنسەپدارلار « ساغ - سول » غا ئايرىلغان . مەسىلەن ، سول ئۆگ شاد ، سول قۇت شاد ، ساغ ئۆگ شاد ، ساغ قۇت شاد . ئوڭ ۋە سول تەرەپلەر توغرىسىدىكى چۈشەنچىلەر كېيىنكى چاغلاردىمۇ خېلى چوڭقۇر يىلتىز تارتقان . پادىشاھلىق تەختىنىڭ ئوڭ قول ۋەزىرلىرى ، سول قول ۋەزىرلىرى دېگەن ئىبارىلەر ئەنە شۇ چۈشەنچىدىن دېرەك بېرىدۇ .

قەدىمكى زامانلاردىمۇ ئەجدادلىرىمىز بىلەن ھەر جەھەتتىن يېقىن ئالاقىدە بولغان ئوردۇس ئاھالىسى ، يەنى ئوتتۇرا تۈزلەڭلىكتىكى خۇاشيالارنىڭ ئۇيغۇر ئەجدادلىرىنىڭكىگە ئوخشاش ئىككىلىك ئەقلىي چۈشەنچىسى ئاڭ - پىكىر ساھەسىدە ناھايىتى كەڭ تارقالغانىدى . بۇ « يىن - يانگ » تەلىماتى دەپ ئاتالغان ۋە بۇ تەلىماتنىڭ ئۇيغۇر ئەجدادلىرىنىڭ ئاڭ - پىكىرىگە خېلى تەسىر كۆرسەتكەنلىكىنى تارىخىي مەنبەلەردىن بىلىش مۇمكىن .

« يىن - ياك »

قەدىمكى خۇاشيالاردا ، « يىن - ياك » — پەلسە-
پىنىڭ ئىككىلىك (جۈپلۈك) كاتېگورىيىسى . « يىن -
ياك » نىڭ ئەسلىدىكى تۈپ مەنىسى مۇنداق بولغان :
يىن - ياك — ئاپتاپنىڭ كەينى ۋە ئالدى ، يەنى كۈنگە
باققان تەرەپ ياك ، كۈن چۈشمىگەن (كۈنگە قارشى)
تەرەپ — يىن ؛ تەسكەي ، كۈنگەي دېگەن مەنىلەردىن
تۈرلىنىپ ، ھاۋارايىنىڭ ئىسسىق - سوغۇق ياكى ئوچۇق -
تۇتۇق ھادىسىلىرىنىمۇ بىلدۈرگەن . قەدىمكى زاماندا ،
كىشىلەر بارچە ھادىسىلەرنىڭ ئىجابىي ۋە سەلبىي تەرەپ-
لىرى بولىدىغانلىقىنى پەرق ئەتكەن ھەمدە « يىن - ياك »
چۈشەنچىسىدىن پايدىلىنىپ ، تەبىئەتتىكى بىر - بىرىگە
قارمۇقارشى بولغان ۋە بىر - بىرىنى تەقەززا قىلىدىغان
ئىككى خىل ماددىي كۈچنى شەرھىلىگەن . غەربىي جۇ-
نىڭ ئاخىرقى يىللىرىدا ئۆتكەن بويىچە مۇنداق دەپ-
تىكەن : « ياك مۆكۈنۈپ چىقالمىسا ، يىن قىستىلىپ
بۇغلانمىسا ، يەر تەۋرەيدۇ » (« ئەل مۇھاكىمىلىرى »
نىڭ « جۇمۇ ھاكىمىلىرى » پەسلىنىڭ 1 - قىسمى) .
« پالنامە » (« 易经 ») نىڭ مۇئەللىپى تېخىمۇ ئېنىقراق
شەرھلەپ : « بىر يىن بىلەن بىر ياك داۋ دېيىلىدۇ » دې-
گەن تەلىماتنى ئوتتۇرىغا قويغان ۋە يىن بىلەن ياكنىڭ
ئالمىشىپ تۇرۇشى ئالەمنىڭ تۈپ قانۇنى ، دەپ تونۇغان .
دېمەك ، قەدىمكى كىشىلەر يىن - ياك دېيىلگەن بۇ ئىككى
خىل كۈچنىڭ بىر - بىرىگە تەسىر قىلىشى تۈرلۈك - تۈ-
مەن شەيئەلەرنىڭ پەيدا بولۇش مەنبەسى دېگەن خۇلا-

سىگە كېلىپ ، « زور بىلەن زەئىپنىڭ بىر - بىرىنى ئىل-
گىرى سۈرۈشى بىلەن ، ئۇنىڭدىن ئۆزگىرىش كېلىپ
چىقىدۇ » دەيدىغان ساددا دىئالېكتىك كۆز قاراشنى ئوت-
تۇرغا قويغان .

يىن بىلەن ياڭنىڭ ئىككىلىك چۈشەنچىسىنى
ئاڭلىتىدىغان « يورۇق - قاراڭغۇ » ، « كۈنگەي - تەس-
كەي » ، « ئوچۇق - تۇتۇق » (ھەمدە « ئوچۇق - يې-
پىق ») ، « كۈن - ئاي » ، شولا - ساپە ، مۇزەككىر -
مۇئەننەس ، جىنسىي ئەزالار ، بۇ ئالەم - تۇ ئالەم دېگەندەك
قارمۇ قارشىلىق مەنىلىرى بار (ئەسلىمە : ئۇيغۇر تىلىدا
كۆپىنچە مۇنداق قارشىلىق مەنىلىرىدىكى جۈپلۈك سۆز-
لەردىن ئىجابىي مەنىلىكلەرنى ئالدىن ئېيتىشقا ئادەتلى-
نىلگەن) .

بەزى چۈشەنچە بويىچە ، يىن بىلەن ياڭ شەيئەلەر
ۋە كىشىلەردە دائىمىي جارى بولۇپ تۇرىدىغان بىر - بى-
رىگە زىت ئىككى يۈز (تەرەپ) دىن ئىبارەت . تەبىئەت-
تىكى شەيئەلەردە چوڭ - كىچىك ، ئۇزۇن - قىسقا ،
ئېگىز - پەس ، ئوڭ - سول ۋە باشقا خۇسۇسىيەتلەر بو-
لىدۇ . قەدىمكى كىشىلەر چوڭ ، ئۇزۇن ، ئېگىز ، سولنى
ياڭ ، كىچىك ، قىسقا ، پەس ، ئوڭنى يىن دەپ تۈركۈم-
لىگەن . ياڭغا تەۋەلەر قاتتىق زور بولىدۇ ، يىنگە تەۋەلەر
يۇمشاق - ئاجىز بولىدۇ . ئادەمنىڭ خاسلىق مىجەزى جە-
ھەتتە ئەر قاتتىق - قوپال بولغىنى ئۇچۇن ياڭ — سول ؛
خوتۇن ياۋاش ، يۇمشاق بولغىنى ئۇچۇن يىن — ئوڭ سا-
نالغان . خۇاشيالارنىڭ يىن - ياڭ دېيىلىدىغان بۇ ئىككى-
لىك چۈشەنچىسى ناھايىتى قەدىمكى زامانلاردا ئۇلار بىلەن

يېقىن قوشنا بولۇپ ياشىغان رۇڭلارغىمۇ مەلۇم دەرىجىدە تەسىر قىلغان ، بولۇپمۇ غەربىي جۇ ۋە چىن ئەللىرى بىلەن ئارىلىشىپ ، قوشنىدارچىلىق قىلىپ تۆتكەن قىزىل دىلار ئۆزلىرىنىڭ قەدىمكى ئىككىلىك چۈشەنچىلىرىگە خۇاشيالارنىڭ يىن - ياڭ نۇقتىسىنەزەرىنى تەتبىق قىلغان . « يىن » غا « قارا » نى ، « ياڭ » غا « ئاق » نى مۇقابىل كەلتۈرگەن . يىن بىلەن ياڭنىڭ « ئوچۇق - تۇتۇق » ، « كۈنگەي - تەسكەي » ، « شولا - سايە » ، « كۈن - ئاي » دېگەندەك مەنىلىرى « ئاق - قارا » نىڭ مەزمۇن دائىرىسىگە كىرىدۇ . مەلۇم زامانلار تۆتكەندىن كېيىن ، قەدىمكى ئەجدادلىرىمىز « ئاق - قارا » ئىككىلىك چۈشەنچىسىگە « ئوڭ - سول » نى يانداش قىلىپ قارايدىغان بولغان . كېيىنچە تەڭداش بولغان ئوڭ - سول ئىككىلىك چۈشەنچىسىنىڭ دائىرىسىگە « ئاق - قارا » ئىككىلىكىنىمۇ كىرگۈزگەن . بۇ يەردە ئەسلىتىپ ئۆتۈشكە تېگىشلىك بىر مەسىلە بار : قىزىل رۇڭلار ۋە ئۇلارنىڭ ئەۋلادى دىڭلىن ۋە گۈزلەر كېيىنچە « ئاق » نى « كۆك » ، « قارا » نى « بوز » بىلەن ئالماستۇرغان . بۇ ئاسمان - زېمىن چۈشەنچىسىگە مۇناسىۋەتلىك بولۇپ ، « كۆكتەڭرى » ۋە « بوزتەڭرى » ئەقىدىسىدىن كېلىپ چىققان ، شۇنداقلا « قارا » نىڭ مەنىسى ئۆزگىرىپ ، « مەھكۇم » مەفھۇمىنى بىلدۈرىدىغان بولغان . « ئاق - قارا » ئىككىلىك چۈشەنچىسى ئىلگىدەيدىغان زاماندا ، تەڭ باراۋەر بولمىغان ئىككىلىك چۈشەنچىسىگە ھاجەت يوق ئىدى . سەلتەنەتتىن ئايرىلىپ « باشقا كۈن چۈشكەن » دە بولسا ، « قارا بودۇن » (قارام - مەھكۇم

خەلق) كېلىپ چىققان. چۈنكى، جەمئىيەت ھاكىم ۋە مەھكۇملاردىن تەركىب تاپقاچقا، ھاكىملارنى «كۆك»، مەھكۇملەرنى «قارا» دېگەن سۈپەت بىلەن پەرقلەندۈرگەن.

«قەدىمكى تۈركلەردە بىر ھۆكۈمدار مەغلۇب بولغاندا (قارا خان) ياكى موڭغۇلچە مەزكۇر مەنىدىن دېرەك بېرىدىغان ئاتالغۇ (كۈر خان) بىلەن ئاتىلاتتى. ئىنتىقا. مېنى ئالغانغا قەدەر، دۈشمەن ئۈستىدىن غالىب بولغانغا قەدەر ئاشۇ ئۇنۋاننى ساقلايتتى» (زىيا گۆكئالپ).

قەدىمكى زاماندا، شامانلارمۇ «ئاق شامان» (ياز ئايلىرىغا مۇئەككەل)، «قارا شامان» (قىش ئايلىرىغا مۇئەككەل) دەپ ئىككىگە بۆلۈنگەندەك، چۇرلار (ئەرۋاھلار) مۇ «ئاق چۇر» ۋە «قارا چۇر» دەپ ھەمدە تەڭرىلەرمۇ ئىككىلىك چۈشەنچىسى بويىچە ئوڭ - سول، ئاق - قارا دەپ بۆلۈنگەن. مەسىلەن، ئوڭ قولدا تەڭرىلەر، سول قولدا يەر - سۇلار؛ ئاق - كۆك تەڭرى، قارا - بوز تەڭرى.

يىن - يالڭ پالچىلىققىمۇ تەتبىق قىلىنغان. تەبىئەت ھادىسىلىرى ۋە ئىنسانىيەت ئۆزگىرىشلىرىگە تىمسال قىلىندىغان بەلگىلەرنى ياڭ - ياۋ (—)، يىن - ياۋ (—) نىڭ قوشۇلۇشىدىن ھاسىل قىلغان. «—» مۇسبەت ھەرىكەت سىزىقى، «—» مەنپىي ھەرىكەت سىزىقى بولۇپ، ئۈچ ياۋ (ھەرىكەت سىزىقى) دىن سەككىز شەكىل ۋە بۇ سەككىز شەكىل زەرب قىلىنىش يولى بىلەن 64 ئەشكال كەلتۈرۈپ چىقىرىلغان. بۇلار ئارقىلىق «سەئد - نەھس» (ياخشىلىق - يامانلىق) توغرىسىدا پال ئاچقان.

تۈركىي خەلقلەر ۋە بۇلاردىن ئىرانىيلەر يىن - ياڭنىڭ پالچىلىق جەھەتتىكى ئەشكالىرىدىن پايدىلىنىپ ئۆزلىرىنىڭ ئەقلىي چۈشەنچىسىگە ماسلاشتۇرۇپ ، پالچىلىق شەكىللىرىنى ئىشلەپ چىققان . سىزىقچە (—) ، چېكىت (.) بەلگىلىرىنى ئىككى - ئىككىلەپ زەرب قىلىش يولى بىلەن تۆتلۈك بەلگە ۋە بۇ تۆتلۈك بەلگىلەرنى يەنە ئىككى - ئىككىلەپ زەرب قىلىش ئارقىلىق 16 خانە (ئۆي) ھاسىل قىلغان . بۇنى تۆت تۈر كۈمگە بۆلگەن ۋە ھەر بىر خانىگە بىردىن ئات قويۇپ ، شۇ ئارقىلىق ياخشىلىق - يامانلىق توغرىسىدا مۆلچەرلەيدىغان مەخسۇس « پالنامە » تۈزۈپ چىققان . 9 — 10 - ئەسىردە قوچۇدا تۈزۈلگەن « ئىرق بىتىك » ئەنە شۇ قەدىمكى « پالنامە » نىڭ يادنامىسى بولسا كېرەك .

2 . تۆتلۈك ۋە بەشلىك چۈشەنچىلىرى

قەدىمكى كىشىلەرنىڭ پىكىر قىلىش تەرزى ۋە قىممەت قارىشى ھازىرقى زامان كىشىلىرىنىڭكىدىن كۆپ پەرقلىنىدۇ . چۈنكى ، قەدىمكى زامان كىشىلىرىنىڭمۇ ۋە ھازىرقى زامان كىشىلىرىنىڭمۇ مەپكۈرە ، نەزەرىيە ، نۇقتىئىيەنەزەر ۋە ئىجتىمائىي ئۆرپ - ھاللارنى (جۈملىدىن ئېتىكىلىق ئاساسلىرى) ئاتىلىش جەھەتتىن ئوخشاش بولسىمۇ ، بۇلار ئەكس ئەتتۈرگەن تارىخىي تەرەققىيات قانۇنىيەتلىرى ، جەمئىيەتنىڭ جامائەتلىشىپ ياشاش قائىدىلىرى ۋە ئىقتىسادىي تۇرمۇش پىرىنسىپلىرى ئوخشاشمايدۇ . قەدىمكى كىشىلەرمۇ ئۆزلىرى ياشىغان رېئاللىقنى بىلىش ئۈچۈن ھەر خىل پىكىر يۈرگۈزگەن . ئۆزلىرى

مەنسۇپ بولغان دۇنيادىكى تۈرلۈك - تۈمەن شەيئىلەرنىڭ كېلىپ چىقىشىنى ۋە خىلمۇخىللىقىدىكى ئوخشاشلىقنى تونۇش ئۈچۈن پىكىر يۈرگۈزگەن ۋە ئەقلىي چۈشەنچىلەرنى ھاسىل قىلغان .

يۇقىرىدا بايان قىلىنغان ئىككىلىك چۈشەنچىسى ئاساسىدا يەنىمۇ ئىلگىرىلەپ تۆتلۈك چۈشەنچىسى ۋە بەزى قەۋملەردە بەشلىك چۈشەنچىسى ئوتتۇرىغا قويۇلغان . ئۇيغۇرلار ۋە ئۇلار بىلەن قوشنا بولۇپ ياشىغان قەۋملەردە دەسلەپ تۆتلۈك چۈشەنچىسى شەكىللەنگەن . بۇ چۈشەنچىنى « تۆت تادۇ » دەپ ئاتىغان . « تادۇ » nature - (تەبىئەت ، تۈپ خۇسۇسىيەت ، خاراكتېر) مەنىسىدىكى سۆز بولۇپ ، بۇ سانسكرىتچىدىكى thatu سۆزىگە ئوخشايدۇ . مەھمۇد قەشقەرنىڭ چۈشەندۈرۈشىچە : « تادۇ — ئادەمنىڭ مېجەزى ۋە تەبىئىتى » (« تۈركىي تىللار دىۋانى » 3 - توم) . يۈسۈپ خاس ھاجىب « قۇتادغۇبىلىك » تە : « تادۇ » بىر - بىرىگە تەڭشەلسە ، چىن ھاياتلىق بولىدۇ ، دەپ تەبىر بەرگەن .

60 بۇ تۆرت ئەش ماڭا تۆرت تادۇ تەگ تۇرۇر ،
تۈزۈلسە تادۇ چىن تىرىگىلىك بولۇر .

قەدىمكى كىشىلەر كۈندىلىك تۇرمۇشتا ناھايىتى كۆپ ئۇچرايدىغان تۆت خىل ماددا — « سۇ ، تۇپراق ، ئوت ، يەل (ھاۋا) » نى تىرىكلىكنىڭ مەنبەسى دېگەن چۈشەنچە بىلەن « تۆت تادۇ » دەپ ئاتىغان ۋە بۇ « تۆت تادۇ » بىر - بىرىنى تەقەززا قىلىدۇ ھەم بىر - بىرىگە

زىت بولىدۇ ۋە بىر - بىرىگە غالىب كېلىدۇ ، دەيدىغان ساددىچە مەنتىق (دىئالېكتىكا) نى چۈشەنگەن .

« تۆت تادۇ » نىڭ تەركىبى ھەر قەۋمدە ھەر خىل بولغان . پارسلار : ئاب ، ئاتەش ، باد ، خاك (سۇ ، ئوت ، ھاۋا ، تۇپراق) تىن ئىبارەت تۆت ئۇنسۇرنى « چ - ھار اخشىج » (ئاخشىج — مۇخالپ ، زىت) دېگەن . ئە - رەبلىردە « ئەناسىر ئەرەبەئە » — ماء ، نار ، ھوا ، تراب دەپ ئاتالغان .

قەدىمكى قەۋملەردە « تۆت تادۇ » تەركىبىگە كىرگۈزۈلگەن ماددىلار باشتىن - ئاياغقىچە بىر خىل بولمىغان . بەزىلىرىدە « تۆت تادۇ » ياغاچ ، سۇ ، ئوت ، تۆ - مۇردىن ئىبارەت بولسا ، بەزىلىرىدە سۇ ، تۇپراق ، ئوت ، ھاۋادىن ئىبارەت بولغان . بۇ « تۆت تادۇ » قىلىپ تاللاشتا ھەر قەۋمنىڭ ماددىلار توغرىسىدىكى چۈشەنچىسى ئوخشاش بولمىغانلىقىدىن بولسا ، يەنە بىر تەرەپتىن قوشنا قەۋملەردىن بەزى تەسىرلەرنى قوبۇل قىلغانلىقىدىن بولغان . قەدىمكى زاماندا قىزىل دىلار (غەربىي رۇڭلار) خۇاشيالار بىلەن يېقىن قوشنا ۋە زىچ رابىتىدە بولۇپ يا - شىغانلىقى ئۈچۈن ، خۇاشيالاردىكى « بەش تادۇ » (يا - غاچ ، ئوت ، تۇپراق ، مەدەن ، سۇ) چۈشەنچىسىدىن پايدىلىنىپ ، ئاۋۋال ياغاچ ، سۇ ، ئوت ، تۆمۈرنى « تۆت تا - دۇ » ھېسابلىغان بولۇشى مۇمكىن . بۇنىڭدىكى پەرق شۇكى ، خۇاشيالاردىكى « مەدەن » ئورتاق نامنى « تۆ - مۇر » دېگەن خاس نامغا ئۆزگەرتىپ قوللانغان . چۈنكى ، قەدىمكى ئەجدادلىرىمىزنىڭ كۆز قارىشىدا « تۆمۈر » خا - سىيەتلىك ماددا ھېسابلىناتتى . كېيىنچىرەك غەربىي

قەۋملەرنىڭ « تۆت تادۇ » چۈشەنچىسىنى قوبۇل قىلىپ ، « تۆمۈر » ۋە « ياغاچ » لارنىڭ ئورنىغا « ھاۋا » ۋە « تۇپراق » نى ئالماشتۇرغانلىقى ئېھتىمال . قەدىمكى گىرىك پەيلاسوفلىرىمۇ « تۇپراق ، سۇ ، ھاۋا ، ئوت » نى تۆت ئاساسىي ئۇنسۇر ، دەپ ھېسابلىغان . ئەبۇ ئەلى ئىبن سىنانىڭ دېيىشىچە ، رۇكنلەرنىڭ بىر – بىرىگە ئارىلىشىشىدىن بەدەنلەر ۋۇجۇدقا كېلىدۇ . بۇلار ھەققىدە بۇقرا ت : سۇ ، ئوت ، تۇپراق ۋە يەل (ھاۋا) دەپ توغرا كۆرسەتكەن .

مەيلى تۆتلۈك ياكى بەشلىك بولسۇن ، قەۋملەردە تادۇلار توغرىسىدىكى چۈشەنچىلەر ئاساسىي جەھەتتىن كۆپ پەرقلىنمەيدۇ . خەنزۇلارنىڭ ئەجدادى بولغان خۇاشيالاردىكى چۈشەنچە بىلەن تونۇشۇپ چىقايلى :

ئۇرۇشقا پادىشاھلىقلار دەۋرىدىن ئىلگىرى « تۆت سۈرەت » چۈشەنچىسى بولغان . « پالنامە » نىڭ « تەبىرى – نامە » بىرىنچى پەسىلدە : « ئىككى قىياپەتتىن تۆت سۈرەت تۇغۇلغان » دېيىلگەن . « ئىككى قىياپەت » يىن – يانگ ياكى ئاسمان – زېمىن دېگەن ئۇقۇمنى بىلدۈرگەن . مەزكۇر ئۇقۇم بويىچە تۆت چاغ قاتارلىق ئۆزگىرىشلەر يىن – يانگدىن ئىبارەت ئىككى خىل قۇۋۋەتنىڭ بىر – بىرىگە تەسىر قىلىشىدىن پەيدا بولغان ، دەپ ھېسابلانغان . مەزكۇر ئۇقۇم بويىچە « تۆت سۈرەت » ئەتىياز ، ياز ، كۈز ، قىش دېيىلگەن تۆت چاغ (پەسىل) نى ياكى سۇ ، ئوت ، ياغاچ ، تۆمۈر دېيىلگەن تۆت تادۇ تۆت تەرەپنى كۆرسەتكەن . تادۇغا دائىر دەسلەپكى ماتېرىياللار « زوچىيۇمىڭ تەزكىرىسى » ، « ئەل مۇھاكىمىلىرى »

ۋە « قەدىنامە » نىڭ « چوڭ قاندىلەر » بابىدا ساقلانغان . ئۇرۇشقا پادىشاھلىقلار دەۋرىدە بەشلىك تەلىماتى (ياغاچ ، ئوت ، تۇپراق ، مەدەن ، سۇ تادۇلىرى) كەڭ ئومۇملاشقان ۋە بۇ بەش ئۇنسۇر « بىر - بىرىنى تۇغىدۇ ۋە يېڭىدۇ » دېگەن قائىدە مەيدانغا كەلگەن ، يەنى ياغاچ - تىن ئوت تۇغۇلىدۇ ، ئوتتىن تۇپراق تۇغۇلىدۇ ، تۇپراقتىن مەدەن تۇغۇلىدۇ ، مەدەندىن سۇ تۇغۇلىدۇ ، سۇدىن ياغاچ تۇغۇلىدۇ ؛ سۇ ئوتنى يېڭىدۇ ، ئوت مەدەننى ، ياغاچنى يېڭىدۇ ياغاچ تۇپراقنى يېڭىدۇ ، تۇپراق سۇنى يېڭىدۇ . تۆت تادۇ توغرىسىدىكى چۈشەنچىمۇ بەشلىكنىڭ قائىدىسىگە ئوخشايدۇ . تۆت تادۇنىڭ تەبىئىتى بىر - بىرىگە مۇخالپ ۋە زىت ، ئەمما بىر - بىرىنى شەرت قىلىدۇ . قەدىمدىن ئومۇملاشقان چۈشەنچە بويىچە تۆت تادۇ رەڭلەر ، تەرەپلەر ، مەبۇدلەر (توتېپلار) ، پەسىللەر ۋە ئادەمنىڭ مەجەزلىرىگىچە ھەم پىسخولوگىيىلىك ھالەتلەرگىچە ئىزچىللاشقان .

تۆت تادۇنىڭ رەڭلىرى

ئىككىلىك چۈشەنچىسىدىكى « ئاق - قارا » ئۇ - قۇمى ئاساسىدا ، رەڭلەردە « ئاق ، قارا ، كۆك ، قىزىل » دەپ تۆتلىك چۈشەنچىسى ھاسىل قىلىنغان ، يەنى تۆت خىل ماددىنىڭ خۇسۇسىيىتى ۋە تەبىئىتىگە قاراپ ، تۆت خىل ماددا تۆت رەڭ بىلەن ئىپادىلەنگەن :

ياغاچ — كۆك سۇ — قارا
 ئوت — قىزىل تۆمۈر — ئاق

بەزى قەۋملەردە ياغاچ ئورنىدا تۇپراق ، تۆمۈر ئورنىدا ھاۋا ياكى ئۇلارنىڭ ئەكسىچە بولغان . قەدىمكى ئۇيغۇلارنىڭ قوشنىلىرىدىن تۈبۈتلەر بولسا ، تۆت تادۇغا تۇپراقنى قوشۇپ (خەنزۇلارنىڭ چۈشەنچىسىگە ئوخشاش) ، تۇپراقنىڭ رەڭگىنى « سېرىق » دەپ بەلگىلەگەن .

تەرەپلەرنىڭ رەڭلىرى

ئىككىلىك چۈشەنچىسىدە ، تاڭ (كۈنچىقىش) نى ئاق ، تۈن (كۈنپېتىش) نى قارا دەپ سۈپەتلىگەن بولسا ، كېيىنچە تەرەپلەر توغرىسىدىكى چۈشەنچە تېخىمۇ ئايدىنلاشقان ۋە بۇ جۇغراپىيە ۋە تەبىئەت پەنلىرىگە ئاساس بولغان دېيىشكىمۇ بولىدۇ . كۈن نۇرىنىڭ يەر يۈزىنى يورۇتۇش قانۇنىيىتى بويىچە ، تەرەپلەر تۆت خىل رەڭ بىلەن ئىپادىلەنگەن :

شەرق — كۆك شىمال — قارا
 جەنۇب — قىزىل غەرب — ئاق

تەرەپلەرنى بىلدۈرىدىغان رەڭلەر دىنىي چۈشەنچىلەرنىڭ يۈكسىلىشىگە ئەگىشىپ ، بالدۇرقى ئىككىلىك چۈشەنچىسىدىن بىر ئاز ئۆزگەرگەن . ئىلگىرى شەرق تاڭنىڭ بەلگىسى بولغان « ئاق » بىلەن ئىپادىلەنگەن بولسا ، قەدىمكى ئەجدادلار ئۇلۇغلايدىغان كۆكتەڭرى ئېتىقادىغا ئاساسەن « كۆك » دەپ تەرىپلەپ ، كۈنپېتىش تەرىپىنى ئاق دەپ سۈپەتلىگەن . كۈن نۇرىنىڭ يورۇتۇش دەرىجىسى بويىچە ، كۈنگەي — تەسكەي ئۇقۇمىنى ئاساس

قىلىپ ، شىمالنى « قارا » ، كۈن قاتتىق قىزىتىدۇ .
دىغان جەنۇبىنى « قىزىل » دەپ تەرىپلىگەن .
ئومۇمەن ، شىمال تەرەپتىن كېلىدىغان بوراننى
« قارا بوران » ياكى « سوغۇق شامال » ، جەنۇب تەرەپتىن
كېلىدىغان شامالنى « ئىسسىق شامال » ياكى « ئوت يەل »
دەپ ئاتاشمۇ ئەنە شۇ تەرەپلەرنىڭ رەڭ بىلەن ئىپادىلەن-
گەن خۇسۇسىيەتلىرىگىمۇ باغلىق بولسا كې-
رەك . تەرەپلەرنى رەڭلەر بىلەن پەرقلەندۈرۈش
چۈشەنچىسى ھۇنلار دەۋرىدىمۇ ئەمەل قىلىنغان .
ھۇنلار تەڭرىقۇتى باتۇر زامانىدا ، ئۇنىڭ ئاتلىق قوشۇنى
تۆت قولغا ئورۇنلاشتۇرۇلغان : كۆك بوز ئاتلىقلار
شەرققە ، قىزغۇل ئاتلىقلار جەنۇبقا ، ئاق بوز ئات-
لىقلار غەربكە ، قارا قۇلا ئاتلىقلار شىمالغا چېرىك
قىلىپ تۈزۈلگەن .

خەنزۇلاردا ، بەشلىك چۈشەنچىسى بويىچە تەرەپ-
لەر بەش خىل رەڭدە ئىپادىلەنگەن . « ئەدەبنامە » گە
كۆڭ يىندانىڭ يازغان شەرھىدە : « بەش رەڭ — كۆك ،
قىزىل ، سېرىق ، ئاق ، قارا بولۇپ ، بەش تەرەپنى كۆر-
سىتىدۇ » دېيىلگەن . بۇ بەش تەرەپتىن مەركىزىي نۇقتا
« سېرىق » نى دەپ تەرىپلەنگەن . بۇنىڭدىن « سېرىق »
رەڭنى ئۇلۇغلاش ئەقىدىسى چوڭقۇر ئىكەنلىكى مەلۇم .
خەنزۇلار ئىلگىرى « سېرىق » خان — ھۆكۈمرانلارغا
خاس رەڭ دەپ بىلسە ، تۈبۈتلەرمۇ « سېرىق » نى لاما
دىنىنىڭ تىمسالى دەپ قەدىرلىگەن .

تۆت پەسلىنىڭ رەڭلىرى

قەدىمكى زاماندا ، كۆچمەنچىلىك ھايات كەچۈر-
گەن قەۋملەردە ئادەتتە يىلدا ئىككى قېتىم ئورۇن ئالماش-
تۇرغان . كىشىلەر ئادەتتە سوغۇق بىلەن ئىسسىقنىڭ ئال-
مىشىپ تۇرۇش قانۇنىيىتىگە قاراپ ، بىر قېتىم ئالدى-
شىشنى « يىل » دەپ ئاتىغان . شۇنىڭ بىلەن ، يىلنى
« ياي » ، « قىش » دەپ ئىككى چوڭ مەۋسۈمگە ئايرىپ ،
قىشلايدىغان ماكاننى « قىشلاق » ، يازلايدىغان ما-
كاننى « يايلاق » دەپ ئاتىغان . « ئىرق بېتىك » تە :
« ياڭغاق يىغىچى بار جاي يازلاقمىدۇر ، قۇشلار كۆپ جاي
قىشلاقمىدۇر » دەپ پېزىلغانلىقىمۇ شۇنى بىلدۈرىدۇ .
« قىش » نى قارا ، « ياز » نى قىزىل دەپ تەرىپلى-
گەن . تۆتلۈك چۈشەنچىسىنى ھاسىل قىلغاندا بولسا ،
« ئەتىياز » نى كۆك ، « كۈز » نى ئاق دەپ ئىپادىلىگەن .
ئەتىيازدا تەبىئەت ۋە ئۆسۈملۈك قايتىدىن كۆكلەيدىغانلىقى
ئۈچۈن ، ئەتىيازنى « كۆك » سۈپىتى بىلەن ، كۈزدە تەب-
ئىئەت سارغىيىپ بېرىپ ئاخىر ئاقىرىپ كېتىدىغانلىقى
ئۈچۈن ، « ئاق » سۈپىتى بىلەن تەرىپلىگەن . مەزكۇر
چۈشەنچە بويىچە ، قىشنىڭ راسا سوغۇق مەزگىلىنى « قارا
قىش » ، ئەتىيازنى « كۆكلەم » دېيىشمۇ تەبىئەت پەسىل-
لىرىنىڭ خۇسۇسىيىتىگە ئۇيغۇن كېلىدۇ . دېمەك ، قە-
دىمكى ئەجدادلىرىمىز پەسىللەرنىڭ رەڭلىرىنى بەلگى-
لەشتە ، ئۆزلىرى پايدىلىنىۋاتقان تەبىئەتكە ، جۈملىدىن
ئۆسۈملۈك ۋە ھايۋاناتنىڭ ھاۋارايى شارائىتىغا ماسلىشىش
خۇسۇسىيەتلىرىگە ئاساسلانغانىكەن .

« تۆت تادۇ » بويىچە ، ئوت — نۇر (يورۇق) ،
ھاۋا — كۈندۈز ، تۇپراق — تاڭ ، سۇ — تۈن دەپ
چۈشىنىلگەن .

مەبۇد ۋە خانلارنىڭ رەڭلىرى

تەرەپلەرنىڭ رەڭلىرى بويىچە ، كۈنچىقىش ياقنىڭ
مۇئەككىلى بولغان مەبۇد — كۆكتەڭرى ، كۈنپېتىش ياق
نىڭ مۇئەككىلى بولغان مەبۇد — ئاقتەڭرى ، قۇز
تەرەپ — شىمالنىڭ مۇئەككىلى بولغان مەبۇد — قارا-
تەڭرى ، كۈنگەي تەرەپ — جەنۇبىنىڭ مۇئەككىلى
بولغان مەبۇد — قىزىلتەڭرى دەپ ئاتالغان .

قەدىمكى ئۇيغۇرلاردا تەرەپلەرگە مۇئەككەل بولغان
مەبۇدلارنىڭ تۆت خىل رەڭدە سۈپەتلىنىشى قەدىمكى
خەنزۇلارنىڭ بەش خىل رەڭ بىلەن سۈپەتلەنگەن « بەش
خان » چۈشەنچىسىگە ئوخشايدۇ . قەدىمكى زاماندا خەن-
زۇلارنىڭ ئەپسانىسىدىكى « بەش تەڭرى » توغرى-
سىدا ، « جۇئەدەبلىرى » نىڭ « پەغپۇر مەنەسەپدارلىرىدىن
باش ۋەزىر » دېگەن بابىدا « بەش خان يۇغىسى » دېيىل-
گەن ئىبارىنى (تاڭ دەۋرىدىكى) جيا گۇڭيەن مۇنداق
شەرھىلىگەن : « بەش خان شۇلاردۇركى ، شەرقتە كۆك
خان روھ — قۇدرەت مۇئەككىلى ، جەنۇبتا قىزىل خان
يالقۇن — غەزەب مۇئەككىلى ، مەركەزدە سېرىق خان
مۇھىم — تۈگۈن مۇئەككىلى ، غەربتە ئاق خان رەت
— ھەيۋەت مۇئەككىلى ، شىمالدا قاراخان نۇر — زامان
مۇئەككىلى . كۆك خان شەرقنىڭ مەبۇدى ، شۇنداقلا ئە-
تىياز مەبۇدى ، قىزىل خان جەنۇبىنىڭ مەبۇدى ، سېرىق

خان مەركەزىنىڭ مەبۇدى ، ئاق خان غەربنىڭ مەبۇدى ،
قارا خان شىمالنىڭ مەبۇدى . »

قەدىمكى ئەجدادلار مەيلى تەڭرىلەرگە قۇربانلىق
قىلىشتا بولسۇن ياكى قاغان - خان كاتتا زىياپەت ئۆتكۈ-
زۈشتە بولسۇن ، يىلقا - قوي سوياتتى . خان قۇتتاغ ئۈس-
تىگە چىقىپ ، كۆكتەڭرىگە سېغىنغاندىن كېيىن ، توق-
قۇزلاپ (توققۇز ياكى 900 ، 9000) مال سويۇپ نەزىر
قىلاتتى . بىرەر چوڭ ۋەقە ئۈچۈن تەنتەنلىك يىغىلىش
ئۆتكۈزگەندە ۋە غەلبە - زەپەر توي مەرىكىسىدىمۇ
شۇنداق قىلاتتى . « شەجەرەئى تۈرك » نىڭ « ئوغۇزقا-
غاننىڭ يۇرتىغا كېلىپ توي قىلغانلىقى » دېگەن بابىدا
يېزىلىشىچە : « 900 ئات ، 9000 قوي سويدۇردى ، بۇلغا-
رىدىن 99 ھەۋز (كۆلچەك) قىلدۇرۇپ ، توققۇزغا ھاراق ،
90 غا قىمىز تولدۇردى . . . » ئوغۇزخاننىڭ ئوغلى كۈن
خانمۇ ئاتىسى قىلغىنىغا ئەمەل قىلىپ ، خۇددى شۇنداق
قىلىدۇ . تۈركىي تىلىدا سۆزلىشىدىغان قەۋملەر دەسلەپتە
ئۆكۈزنى خاسىيەتلىك ھايۋان ھېسابلىغاچقا ، ئۆكۈز قۇر-
بانلىق قىلىشنى مەنى ئى قىلاتتى . بۇ ئادەت خېلى ئۇزاققىچە
داۋام قىلغان .

خۇاشىيالار شاڭ دەۋرىدە نەزىر - يۇغا ئۆتكۈزگەندە
چوڭ قۇربانلىق ، كىچىك قۇربانلىق دەپ ئىككىگە ئايرىلغان .
نىكەن . ئاساسەن كالا ، قوي ، توڭگۇز قۇربانلىق قىلىدىن
كەن . ئەمما ، قۇربانلىق قىلىنىدىغان مال تەبىقىلەرگە
قاراپ پەرقلىق بولىدىكەن . دەلىل - ۋەسىقىلەرگە ئا-
ساسلانغاندا ، قۇلدارلار كالا ، كاھىنلار قوي ، ئاددىي
مەنەسپدارلاردىن تۆۋەن ئادەتتىكى بودۇن (خەلق)

توڭگۇز قۇربانلىق قىلىدىكەن .

بەش ئادۇ تەلىماتى كېلىپ چىققاندىن كېيىن ، بەش تەرەپكە بەش خىل مەخلۇقنى توتېم قىلىپ ئە-
تىۋارلايدىغان بولغان . مەسىلەن ، شەرقنىڭ توتېمى قوي ،
غەربنىڭ توتېمى ئىت ، شىمالنىڭ توتېمى توڭگۇز ،
مەركەزنىڭ توتېمى ئۆكۈز ، جەنۇبىنىڭ توتېمى قۇش . بۇ
مەخلۇقلارنىمۇ تەرەپلەرنىڭ رەڭلىرى بىلەن سۈپەتلە-
نگەن . جەنۇبىنىڭ توتېمى قۇش دېيىشنىڭ ئاساسى
مۇنداق : « نەرمەنامە » نىڭ « شاڭ مەدھى » بابى « قار-
لىغاچ » ماۋزۇسىدا : « تەڭرىنىڭ پەرمانى بىلەن قارلى-
غاچتىن شاڭ تۇغۇلغان » دېيىلگەن ، يەنى مىلادىيەدىن
1122 - يىلى ئىلگىرى يېشىل ئۆگۈز (خۇاڭخې) نىڭ جە-
نۇبىدا ، ھازىرقى خېنەندە ۋە ئەنخۇيىنىڭ شىمالىدا « شۇ
ەننىياۋ » نى توتېم قىلغان شاڭ ياشىغانىدى . شاڭنىڭ
ئەجدادلىرى خۇددى مىسىرلىقلار « خۇرۇس » نى توتېم
قىلغانىدەك « شۇەننىياۋ » (قارلىغاچ) نى توتېم قىلغا-
نىدى . بۇ چۈشەنچىنىڭ مەنبەسى مۇنداق :

يىن دەۋرىدىن ئىلگىرى (تەخمىنەن مىلادىيەدىن
ئىلگىرى 1324 — 1066 - يىللىرى ، يەنى شاڭ دەۋرىنىڭ
ئاخىرى) ، ئەتىيازدا گۇگۇم ۋاقتىدا جەنۇبتا كۆرۈنىدىغان
بىر قانچە يۇلتۇزنى بىر قۇش شەكلىدە ، شەرقتە كۆرۈن-
دىغان بىر قانچە يۇلتۇزنى ئەجدىھا شەكلىدە ، غەربتە
كۆرۈنىدىغان بىر قانچە يۇلتۇزنى يولۋاس شەكلىدە ش-
مالدىكى بىر قانچە يۇلتۇزنى تاشياقا - يىلان شەكلىدە ،
دەپ تەسەۋۋۇر قىلغان . ئۇرۇشقاق پادىشاھلىقلار دەۋرى-
دىن كېيىن — تەرەپلەرنى رەڭلەر بىلەن ئىپادىلەش تە-

لىماتى تارقالغاندىن كېيىن ، تۆت سۈرەتكە رەڭ بېرىلىپ ، كۆك ئەجدىھا ، قىزىل قۇش ، ئاق يولۋاس ، قارا تاشپاقا ياكى يىلان دەپ ئاتايدىغان بولغان ، شۇنىڭدەك بۇلار ئاشۇ تەرەپلەرنىڭ مەبۇدلىرى ھېسابلانغان . مەسىلەن ، شىمالنىڭ مەبۇدى تاشپاقا ياكى يىلان بولۇپ ، « سۇ مە-بۇدى » ، غەربنىڭ مەبۇدى يولۋاس بولۇپ ، بۇ « تۆمۈر مەبۇدى » دۇر ۋە باشقىلار .

خۇاشيالار يەنە بەش تادۇغا ئاساسەن « بەش رۇكن » (بەش ئەدەب) نى تەرغىب قىلغان . بەش مە-بۇدىنىڭ ئىپادىسى بەش رۇكن دەپ كۆرسەتكەن . « ئە-دەبنامە » نىڭ « ئەۋسات » (ئارىستوتېلنىڭ ئىبار-سىچە mesotes) بابىغا جېڭ شۇمۇن مۇنداق شەرھلىگەن : « ياغاچ مەبۇدى — ئادىمىيلىك ، مەدەن مەبۇدى — ئىد-ساب ، ئوت مەبۇدى — ئەدەب ، سۇ مەبۇدى — ئىشەنچ ، تۇپراق مەبۇدى — بىلمەك دېمەكتۇر » .

« ئەسەرلەردىن تاللانما » دىكى « لۇجاۋۋاڭ ئابد-دىسى » نى لى شەن شەرھلىگەندە ، « زويەن » دىن نە-قىل كەلتۈرۈپ مۇنداق يازغان : « بەش پەزىلەت بىر - بىرىگە غالىبتۇر . بۇ — تۇپراق ، شىيا — ياغاچ ، يىن — مەدەن ، جۇ — ئوت » (« يەتتە مۇختەسەر » كىتابى-دىن » ۋېي پايەختى نەزمىلىرىنىڭ شەرھىي » گە ئېلىن-غان نەقىلنىڭ مەزمۇنىمۇ شۇنىڭغا ئوخشايدۇ) . دېمەك ، بەش تادۇ بىر - بىرىنى يېڭىدۇ دېگەن بايان بويىچە بۇ-نىڭ ئورنىنى شىيا ، شىيانىڭ ئورنىنى يىن ، يىننىڭ ئورنىنى جۇ ئىگىلىگەن . مەزكۇر دەۋر قىلىش قائىدىسىگە ئاسا-سەن ، چىن سۇلالىسىنىڭ پەزىلىتى ، يەنى رۇكنى سۇ

بولغاچقا ، ئوت رۇكنلىق جۇنىڭ ئورنىنى ئىگىلىگەن ؛ ئۇ-
نىڭدىن كېيىن چىننىڭ ئورنىنى خەن سۇلالىسى ئىگىلى-
گەن ، چۈنكى خەننىڭ رۇكنى تۇپراقتۇر دېگەن خۇلاسىە
چىقىدۇ .

تۆت تادۇ بىلەن ئادەمنىڭ مەجىزى

ئادەم تۆت تادۇدىن مۇرەككەپ بولغاچقا ، ئادەمنىڭ
مەجەزىدىمۇ تۆت تۈرلۈك ئالامەت بولىدۇ دېگەن چۈشەنچە
بويىچە ، تۆت تادۇنىڭ رەڭلىرى ئادەمنىڭ پىسخولوگىيە-
لىك ھالەتلىرىنى ئاشكارىلايدۇ . ئادەمدە ئوت تادۇسى ،
يەنى قىزىل ئۈستۈنلۈككە چىقسا ، كۈلدۈرىدۇ ؛ ياغاچ تا-
دۇسى ، يەنى كۆك (بەزى چۈشەنچە بويىچە ، تۇپراق تا-
دۇسى ، يەنى سېرىق) غالىب بولسا ، يىغلىتىدۇ ؛ تۆمۈر
تادۇسى (ياكى يەل تادۇسى) ، يەنى ئاق ئۈستۈنلۈككە
چىقسا ، ئۆيىدۈرىدۇ (غەمكىن) ؛ سۇ تادۇسى ، يەنى قارا
غالىب كەلسە ، تەمكىن قىلىدۇ .

« قۇتادغۇبىلىك » تە خۇلق - مەجەزنىڭ تادۇغا
باغلىق بولىدىغانلىقى ئېيتىلغان :

882 تادۇ بىرلە قاتلىپ تۆرۈمىشى قىلىنچ ،

ئۆلۈم بۇزماغىنچە بۇزۇلماس ئەرىنچ .

(تادۇلار بىر - بىرى بىلەن قوشۇلۇپ ، خۇلق -

مەجەز تۆرۈلىدۇ ، ئۆلۈم بۇزمىغىچە ئۇ بۇزۇلمايدۇ)

بۇ چۈشەنچە بويىچە ، ئادەم تەبىئىتى بىلەن يۇل-
تۈزلارنىڭ تەبىئىتىنى نىسبەتلەشتۈرگەن . قەدىمكى كى-
شىلەر سەييارىلەردىن بەش سەييارىنىڭ رەڭلىرىنى قىياس

قىلغان : ئەتارۇد (مېركۇرىي ، ئارزۇ) نىڭ رەڭگى قارا ، زۆھرە (ۋېنېرا ، سەۋىت) نىڭ رەڭگى ئاق ، مېرىخ (مارس ، كۇرۇد) نىڭ رەڭگى قىزىل ، مۇشتەرى (يۇپىتېر ، ئۇڭاي) نىڭ رەڭگى كۆك ، زۇھەل (ساتۇرن ، سەكەنتىر) نىڭ رەڭگى سېرىق .

ئېھتىمال خەنزۇچىدە سەييارىلەرنىڭ تەبىئىتى ۋە رەڭگىنى بەش تادۇغا نىسبەتلەشتۈرۈپ ، مېركۇرىينى شۈپشىڭ (سۇ يۇلتۇز) ، زۆھرەنى جىڭشىڭ (مەدەن يۇلتۇز) ، مېرىخنى خوشىڭ (ئوت يۇلتۇز) ، مۇشتەرىنى مۇشىڭ (ياغاچ يۇلتۇز) ، زۇھەلنى تۇشىڭ (تۇپراق يۇلتۇز) دەپ ئاتىغان بولۇشى مۇمكىن . كونا ئەقىدە بويىچە مۇنەججىملەر (يۇلتۇز باققۇچىلار) ئادەمنىڭ يۇلتۇزنى تەخمىن قىلىپ ، يۇلتۇزنىڭ رەڭگى ۋە تەبىئىتىگە ئاساسەن ، ئادەمنىڭ مىجەزى ئۈستىدە ھۆكۈم قىلىشقان ؛ يۇلتۇزى توغرا كەلمىگەن ئەر - خوتۇننىڭ نىكاھلىنىشى ياخشى نەتىجە بەرمەيدۇ ، دەپ ھېسابلاشقان .

پالچىلارمۇ ئادەمنىڭ تۆت تادۇ بىلەن پەرقلەندۈرگەن مىجەزلىرىنى يەنە شۇ تۆت تادۇ بىلەن تۈر كۈملەنگەن 16 خانىلىق پال شەكىللىرىگە نىسبەتلەشتۈرۈپ ، ياخشىلىق - يامانلىق ، خۇشاللىق - خاپىلىق جەھەتلىرىنى مۆلچەرلەشكەن .

تۆتلىك چۈشەنچىسى ۋە ھاياتلىق

مىللىي تېبابەتتە ، ئادەم تۆت تادۇدىن ۋۇجۇدقا كېلىدىغانلىقى ئۈچۈن ، ئۇنىڭ مىجەزى ۋە ساقلىقى تۆت تادۇنىڭ تەڭلىشىپ تۇرۇشىغا باغلىق ؛ ئەگەر تۆت تادۇ

تەڭلەشمەي ، بىرەرسى ئۈستۈنلۈككە ئىگە بولۇپ قالسا ، ئادەمنىڭ مېجەزىدە ئۆزگىرىش بولىدۇ - دە ، ساقلىقى بۇ-زۇلىدۇ ، دەپ ھېسابلىغان .

ئىبن سىنا شۇنداق دەيدۇ : « بۇ ھەقتە بۇقرا تىنىڭ دەلىلى شۇكى ، جىسىم قاچان ھالاك بولسا ، ئۇ نائىلاج قايتىدىن مۇشۇ تۆت رۈكنىڭ ئايلىنىدۇ . ئەگەر بۇ رۈكن-لەرنىڭ ھەممىسى بىر خىل تەبىئەتلىك بولغان بولسا ، بىرەر مۇ جانلىق نەرسە (ئىنسان) نىڭ كېسەللىك تۈپەيلىدىن بۇزۇلىدىغانلىقىنى كۆرمىگەن بولاتتى . »
يۈسۈف خاس ھاجىب « قۇتادغۇبىلىك » تە مۇنداق بايان قىلىدۇ :

1053 ياراشىق تادۇلار قارىشتى ئىچىن ،
كۈچەندى بىرى تۇتتى باستى ئۈچىن .
(تادۇلار يارىشىپ كەلگەن ئىچىنى قارمۇ قارشىلىق باستى ، بىرى كۈچىنىپ كېتىپ قالغان ئۈچىنى بېسىپ چۈشتى)

1054 . تادۇ تەڭشۈرۈلدى ئاشى بولدى يىگ ،
ئاغىز بولدى كۆڭلى قاتىغ تۇتتى ئىگ .
(تادۇ ئۆزگىرىپ ، ئاش - ئۇزۇقى ياخشى بولمىدى ، يەنى ئىشتىھاسى بۇزۇلدى ، كۆڭلى ئېلىشىپ ، قاتتىق ئاغرىدى)

1055 تادۇ ئارتادى كۆر كۈچى ئەكسۈدى ،
قاغىلتەگ كۆنى بود ئەگىلدى قودى .
(تادۇ ئېشىپ كەتكەچكە كۈچى ئۆكسىدى ، يەنى

ماغدۇرسىزلاندى ، قەددى - قامىتى چىۋىقتەك ئېگىلدى)

مەرھۇم تېۋىپ تۇردى مۇھەممەد ئاخۇن ئۇيغۇر تېبابەتچىلىكىگە دائىر يازغان ئەسىرىدە مۇنداق دېگەن :
« ئىنساننىڭ بارلىققا كېلىشى مۇختەلىپ بولغان تۆت تەبىئەت (ئەناسىر ئەربەئە) ، يەنى ئوت ، سۇ ، تۇپراق ، ھاۋالارنىڭ ئۆز ئارا بىرىكىشىدىندۇر . بۇ ئەھۋال ئىنسانلاردىلا بولماستىن ، بەلكى ھايۋانلار ۋە ئۆسۈملۈكلەردىمۇ شۇنداق ... ئادەممۇ خۇددى شۇ تۆت تەبىئەتنىڭ بىرىكىشى بىلەن ، (قۇۋۋەتى مۇغەييىرە) (ئۆزگەرتكۈچ كۈچ) گە يولۇقۇپ ، جىسمىيات (ئورگانىزم) ھاسىل قىلىدۇ . بۇ ھال تېبابەتتە (ئەجسامى بەسەت) (جىسمىلارنىڭ بەرپا بولۇشى) دېيىلىدۇ . تۆت تەبىئەتنىڭ داۋاملىق تەسىر قىلىشى ئارقىسىدا ، (قۇۋۋەتى نامىيە) (ئۆسۈش كۈچى) گە يېتىپ تەرەققىي قىلىدۇ ۋە (قۇۋۋەتى مۇسەۋۋىرە) (سۈرەتكە كېلىش ، يەنى شەكىللىنىش كۈچى) بارلىققا كېلىپ ، ئادەم سۈرىتى شەكىللىنىدۇ . بۇ ھال (ئەجسامى مەسەد) (جىسىملارنىڭ ماسلىشىشى) دەپ ئاتىلىدۇ » (ئۇيغۇر تېبابەتچىلىك قوللانمىسى » ، 1 - بەت) .

3 . باشقا چۈشەنچىلەر

ئىشلەپچىقىرىش كۈچلىرىنىڭ راۋاجلىنىشى ۋە جەمئىيەتنىڭ يەنىمۇ تەرەققىي قىلىشى ئارقىسىدا ، كىشىلەرنىڭ ئالڭ - پىكىرىمۇ پەللىمۇ پەللىە يۈكسىلىپ ، مەنتىق

چۈشەنچىلىرى ھەر تەرەپلىمە چوڭقۇرلىشىپ بارغان .
 بالدۇر ئىككىلىك ۋە ئۇنىڭدىن تۈرلىنىپ تۆتلۈك ۋە بەش-
 لىك چۈشەنچىلىرى پەيدا بولغان بولسا ، چۈشەنچىلەر
 شاخلىنىپ ، ئۈچلۈك ، ئالتىلىك ، يەتتىلىك ، سەككىزلىك
 ۋە ئۇنىڭدىنمۇ كۆپ سانلىق چۈشەنچىلەر ھاسىل قىلىن-
 غان . بۇ چۈشەنچىلەر خىيالىي ئويدۇرما بولماستىن ، ئۆز
 زامانىسىدىكى كىشىلەرنىڭ ياشىغان جۇغراپىيىۋى ۋە ئىقتى-
 تىسادىي شارائىتلىرىدا ئۆزلىرى دۈچ كەلگەن ئەمەلىيەتتىن
 نىسبىي ھالدا ھاسىل قىلغان ئەقلىي ۋە مەنتىقىي چۈشەن-
 چىلەردۇر .

ئۈچلۈك چۈشەنچىسى

جەمئىيەت تەبىقىلەرگە ئايرىلغاندىن كېيىن ، كى-
 شىلەردىكى مەنتىقىي چۈشەنچىلەرمۇ تەبىقىلەرگە ماسلاش-
 قان ، بالدۇر ئالەمنى « كۆك » (ئاسمان) ، « يەر - سۇ »
 دەپ ئىككىگە ئايرىغان بولسا ، كۆك چۈشەنچىسىنى ئۆز
 پېتىچە ساقلاپ ، « يەر - سۇ » چۈشەنچىسىنى ئىككىگە
 ئايرىپ ، « يەر - سۇ » ۋە « بوز يەر » دەپ ئاتىغان .
 « كۆك » نىڭ رەڭگى « ئاق » ، « يەر - سۇ » نىڭ
 رەڭگى « ئاق - قارا » ئىككى خىلدىن تەركىب تاپ-
 قان ، « بوز يەر » نىڭ رەڭگىنى قارا دەپ سۈپەتلىگەن .
 مەزكۇر مەنتىقىي چۈشەنچە بويىچە دۇنيانىمۇ ئۈچكە بۆل-
 گەن : ئۈستۈنكى دۇنيا — ئاق ، يەنى يورۇقلۇق ئېلى ؛
 ئاستىنقى دۇنيا — قارا ، يەنى قاراڭغۇلۇق ئېلى ؛ بۇ ئىككى
 دۇنيا ئارىلىقىدىكى ئوتتۇرا دۇنيا — ئاق ۋە قارا ، يەنى
 ئىنسانلار تۇرىدىغان يەر بۈزى دەيدىغان ئالەم توغرىسىد-

دىكى ئۈچلۈك مەنتىقىسى كېلىپ چىققان .

ئۈچ دۇنيانىڭ مۇئەككىلى بولغان ئۈچ تەڭرىگە قىلىنىدىغان « ياغۇش » (قۇربانلىق) مالمۇ كالا ، قوي ، توڭگۇزدىن ئىبارەت ئۈچ خىل بولغان . كېيىن بۇ ئۈچ خىل مال ئۈچ تەبىقىگە خاس « ياغۇش » بولۇپ قالغان . بۇ مەنتىقىي چۈشەنچە بىردىنلا پەيدا بولماستىن قەدىمكى دەۋردىكى دىنىي ئېتىقادلار ئاساسىدا پەيدا بولغان . قەدىمكى ئەجدادلىرىمىزنىڭ دىنىي ئېتىقادى مۇنداق ئۈچ دەۋرنى ئۆتكۈزگەن : توتېمىزم دەۋرى — ھايۋانلار ۋە ئۆسۈملۈكلەرنى تىمسال قىلغان دەۋر ؛ ناتورالىزم — تەبىئىي مەۋجۇدات ۋە ھادىسىلەرنى تىمسال قىلغان دەۋر ؛ پولىتېمىزم دەۋرى — شەخسلەشتۈرۈلگەن مەبۇدلەر دەۋرى . بۇ ئۈچ خىل دىنىي ئېتىقاد بىرىنى بىرى تىنكار قىلىپ ، بىرىنىڭ ئورنىنى بىرى باسقان ھالدا ئەمەس ، بىرى ئا-ساسىدا يەنە بىرى پەيدا بولۇپ ، ئۆزئارا سىڭىشىش چە-يالىدا شەكىللەنگەن . لېكىن ، ئۇلاردىن بىرى ئاساسىي ياكى يېتەكچى ئورۇننى ئىگىلىگەن .

ئىجتىمائىي تەشكىلات جەھەتتە ، قەبىلىلەر ئىتتى-پاقىدىن يۈكسىلىپ كىچىك ئەل ، ئوتتۇرا ئەل ، بۈيۈك ئەل ۋۇجۇدقا كەلگەن . لېكىن ، ئەلەمۇ بىرى يوقىلىپ ، ئىك-كىنچىسى پەيدا بولغان ئەمەس ، بىرى ئاساسىدا ئىككىن-چىسى ۋە ئىككىنچى ئاساسىدا ئۈچىنچىسى شەكىللەنگەن . بۈيۈك ئەل ۋۇجۇدقا كەلگەندە ، كىچىك ۋە ئوتتۇرا ئەللەر ئىككىنچى ئورۇنغا چۈشكەن .

ئىجتىمائىي تەبىقىلەرمۇ سىياسىي ، ئىقتىسادىي ئو-رۇنلىرىغا قاراپ ئۈچ تەبىقىگە ئايرىلغان : ھۆكۈمران تە-

بىقە ئالتۇن سۆڭەك ، مالدار — پۇلدارلار ۋە مەنەسپدارلار ئاقسۆڭەك ، قارا بودۇن بولسا قارا سۆڭەك دەپ ئاتالغان . بالدۇر ئاھالە ئاقسۆڭەك ، قارا سۆڭەك دەپ ئىككىگە ئايىرىلغان بولسا ، ئاقسۆڭەكلەردىن ئالتۇن سۆڭەكلەرنى ئايىرىپ چىققان . فېئودالزىمنىڭ ئوتتۇرا باسقۇچىدىن باشلاپ ، ھۆكۈمرانلار — خانزادىلەرنىڭ قەبرىستانلىرىمۇ « ئالتۇنلۇق » دەپ ئاتالغان .

كۆچمەنچىلىك — چارۋىچىلىق بىلەن تۇرمۇش كەچۈرگەن دەۋردە ، كۆچمەنچى قەۋملەر يىلنىڭ ئۈچ چىغىنى خاسىيەتلىك بىلىپ ، چوڭ مەرىكىلەرنى ئۆتكۈزگەن . ھۇن ئىمپېرىيىسى دەۋرىدە ، ئۇنىڭغا قارام بولغان ئەللەردە ھۇن تەڭرىقۇتىنىڭ باشچىلىقىدا ھەر يىلى ئۈچ قېتىم مەرىكە ئۆتكۈزۈش ئادەتكە ئايلانغان . بىرىنچى قېتىم يىلنىڭ 1 — ئېيىدا — قارا قىش باشلانغان چاغدا ، قارا قىشنى ئامان — ئېسەن ئۆتكۈزۈش ئۈچۈن ، بۆكە ئوردىدا تەڭرىقۇت باش بولۇپ ، شاد — قۇت بەگلەر ، ئەل ئىلتەبەرلىرى يىغىلىپ ، كىچىك مەرىكە ئۆتكۈزگەن ۋە ئاساسەن كۆكتەڭرى ۋە بوزتەڭرى ھەم يەر — سۇمۇ — ئەككىلىرىگە بېغىشلاپ دۇئا — تىلاۋەت قىلىشقان . ئەتىيازنىڭ ئوتتۇرىسىدا ، يەنى 5 — ئايدا قىشتىن ئامان — ئېسەن چىقىپ ، تۆللەرنى قاتارغا قوشۇپ يايىراشقا باشلىغان . لىقىنى قۇتلاپ مەرىكە ئۆتكۈزگەن ؛ بۇ مەرىكىدە تەڭرىقۇت باشچىلىقىدا شاد — قۇت بەگلەر ، باغا — ئىلتەبەرلەر ۋە باشقا چوڭ — كىچىك مەنەسپدارلار ئەلكۈن — بودۇن بۆكە ئوردىغا يىغىلىپ ، ئابا — ئەجداد ، ئاسمان — زېمىن ، جىن — ئەرۋاھلارغا ئاتاپ ناھايىتى كاتتا يۇغا — ياغۇش

ئۆتكۈزگەن - ياز ئوتتۇرىسىدا ، يەنى 7 - ئايدا ، مال -
ۋاران ، ئات - ئۇلاغلىرى سەمىرىپ ، راسا توقچىلىق بول-
غاندا تاللىۋ ئۆگۈز (ھازىرقى تامىر دەرياسى) بويىغا يىغى-
لىپ كاتتا توي ئۆتكۈزگەن ؛ بۇ مەزگىلدە ئەلكۈن - ئا-
ھالە نوپۇسى ۋە مال - ۋارانلىرىنىڭ سانىنى ئېيتىپلاپ
چىققان .

خەنزۇلارنىڭ ئەجدادلىرىدىمۇ ئۇچلۇك چۈشەن-
چىسى بولغان . بۇ چۈشەنچە بويىچە ئىككى خىل ئەقىدە
بولغان : بىرى ، « ئۈچ يورۇق » - كۈن ، ئاي ، يۇلتۇزلار
ئۈچ يورۇقنىڭ ئىپتىداسى دېگەن ئەقىدە ؛ يەنە بىرى ، 1 -
ئاينىڭ 1 - كۈنى يىل ، ئاي ، كۈننىڭ باشلىنىشى - بۇ
ئۈچ ئىپتىدا دېگەن ئەقىدە . داۋ دىنى ئەقىدىسىدە ئاس-
مان ، زېمىن ، سۇ ئۈچ ئىپتىدادۇر ، « ئەلىمىساقنا ئالەم بۆ-
لۈنگەندىن كېيىن ئاسمان ، زېمىن ، سۇدىن ئىبارەت ئۈچ
بۇغ پەيدا بولغان ۋە بۇنىڭدىن ئىنسانلار ئايرىدە بولۇپ ،
تامامى مەخلۇقات يېتىلگەن » دەپ ھېسابلىغان . بۇ ئەقىد-
دىگە ئاساسەن ، ئاسمان مۇئەككىلى بەخت ئاتا قىلغان ،
يەر مۇئەككىلى گۇناھلارنى ئەپۈ قىلغان ، سۇ مۇئەككىلى
خەۋپ - خەتەردىن قۇتۇلدۇرغان دېگەن رىۋايەت كېلىپ
چىققان .

ئالتىلىك ۋە سەككىزلىك چۈشەنچىلىرى

تۆتلۈك چۈشەنچىسى ئاساسىدا يەنىمۇ كېڭەيگەن
ئالتىلىك ۋە سەككىزلىك چۈشەنچىلىرى كېلىپ چىققان .
بالدۇر تەرەپلەر تۆت دەپ چۈشىنىلگەن بولسا ، بارا -
بارا قەدىمكى كىشىلەرنىڭ نەزمەر دائىرىسى كېڭەيگەن .

شەرق ، غەرب ، شىمال ۋە جەنۇبتىن ئىبارەت تۆت تەرەپكە
ئۆستۈن - ئاستىن تەرەپلەر قوشۇلۇپ ، ئالتە تەرەپ بول-
غان . كېيىنچە ، تۆت تەرەپكە تۆت بۆلۈك قوشۇلۇپ ، تە-
رەپلەر سەككىز ھېسابلانغان .

ئورتاق بوۋىمىز ھېسابلانغان ئوغۇز خاننىڭ كۆك-
تەڭرىسى ئاتا قىلغان كۈن ، ئاي ، يۇلتۇز ناملىق ئۈچ
ئوغلى ، يەر - سۇ تەڭرىسى ئاتا قىلغان كۆك ، تاغ ، دېڭىز
ناملىق ئۈچ ئوغلى بولغانلىقى ئەنە شۇ ئالتىلىك چۈشەن-
چىسى بىلەن زىچ مۇناسىۋەتلىكتۇر . بۇ ئالتىلىك چۈشەن-
چىسى تۆتلۈك ئاساسىدا كېلىپ چىققانلىقى ئۈچۈن ، ئو-
غۇز خاننىڭ ئالتە ئوغلىنىڭ ھەر بىرىدىن يەنە تۆتتىن ئو-
غۇل تۇرىلىپ ، 24 بوغۇن ھاسىل بولغان .

ئوتتۇرا تۈزلەڭلىكتە ياشىغان خۇاشيالاردا « ئال-
تەچى » (چى — ئىنساندا بولىدىغان روھىي كەيپىيات
ياكى تەبىئەتتە بولىدىغان غەيرىي قۇۋۋەت) چۈشەنچىسى
بولغان . « زوچيۇمىڭ تەزكىرىسى » نىڭ « جاۋ گۇاڭ
بىرىنچى يىلى » دېگەن بابىدا يېزىلىشىچە : « ئالتە چى —
يىن ، ياك ، يەل ، يامغۇر ، قاراڭغۇلۇق ، يورۇقلۇق » ؛
« سوۋېن » نىڭ « بەش سەييارە ھەققىدە مۇكەممەل
بايان » بابىدا يېزىلىشىچە : « قۇرۇق قۇرۇتىدۇ ، ئىسسىق
بۇغلىتىدۇ ، يەل مىدىرلىتىدۇ ، سۇ نەملىتىدۇ ، سوغۇق
توڭلىتىدۇ ، ئوت يىللىتىدۇ » . يەنە بىر بابىدا يېزىل-
مىشىچە : تەبىئەت دۇنياسىدا يەل ، سوغۇق ، ئىسسىق ،
نەملىك ، قۇرۇق ، ئوتتىن ئىبارەت ئالتە خىل ھاۋارايى بو-
لۇپ ، ئادەتتىكىدىن باشقىچە بولۇپ قالسا ، تاشقىرىدىن
تېگىدىغان كېسەلنىڭ سەۋەبچىسى بولىدۇ . « خەننامە »

نىڭ « شۇن تۆرىلىرى » دە : « ئالتە مەبۇد » دەپ يېزىلىپ ، بۇنىڭدا ئىككى خىل ئۇقۇم قەيت قىلىنغان . بىر خىلى ، كۈن ، ئاي ، گۈلدۈرماما (چاقماق) ، يەل ، تاغ ، ساسلىق (كۆل) ؛ يەنە بىر خىلىدا ئاسمان ئەجدادىدىن كۈن ، ئاي ، يۇلتۇز ، يەر ئەجدادىدىن تاغ ، دەريا ، دېڭىز ، بۇ ئالتە مەبۇد ئېتىقادىدىكى ئىككىنچى خىل ئۇقۇم دەپ كۆرسىتىلگەن . كۈن ، ئاي ، يۇلتۇز ، تاغ ، دەريا ، دېڭىز — ئالتە مۇتەككىل ئۇيغۇرلارنىڭ ئالتىلىك چۈشەندۈرۈشىگە ئاساسەن ئوخشايدۇ . خەنزۇلاردا « ئالتە دىڭ ، ئالتە جيا » مەبۇدلىرى (ئالتە دىڭ — يىن (خوتۇن) مەبۇدلىرى ، ئالتە جيا — ياك (ئەر) مەبۇدلىرى) بولۇپ ، بۇلارنى پەلەك شاھى ئىشقا سالىدۇ دېيىلىدىغان رىۋايەتلەر مۇ بار .

ئىلگىرى تۆت تەرەپكە ئىككى تەرەپ قوشۇلۇپ ، ئالتە تەرەپ تونۇلغان بولسا ، « سەككىز يەل » ئەقىدىسى بويىچە سەككىزلىك چۈشەنچىسى بارا — بارا ھاسىل بولغان ۋە سەككىز تەرەپ تونۇلغان . « سەككىز يەل » سەككىز تەرەپنىڭ يېلى (شامىلى) ، قەدىمكى كىتابلاردا يېزىلىشىچە ، « سەككىز يەل » مۇنۇلاردىن ئىبارەت : شەرقىي شىمال تەرەپ — ئىسسىق شامال ، شەرق تەرەپ — گەرم شامال ، شەرقىي جەنۇب — يىللىق شامال ، جەنۇب — سەلىكىن شامال ، غەربىي جەنۇب — سالىقن شامال ، غەرب — ئىزغىرىن شامال ، غەربىي شىمال — قاتتىق شامال ، شىمال — قەھرىتان شامال . بۇ سەككىز تەرەپ شاماللىرى « خۇەينەنزى » كىتابىدا يەنە باشقىچە ناملار بىلەن ئاتىلىپ ، باشقىچە سۈپەتلەنگەن ۋە پەسىل — كۈن

لىرى تەپسىلىي سۆزلەنگەن .

ئالتىلىك چۈشەنچىسى ئاساسىدا ، « كۆكتەڭرى »
ۋە « بوز تەڭرى » مەبۇدلىرىنىڭ شەخسلەشتۈرۈلگەن
تىمىسالى « خان » ۋە « خاتۇن » قوشۇلۇپ ، « ئاسمان
مۇئەككىللىرى » (كۈن ، ئاي ، يۇلتۇز) ۋە « زېمىن مۇ-
ئەككىللىرى » (كۆك ، تاغ ، دېڭىز) بىلەن سەككىزلىك
چۈشەنچىسى كېلىپ چىققان .

سەككىزلىك چۈشەنچىسىدە ، ئاسمان ، زېمىن ،
گۈلدۈرماما (ياكى چاقماق) ، يەل ، سۇ ، ئوت ، تاغ ،
ساسلىق (كۆل ياكى نۇر) — مەزكۇر سەككىز خىل تە-
بىئەت ھادىسىلىرىدىن ئاسمان ، زېمىن مۇھىم ئورۇن تۇت-
قان ۋە تەبىئەتتە ھەم كىشىلىك جەمئىيىتىدە بارلىق ھا-
دىسىلەرنىڭ دەسلەپكى مەنبەسى (يىلتىزى) ھېسابلانغان .
پالچىلىق كۆپلىگەن قەۋملەردە بۇرۇنقى زاماندا
پەيدا بولغان ، ئۆتكەنگە ئىشارەت ۋە كەلگۈسىدىن بېشارەت
بېرىدىغان بىر خىل ۋاسىتە بولۇپ خىزمەت قىلغان :
شەرق ۋە ئوتتۇرا ئاسىيا ، ئىران دىيارلىرىدا ياشىغان
قەۋملەر تەبىئەت ھادىسىلىرى ۋە ئىنسانىيەت ۋەقەلىرىگە
تىمىسال قىلىپ ، بىر يۈرۈش « ئەشكال » (شەكىل - بەل-
گىلەر) نى ئىشلەپ چىققان . شەرقتە خۇاشيالار بۇنىڭغا
« باگۋا » (سەككىز ئەشكال) ، ئۇيغۇرلارنىڭ ئەجداد-
لىرى « ئىرق » ، ئىرانىيلار « پال » (رەمىل) دەپ نام
بەرگەن .

خۇاشيالاردا « باگۋا » ناھايىتى تەرەققىي قىلغان
ۋە بەك مۇرەككەپ شەكىللەردىن تەركىب تاپقان . « جۇ
پالنامىسى » « گۋا » ، « ياۋ » دىن ئىبارەت ئىككى خىل

بەلگە ۋە « گۇا تەبىرى » ، « ياۋ تەبىرى » دىن ئىبارەت ئىككى خىل بېتىكتىن شەكىللەنگەن . تۈپ شەكىل — ياكى ياۋ ھەم يىن ياۋنىڭ بىرىكىشىدىن ھاسىل قىلىنغان سەككىز شەكىل ، يەنى « باگۇا » — ئاسمان ، زېمىن ، گۈلدۈرماما (ياكى چاقماق) ، يەل (شامال ياكى ھاۋا) ، سۇ ، ئوت ، تاغ ، ساسلىق (كۆل ياكى نۇر) غا تىمىسال قىلىنغان سەككىز شەكىلدۇر .

ئۇيغۇر ۋە ئوتتۇرا ئاسىيا ، ئىران قەۋملىرىدە ، « تۆت تادۇ » (ئەناسىر ئەرەبەتە) ئەقىدىسىگە ئاساسەن ، ھەربىر تادۇغا تۆتتىن شەكىل بەلگىلىنىپ ، جەمئىي 16 شەكىل چىقىرىلغان . بۇ 16 شەكىلدىن سەككىز شەكىل خۇلاسىلىنىپ ، ئاخىرىدا تۆت شەكىل بىلەن يەكۈنلەنگەن . 16 شەكىلنىڭ ھەربىرى بىر خانە (ئۆي) دەپ ئاتالغان . ھەر خانىنىڭ مەخسۇس بەلگىسى « سەئد » (ياخشىلىق) ياكى « نەھس » (يامانلىق) دېيىلگەن ئىككى تەرەپلىمە مەنىگە ئىگە بولغان . ئوتتۇرا ئاسىيا قەۋملىرىدە ئاۋۋال ئىككى تۈپ بەلگىدىن « سەككىز شەكىل » ھاسىل قىلىنىپ ، بۇ سەككىز شەكىلگە « تەرىق ، ئەتەبە ، سەئد ، نەھس ، نۇسرەت ، قەبىز ، لەھيان ، جەمائۇ » دەپ نام بەرگەن ؛ بۇ سەككىز بەلگە بىر — بىرىگە كىرىشتۈرۈش يولى بىلەن « ھۈمەر ، بەياز ، فەرەھ ، نەقى » دېيىلگەن تۆت شەكىلگە يەكۈنلىنىپ ، بۇلاردىن يەنە ئىككى شەكىل ۋە ئاخىرىدا بىر شەكىلگە كەلتۈرۈلۈپ ، ئاندىن ئۇنى « ئۆرۈش » ، يەنى « تەبىر بېرىش » بىلەن تۈگەللىگەن . قەدىمكى زاماندا پالچىلىق ئەشكاللىرى ئىشلىتىلىپ چىقىشتىن ئىلگىرى سېغىزخان ، قارغىلارنىڭ ئۆي

ئالدىغا كېلىپ سايراشلىرىغا قاراپ پال ئالغان ياكى بىرەر نەرسىنىڭ ئوڭ - تەتۈرى بىلەن بەخت سىناشقان . دەرۋەقە ، « پالچىلىق » دىنىي جەھەتتىن بولسۇن . ئىلمىي جەھەتتىن بولسۇن ، « بىدئەت » ۋە « خۇراپات » ھېسابلىنىدۇ .

خاسىيەتلىك سانلار — يەتتە ۋە توققۇز

ئومۇمەن ، قەۋملەردە ئىلگىرىكى زاماندىن تارتىپ « يەتتە » ۋە « توققۇز » سانلىرىنى خاسىيەتلىك دەيدىغان ئەقىدە بولغان . بەزى تەتقىقاتچىلار بۇ سانلارنىمۇ بۇقىرىدىكى چۈشەنچىلەر (ئىككىلىك ، ئۈچلۈك ، تۆتۈك ۋە باشقىلار) گە ئوخشاش يەتتىلىك ۋە توققۇز - لۇق چۈشەنچىلىرى دەپمۇ ئاتىغان . ئەڭ قەدىمكى مەنتىقىي چۈشەنچىلەردە ، مەيلى شەرق قەۋملىرى ياكى غەرب قەۋملىرى (ئاساسەن بابىلىلىقلار) بولسۇن ، « يەتتە » سانىنى ئاسمان جىسىملىرى بىلەن باغلاپ سۈپەتلىگەن . شەرقىي قەۋملەردە « سەبئە سەيبىارە » (يەتتە پىلانېتا) دېگەن ناملار قەدىمكى زاماندا كۈن ، ئاي ۋە بەش يۇلتۇز (ئەتارۇد — مېركۇرىي ، زۆھرە — ۋېنېرا ، مېررىخ — مارس ، مۇستەرى — يۇپىتېر ، زۇھەل — ساتۇرن) نى كۆرسىتەتتى . قەدىمكى ئۇيغۇرلار بۇ يەتتە يۇلتۇزدىن بەشىنى ئارزۇ ، سەۋىت ، كۈزۈد ، ئوڭاي ، سەكەنتىر ۋە ئىككىسىنى ، يەنى كۈن بىلەن ئايىنى ياشىق ، پالچىق دەپ ئاتىغان . ئەمما ، ئۇلارنىڭ تەرتىپىنى قۇياشنى مەركەز قىلغان ھالدا يەر بىلەن ئارىلىق مۇساپىسىنىڭ يىراق - يېقىنلىقىغا قاراپ تۈزگەن . « قۇتادغۇبىلىك » تە ۋە

«قىسسەئى رابغۇزى» دا ئۇلارنىڭ تەرتىپى مۇنداق : سە-
كەنتىز ، ئوڭاي ، كۇرۇد ، ياشىق ، سەۋىت ، ئارزۇ ، يال
چىق .

ليۇجۇ يازغان « يېڭى مۇھاكىمىلەر » دە : « يەتتە
ئاقراق ئۆز تەرتىپى بويىچە ئالەمنى يورۇتىدۇ » دېگەن .
قەدىمكى بابىلىقلار مسوپوتامىيە — دەجل بىلەن
فرات ئىككى دەريا ئارىلىقىدا تارقالغان ئەپسانىدىكى مە-
بۇدلارنى ئاسماندىكى يۇلتۇزلار بىلەن بىرلەشتۈرۈپ ،
يەتتە ئاساسىي مەبۇدقا ئەقىدە قىلغان : قۇياش مەبۇدىنى
شەمس ، ئاي مەبۇدىنى سېلنا ، مارسنى نىلكا (تۇرۇش
مەبۇدى) ، مېركۇرىيىنى ناب (ئەقىل - بىلىك مەبۇدى) ،
ۋېنېرانى ئىستان (مۇھەببەت مەبۇدى) ، ساتۇرنى نىنۇلدا
(غالىبىيەت مەبۇدى) ، يۇپىتېرنى مالدۇك (مەبۇدلار پا-
دىشاھى) دەپ قارىغان . يۇلتۇز مەبۇدلاردىن ھەر بىرى بىر
كۈن كېزەكچىلىك قىلىدۇ ، يەتتە كۈندە بىر قېتىمدىن
نۆۋەت كېلىدۇ دەپ ئىشەنگەن . كېيىنكى چاغلاردا يەتتە
كۈننىڭ بىر ھەپتە قىلىنىشى شۇنىڭدىن كېلىپ چىققان-
كەن .

ئەسلىدە بۇنان ۋە رىملىقلارمۇ يەتتە يۇلتۇزنى ئۆز-
لىرى ئېتىقاد قىلىدىغان مەبۇدلارنىڭ ناملىرى بىلەن ئاتى-
غان . مەسىلەن ، زۆھرە يۇلتۇزىنى « مۇھەببەت ۋە گۈزەل-
لىك مەبۇدى » ۋېناسنىڭ نامى بىلەن « ۋېنېرا » : مۇش-
تەرى يۇلتۇزىنى « مەبۇدلارنىڭ پادىشاھى » دەپ ئېتىقاد
قىلىدىغان يۇپىتېر نامى بىلەن ئاتىغان ؛ ئەتارۇد يۇلتۇزىنى
ھەممە مەبۇدلارغا خەۋەر يەتكۈزىدىغان ھەم تىجارەت ۋە
يولنى ئىلىگەيدىغان مەبۇد مېركۇرى نامى بىلەن ، مېر-

رىخ يۇلتۇزنى قەدىمكى رىمدا ئۇرۇش مەبۇدى بولغان
 مارس نامى بىلەن ، زۇھەل يۇلتۇزنى قەدىمكى رىمدا دېھ-
 قانچىلىق مەبۇدى بولغان ساتۇرن نامى بىلەن ئاتىغان .
 يەتتە سەييارىنى يەتتە يورۇتقۇچى بىلىپ ، بۇنىڭدىن
 پايدىلىنىپ « ھەپتە كۈنلىرى » نى ھېسابلاپ چىققان .
 تەرتىپى مۇنداق : قۇياش ، ئاي ، مارس ، مېركۇرىي ، يۇ-
 پىتېر ، ۋېنېرا ، ساتۇرن . مەلۇماتلارغا قارىغاندا ، قەدىمكى
 دەۋردە بابىل (باشقا بىر مەلۇماتتا مىسىر) لىقلار يەتتە
 كۈننى بىر ھەپتە قىلىپ ، ھەر بىر كۈنگە بىر يۇلتۇزنىڭ
 نامىنى بەرگەن . مىلادىيە 1 - ئەسىردە رىملىقلار قوللان-
 غاندىن كېيىن باشقا ئەللەرمۇ قوللانغان . جۇڭگودا 4 -
 ئەسىردە مەزكۇر ئۇسۇلدىن پايدىلىنىلغان ؛ 8 - ئەسىردە ،
 مانى دىندارلىرى ئۇيغۇر (ئۇيغۇر قاغانلىقى) غا تونۇش-
 تۇرغان . بۇنىڭدىن ئىلگىرىكى چاغلاردا بولسا ، ئەجداد-
 لىرىمىز پۈتۈن بىر ئايلىق ۋاقىتنى ئاي قاراڭغۇسى ، ئاي
 بېشى ، ئاي ئوتتۇرىسى ، ئاي ئاخىرى دەپ تۆتكە بۆلۈپ ،
 ھەر بۆلەكنى يەتتە كۈندىن ھېسابلىغان .
 يەتتىلىك چۈشەنچىسى كىشىلەر ھاياتىنىڭ ھەر
 ساھەسىدە ھەر خىل ئىپادىلەنگەن . ئەرەب - ئەجەم
 قەۋملىرى ۋە تۈركىي تىلدا سۆزلەشكۈچى غەربىي
 قەۋملەر « يەتتە » سانىنى خاسسىيەتلىك بىلىگەن .
 ئاسمان - زېمىننى يەتتە قاتتىن (يەنى يەتتە قات ئاسمان ،
 يەتتە قات زېمىن) دەپ ھېسابلىغان . يەتتە قات ئاسمان
 ئەرەبچىدىن قوبۇل قىلىنغان سۆز بىلەن « يەتتە پەلەك »
 دەپ ئاتالغان . جۇغراپىيىۋى جەھەتتىن پۈتۈن يەر
 يۈزىنى « يەتتە كىشۋەر » ، « يەتتە ئىقلىم » دەپ بۆلگەن .

ئەجداد - ئەۋلادىنى سۈرۈشتۈرگەندىمۇ « يەتتە ئانا » نى بىلىش شەرت بولغان . شۇڭا ، « يەتتە پۇشتى » ، « يەت-مىش پۇشتى » دېگەن ئىبارىلەر كېلىپ چىققان . ئەڭ يا-مان خىيالىي بىر ھايۋاننى « يەتتە باشلىق يەل مۇڭگۈز » دەپ ئاتىغان . دېمەك « يەتتە » سۆزى بۇ ئىبارىلەردە كۆپلۈك مەنىسىنى بىلدۈرۈپ كەلگەن .

« تۇرپان تېكىستلىرى » دىكى تېبابەتكە دائىر ھۆججەتلەردە ئۇيغۇر تېۋىپلىرىنىڭ قوللانمىلىرىدا ، جۈملىدىن ئەبۇ ئەلى ئىبن سىنا « تېبىيى رىساللەر » دىن « ئۇر جۈزە » رىسالىسىدە « يەتتە تەبىئەت » نى بىلىش زۆرۈرلۈكى تەكىتلىنىدۇ . بۇ يەتتە تەبىئەت شۇكى : 1 . رۇكن (تۆت ئادۇ) ، 2 . مزاج (ئىسسىق ، سوغۇق ، قۇرۇق ، ھۆل) . 3 . خىلىتلەر (بەلغەم ، سەپرا ، قان ، سەۋدا) ، 4 . ئەزالار (باشقۇرغۇچى ئەزالار — باش ، مېڭە ، يۈرەك ، جىگەر ، ئىككى ماپەك) ، 5 . روھلار (يۈ-رەكتىن باشقۇرغۇچى ئەزالارغا ئۆتۈپ تارقىلىدىغان ھايان-تېي قۇۋۋەتنى توشىغۇچى ماددىلار) . 6 . قۇۋۋەتلەر (گەۋدىدىكى تۈرلۈك جەريانلارنى پەيدا قىلغۇچى 10 خىل قۇۋۋەت) ، 7 . پېئىل — ئىشلار (ئاددىي پېئىللار — تارتىش ، ئۆزگەرتىش ، تۇتۇپ بېقىش ؛ مۇرەككەپ پېئىللار — تاماقنىڭ ئۆتۈشى ، تاماق تەلەپ بولۇش) .

دېمەك ، يەتتىلىك چۈشەنچىسى قەدىمكى ئەجداد-لىرىمىزدا پەيدا بولغاندىن تارتىپ ، تۇرمۇشنىڭ تۈرلۈك ساھەلىرىدە كەڭ قوللىنىلغان .

ئەمدى ، توققۇزلۇق چۈشەنچىسىگە كەلسەك ، بۇ شەرقىي قەۋملەردە ، جۈملىدىن ئۇيغۇر خەلقىدە قەدىمدىن

تارتىپ كەڭ تارقالغان چۈشەنچە . بۇ ئالدى بىلەن ،
« توققۇز قات كۆك » ئەقىدىسىدىن كېلىپ چىققان . بۇ
ئەقىدە ئاسماننىڭ مەركىزى ۋە سەككىز تەرەپتىن ھاسىل
بولغان ، يەنى تۆتلۈك چۈشەنچىسىنىڭ جۈپلۈك ئىپادىسىدىن
سەككىزلىك چۈشەنچىسى پەيدا بولۇپ ، بۇنىڭغا
مەركەز قوشۇلغان ، توققۇز سانى مۇزەككىر سان ھېسابلىنىدۇ .

شەرق قەۋملىرى ، جۈملىدىن ئۇيغۇ خەلقى
« توققۇز » سانىنى خاسىيەتلىك سان دەپ بىلىدۇ . بۇ
ھەقتە مەھمۇد قەشقەرى « تۈركىي تىللار دىۋانى » دا
« تۇغ » سۆزىنى ئىزاھلىغاندا مۇنداق چۈشەندۈر-
گەن : « توققۇز تۇغلۇق خان ياكى قاغان ، خاننىڭ قول
ئاستىدىكى ۋىلايەتلەر ھەر قانچە كۆپىيىپ ، مەرتىۋىسى
يۇقىرى كۆتۈرۈلسمۇ ، تۇغلىرى توققۇزدىن ئاشمايدۇ .
چۈنكى ، توققۇز سانى خاسىيەتلىك ھېسابلىنىدۇ . »

توققۇز سانى ئەڭ كۆپ ساناق ھېسابلانغان . ئاس-
ماننىڭ پايانسىز كەڭلىكىنى « توققۇز قات ئاسمان » دەپ
ئاتىغاندەك ، باشقا جەھەتلەردىمۇ كۆپلۈكنى بىلدۈرۈشتە
قەدىمكى ئەجدادلىرىمىز توققۇز سانىنى كۆپ ئىشلەتكەن .
چۈنكى ، ئۇلارنىڭ چۈشەنچىسىدە ، توققۇزدىن كېيىنكى
سانلارنىڭ ھەممىسى 1 — 9 غىچە سانلارنىڭ قاتلىم-
نىشى (كەررە - كەررە بولۇشى) دىن ھاسىل بولغان .
شۇنىڭ ئۈچۈن ، بىرەر ئەلنىڭ ئاغۇشى ، ئايماق ۋە نوپۇسى
جەھەتتىن كۆپلۈكىنى بىلدۈرگەندە توققۇزنى قوللانغان .
مەسىلەن ، توققۇز ئۇيغۇر (توققۇز ئوغۇز ~ توققۇز غۇز) ،
توققۇز تۆلەس ، توققۇز تاتار ۋە باشقىلار .

خۇاشيالاردىمۇ توققۇز سانى كۆپلۈكنى بىلدۈرۈش بىلەن بىللە ، ئەڭ يۇقىرى پەلەك (ئاسماننىڭ ئەڭ يۇقىرىسى) نى بىلدۈرگەن . « سۈنۈزى » كىتابىنىڭ « شەكلىيات » پەسىلىدە : « ياخشى ئىش قىلغانلار توققۇز ئاسماننىڭ ئۈستىدە ھەرىكەت قىلىدۇ » دەپ يېزىلغان . شۇنىڭدەك قەدىمكى دەۋردە ، « توققۇز ئوغۇل ئانىسى » دېگەن رىۋايەتتە ، ئوغۇل تۇغىدىغان ئايال مەبۇد دېگەن خۇراپىي ئەقىدە بايان قىلىنغان . بۇ ئەقىدە تەرەققىي قىلىپ ، جۇغراپىيىلىك مەزمۇن تۈسىنى ئالغان . مەسىلەن ، « جىۋىشياۋ » (توققۇز قات بولۇت) ، « جىۋجۇ » (توققۇز ۋىلايەت ياكى ئىقلىم) دېگەندەك .

خۇاشيالاردا تارقالغان رىۋايەتتە ، قەدىمكى زاماندا ، ئادەم باشلىق ، قۇش تەنلىك ئايال مەبۇدىنى « پەلەكنىڭ تىلىسىم قىزى » دەپ ئاتايدىغانلىقىغا ئوخشاش ، ئۇيغۇرلاردىمۇ ئادەم باشلىق ، چىرايلىق قۇش تەنلىك ، سۆزلىيەلەيدىغان ۋە مەدەتكار بولىدىغان « بۇلبۇلگويا » دېگەن رىۋايەت بار . بۇ ئادىمىزاتنىڭ ئايىغى يېتىشى تەس بولغان ماكاندا ياشايدىغان ئاجايىپ جانۋار ، دەپ تونۇلغان . ئۇيغۇرلاردىمۇ بىرەر ئىشنىڭ كۆپلۈكىنى ۋە مۇشكۈللۈك پەيدا قىلىدىغانلىقىنى بىلدۈرمەك بولسا ، « توققۇز قىزنىڭ تولغىقى تەڭ تۇتۇپتۇ » دەيدۇ . چوڭ توي - تۆكۈن ، مەرىكە - مەشرەپ ئۆتكۈزگەندىمۇ مال سويسا توققۇز - توققۇزلاپ سويىدۇ .

ئۇلاردىن باشقا ، يىللارنىڭ پەسىل - مەزگىللىرىنى بىلدۈرۈشتە ، بولۇپمۇ ياز ۋە ئاياننىڭ ئىسسىق ياكى سوغۇق مەزگىللىرىنى بىلدۈرۈشتە ، توققۇز سانى ئىشلىتىدۇ .

لىدۇ . مەسىلەن ، خەنزۇلاردا يازغى تۇرۇم (6 - ئاينىڭ 22 - كۈنىنىڭ ئالدى - كەينىدە باشلانغان چاغ) دىن كېيىنكى 81 كۈن ۋە قىشقى تۇرۇم (12 - ئاينىڭ 22 - كۈنىنىڭ ئالدى - كەينىدە باشلانغان چاغ) دىن كېيىنكى 81 كۈن توققۇز بۆلەككە بۆلۈنۈپ ، ھەرىمىر بۆلەك توققۇز كۈندىن ھېسابلىنىپ ، يازغى توققۇز - توققۇز ، قىشقى توققۇز - توققۇز دەپ ئاتالغان . ئۇيغۇرلاردا ياز پەسلى بىر - لەن كۈز پەسلى توققۇز كەررە ئون 90 دىن ھېسابلانغان ۋە يازنىڭ ئەڭ ئىسسىق مەزگىلىنى « بەش ، توققۇز » كۈندىن ساناپ « يازغى چىللە » ، قىشنىڭ قارا سوغۇق مەزگىلىنى « بەش ، توققۇز » كۈندىن ساناپ « قىشقى چىللە » دەپ ئاتىغان .

تۆرە - يوسۇنلاردىمۇ توققۇز سانى كەڭ قوللىنىلغان . مەسىلەن ، ھۆرمەت ياكى كەچۈرۈم سوراش يۈز - سىدىن « توققۇز تازىم » قىلىش ، « توققۇز قات كۆرپە سېلىش » دېگەندەك . ئىلگىرىكى چاغلاردا ئاقسۆڭەك - ئېسىلزدىلەر گۇناھ قىلغاندا ، « توققۇز قات كىگىزگە ئول تۇرغۇزۇپ ، توققۇز تال يىپتا ئۆرۈلگەن توققۇز قات يۇم شاق قامچىدا توققۇز قېتىم ئۇرۇش » كاتتا جازا ھېسابلانغان . شۇنىڭدەك ئېسىلزدىلىك رۇتبەسى توققۇز بوغۇنغىچە ئۈزلۈكسىز ئاتىدىن بالغا داۋام قېلىش قائىدىسى بولغان . ئۇنىڭدىنمۇ قەدىمكى زاماندا بولسا « تارخانلىق » مۇ توققۇزىنچى ئەۋلادقىچە داۋام قىلغان . بۇ يوسۇن ئەلى شىر ناۋائى ئەسەرلىرىدىمۇ ئىزچىل ئەكس ئەتتۈرۈلگەن .

« لەيلى - مەجنۇن » داستانىدا :

قىزنى ئاسراپ ھىجاب ئىچىندە ،
ئايىدەك توققۇز نىقاب ئىچىندە . . .
گەردۇن كۆرۈپان بۇ ئىش مۇۋاپىق ،
كەلتۈردى توققۇز تەبەقدە ساچىق .

بۇلاردىن باشقا مەنتىقىي چۈشەنچىلەرمۇ بولغان .
بۇ ماقالىدە ئاساسەن تۇرمۇشتا چوڭقۇرراق ۋە كەڭرەك
يېپىلغانلىرى توغرىسىدا بايان قىلىندى .

ئالتىنچى باب

ئىقتىسادىي ھالەت ۋە مەدەنىي ھايات

ئىقتىسادىي ھايات قايسى دەرىجىدە بولسا ، مەدەنىيەت يەتمۇ شۇ دەرىجىدە بولىدۇ . چۈنكى ، ئىقتىساد ئىجتىمائىي ئىشلەپچىقىرىش مۇناسىۋەتلىرىنىڭ يىغىندىسى ، ئۈستىقۇ-رۇلما ، جۈملىدىن مەدەنىيەت تايىنىدىغان ئاساس . ھەر دەۋرنىڭ ، ھەتتا ھەر قەۋمنىڭ ئۆز شارائىتىغا يارىشا ماددىي ئىشلەپچىقىرىش كۈچلىرى ئوخشاش بولمىغانلىقى ئۈچۈن ، ماددىي ئىشلەپچىقىرىش كۈچلىرىگە مۇناسىپ كېلىدىغان ئىشلەپچىقىرىش مۇناسىۋەتلىرى بولىدۇ . ئەنە شۇ ئىشلەپچىقىرىش مۇناسىۋەتلىرىنىڭ يىغىندىسى شۇ دەۋر ياكى شۇ قەۋمنىڭ ئىجتىمائىي ، ئىقتىسادىي قۇرۇلمىسىنى شەكىللەندۈرىدۇ . ئىشلەپچىقىرىش كۈچلىرى — ئادەملەرنىڭ تەبىئەتنى بويسۇندۇرۇش ۋە ئۆزگەرتىش ئىقتىدارى ، ئىشلەپچىقىرىش جەريانىدا تەبىئەت بىلەن بولغان مۇناسىۋەتلىرىنى ئىپادىلەيدۇ . ئىجتىمائىي ئىشلەپچىقىرىش كۈچلىرىنىڭ ماددىي ئامىلى بولغان ئىشلەپچىقىرىش ۋاسىتىلىرىدە ، ئىشلەپچىقىرىش قوراللىرى مۇھىم ئورۇن تۇتىدۇ . ئىشلەپچىقىرىش قوراللىرى ، يەنى ئەمگەك قوراللىرى — ئادەملەرنىڭ ئەمگەك ئوبيېكتلىرىنى ئۆز-

گەرتىشكە ئىشلىتىدىغان ۋاسىتىلىرىدۇر ؛ بەك قەدىمكى زاماندا تاش قوراللار ، مىس قوراللار ، ئۇنىڭدىن كېيىن تۆمۈر قوراللار ؛ مۇشۇنداق ئەمگەك قوراللىرىنى ئىجاد قىلىش ۋە ئىشلىتىش — ئىنسانىيەتنىڭ ئەمگەك جەريانىدىكى ئالاھىدىلىكى ، ئەمگەك قوراللىرىنىڭ راۋاجلىنىش سەۋىيىسى ئىنسانلارنىڭ تەبىئەتنى كونترول قىلىش دەرىجىسىنى مۆلچەرلەيدىغان ئۆلچەم .

ئاغۇش — قەبىلە تەشكىل قىلىنغان دەۋردە ، ئىشلەپچىقىرىش كۈچلىرى خېلىلا راۋاجلانغان . ئارخېئولوگلارنىڭ ئومۇمىي ئېتىراپ قىلىشىچە ، ئىشلەپچىقىرىش قوراللىرىنىڭ ئىشلىتىش سەۋىيىسى خېلىلا يۇقىرى كۆتۈرۈلگەن ؛ بۇ ماگداللىن مەدەنىيىتىگە توغرا كېلىدۇ ، دەپ ھېسابلانغان . ماگداللىن مەدەنىيىتى ئوتتۇرا تاش قوراللار دەۋرىنىڭ دەسلەپكى (تەخمىنەن بۇنىڭدىن 10 مىڭ يىل ئىلگىرىكى دەۋر) گە توغرا كېلىدۇ . ئارخېئولوگلارنىڭ پىكىرلىرىچە ، ئاۋۋال ئادەملەر قېيىن ياغىچىنىڭ شاخلىرىنىڭ ئېگىلىپ قاپتا تۈزلەنگىنىدە ، ئىلىنىپ قالغان نەرسىنىڭ قاڭقىغىنىنى كۆرۈپ شاخنى ئېگىپ غولىغا چېگىپ ، ئۇنىڭغا توقماق قىستۇرۇپ قاڭقىتقان . كېيىنچە ، ھايۋان تېرىلىرىدىن كىرىچ تەييارلاپ ، يا ياسىغان ۋە ئۇلارنىڭ تۈرلىرىنىمۇ كۆپەيتكەن . ئوقيانىڭ كەشپ قىلىنىشى ئەمگەك قوراللىرىنىڭ تەرەققىياتىدىكى چوڭ نەكرەشتۇر . ماگداللىن مەدەنىيىتى دەۋرىدە ئىنتايىن مۇكەممەل قورال ھېسابلانغان قورال — ئوقيا كەشپ قىلىنغان . ئەمما ، ئاھالىلەر شۇ كەمگىچە ، ئوقيانىڭ نەدە ۋە قاچان ، كىملىرى تەرىپىدىن كەشپ قىلىنغانلىقىنى تەھقىقلەپ چىقالمىدى .

چۈنكى ، ئوقيا ياغاچتا ياسالغانلىقى ئۈچۈن ، تاسادىپىي ئەھۋالدا ساقلىنىپ قالمىسا ، مەدەنىيەت ئىزلىرىدىن تىپىد-لىشى تەس . پەقەت ساپال قاچىلارغا چۈشۈرۈلگەن بەل-گىلەر ۋە يارداڭلارغا ئويۇلغان ئالامەتلەر ئىچىدە ، ئوقيا-نىڭ شەكلىنى پەرق ئېتىش مۇمكىن . فرىدىرخ ئېنگېلس ئوقيا ساپال قاچىلاردىن خېلىلا بۇرۇن پەيدا بولغان ، دەيدۇ . ئوتتۇرا تاش قوراللار دەۋرىدە ، ئادەملەر ئوقيانى ساپال قاچىلار پەيدا بولۇشتىن ئىلگىرى بىرقانچە مىڭ يىل ئىشلەتكەن . چۈنكى ، ئوتتۇرا تاش قوراللار دەۋرىدە تېخى ساپال قاچىلار ئىشلەنمىگەنىدى .

ئوقيانىڭ كەشىپ قىلىنىشى ئىپتىدائىي ئىشلەپچىقىرىشنىڭ يېڭى تەۋجىگە كۆتۈرۈلگەنلىكىنى بىلدۈرگەن . ئوقيا ئوۋچىلىق تېخنىكىسىنى يۈكسەلدۈرۈپ ، ئادەملەرنى ياۋا ھايۋانلارنى ئىلگىدەش ئىقتىدارىغا ئىگە قىلدى . ئادەملەر بىرىنچى قېتىم شاخ - شۇمبىنىڭ ئىلاستىكىلىقى بىلەن ئادەمنىڭ كۈچىنى بىرلەشتۈرگەن .

1 . ئىقتىسادىي ھالەت

قەدىمكى زاماندا ئەجدادلىرىمىزنىڭ ئىقتىسادىي تۇرمۇشى ئاساسەن مۇنۇ تۆت ساھەدىن ئىبارەت ئىدى : ئوۋچىلىق ، چارۋىچىلىق ، دېھقانچىلىق ، قول ھۈنەرۋەنلىك . بۇ ساھەلەر بىرىدىن بىرى ئۆسۈپ چىقىپ ، بەزى قەبىلىلەردە بىرى ئاساسىي تۇرمۇش ۋاسىتىسى بولسا ، باشقىلىرى قوشۇمچە ئىگىلىك ھېسابلانغان ؛ بەزى قەبىلىلەر ناھايىتى ئۇزاق ۋاقىتتىنچە ئوۋچىلىق بىلەنلا ھايات

كەچۈرگەن . بۇنداق ھايات ئۇلارنىڭ ياشىغان تەبىئىي شارائىتى بىلەن باغلىق بولغان ؛ بەزى قەبىلىلەر يېقىنقى زامانلارغىچە ، ھەتتا ھازىرقى زامانغىچە چارۋىچىلىق بىلەن تۇرمۇش كەچۈرۈپ كەلگەن . دەرۋمقە ، ئىگىلىكتە قوللىنىدىغان ھۈنەر - تېخنىكا ۋاسىتىلىرى پەرقلەنگەن .

ئوۋچىلىق

ئوۋچىلىق ئورمان - جاڭگال جانۋارلىرىنى ئوۋلاش ۋە سۇ جانۋارلىرىنى ئوۋلاشتىن ئىبارەت ئىككى خىل « ئىشلەپچىقىرىش ئۇسۇلى » غا بۆلۈنگەن . قەدىمكى زاماندا ، ئاغۇش - قەبىلىلەر بىرەر دەريا بويى ياكى تاغ ئېتىكىگە ماكانلاشقانلىقى ئۈچۈن ، تاغ جاڭگاللىرى ۋە دەريا ئىرماقلىرى ئۇلارنىڭ ئوۋلاش مەيدانلىرى بولغان . ئېتىمولوگىيىلىك لۇغەتلەردە ئىزاھلىنىشىچە : ئوۋ ئەڭ دەسلەپتە « ئاب » دېيىلىپ ، كېيىن « ئاۋ » دەپ ئۆزگەرگەن . « ئاۋ » - تور ، توزاق ؛ « ئاۋلاماق » - 1. ئوۋلىماق ؛ 2. قورشىماق ، ئولاشماق ، ئايلىنماق . مەسىلەن ، « ئاۋ ئاۋلاماق » - ئوۋ ئوۋلىماق ؛ « ئاۋ كىشى ئاۋلادى » - ئاۋ كىشى ئولاشتى .

بالدۇر ھەرقانداق ياۋايى نەرسە « كېپىك » دېيىلگەن . « بۇ سۆز گۆشنى يېگىلى بولىدىغان كېپىك ، ئىلىك ، تاغ تۆچكىسى قاتارلىق ھايۋانلارغا ئىشلىتىلىدۇ . « كەپىك كىشى - ياۋا ئادەم ، كەپىك سۈگەت - ياۋا سۈگەت . ھەرقانداق بېقىپ ئۆستۈرۈلگەن نەرسىنىڭ ياۋىسى كەپىك دېيىلىدۇ . » (« تۈركىي تىللار دىۋانى » ، 3 - توم) . كېپىكنىڭ ئەركىكى « بۇغا » ، چىشىسى

« باغش — مارال » دېيىلەتتى .

بەزى قەبىلىلەر « ئاۋ » نى « ئاڭ » دەيدۇ . ئەس-
لىدە « ئاڭ » پېيىگە چۈشمەك ، ماراپ يۈرمەك دېگەن
سۆز . مەسىلەن ، « ئاۋچى كەيىكنى ئاڭدىدى — ئوۋچى
كېيىكنىڭ پېيىگە چۈشتى ، يەنى ئۇنى تۇتۇش ئۈچۈن
ماراپ يۈردى » (« تۈركىي تىللار دىۋانى » ، 1 - توم) .
ئوقيانىڭ ئىشلىتىلىشى ئوۋنىڭ دائىرىسىنى كې-
گەيتكەن ، شۇنىڭ بىلەن ئوۋچىلىق تېخىمۇ تەرەققىي
قىلغان . ئادەملەر بۇ دەۋردە ئوۋ ئوۋلاش ئۈچۈن تور -
توزاقلارنى كەشىپ قىلغان . ئوۋ ھاسىلاتلىرى ئىستېمال
ھاجەتلىرىدىن ئېشىپ قېلىشقا باشلىغاندىن كېيىن ، ئا-
دەملەردە يېمەكلىكلەرنى ساقلاپ قويۇشنىڭ بىخلىرى
شەكىللەنگەن . ئوۋچىلىق قوراللىرىنىڭ خىللىرى كۆ-
پەيگەن : تاش - ياغاچلاردىن باشقا (ئوق باشقى) ،
سۇڭۇ (نەيزە) ، پالتا ، چاڭخاق ، پىچاق ، بىگىز - تۇمۇنە
ۋە باشقىلارنى ياساپ ئىشلەتكەن ؛ ئوۋ ھايۋانلىرىنى پەم
بىلەن تۇتۇش ئۈچۈن توزاقنىڭ ھەرخىل شەكىللىرى
(چانقا ، قىسماق ، ئورەك) نى ئويلاپ تاپقان . دەريا -
كۆللەردىن ئوۋلاش ئۈچۈن تور - چاڭخاق ۋە ئار-
غاغ (بېلىق تۇتىدىغان قارماق) دىن باشقا « ئىزدەڭ » نى
كەشىپ قىلغان . « ئىزدەڭ — بېلىق تۇتىدىغان بىر خىل
تور ؛ چىۋىقلار سۇغا قاتار تىزىلىپ توشما ياسىلىدۇ ،
توشمىنىڭ ئوتتۇرىسىدىن ئېغىز قالدۇرۇلىدۇ ، تور شۇ
ئېغىزغا ئورنىتىلىدۇ ، بېلىقلار تورغا كىرىشى بىلەنلا تور
تارتىۋېلىنىدۇ » (« تۈركىي تىللار دىۋانى » ، 1 - توم) .
تۇتۇلغان بېلىقلار يېمەك ئېھتىياجىدىن ئېشىپ كەتكەچ-

كە ، ئۇنى ساقلاش ئىمكانىيىتى بولمىغانلىقى ئۈچۈن ، بىرلىقلارنىڭ قارنىنى يېرىپلا كېرىپ قۇرۇتۇپ ، ئوۋچىلارغا تەقسىم قىلىپ بېرىلگەن .

ئىپتىدائىي ئوۋچىلىق بالدۇر ئادەملەرنىڭ مۇھىم تىرىكچىلىك - ئىشلەپچىقىرىش ۋاسىتىسى بولغان بولسا ، ئىقتىسادىي - مەدەنىي تۇرمۇش يۈكسىلىپ ، ئىگىلىكنىڭ باشقا ساھەلىرى تارماقلىنىپ چىققاندىن كېيىن ، ئاغۇش - ئەل ئىچىدە ئوۋچىلىقنىڭ تۇرمۇش ۋاسىتىسى بولۇش قىممىتى تۆۋەنلىگەن . دىنىي ئوۋ ، ئات قويدى ئوۋى ، كۆڭۈل ئېچىش ئوۋى ، تاۋار ئوۋى بارا - بارا كېلىپ چىققان ۋە ئوۋچىلار تۈدىسى شەكىللەنگەن .

دىنىي ئوۋ ھەربىر ئۇرۇغ - تارىخ ۋە ئاغۇشنىڭ ئوخشاشلىرى ئۈچۈن يىلنىڭ تۆت پەسلىدە سۈرگۈن ئوۋى قىلىنغان . ئەمما ، توتېم قىلىنغان جانۋارلارنى ئوۋلىمايتتى ۋە ھۆرمەت يۈزىسىدىن ئۆلتۈرمەيتتى ، ئەتىلىرىنى يېمەيتتى . ئادەتتە تۆت تەرەپنىڭ تەڭرىلىرىگە ياكى توتېملىرىغا ئاتاپ قۇربانلىق قىلىش ئۈچۈن تەرەپلەرگە خاسلانغان ھايۋانلارنى ئوۋلايتتى . بۇنىڭ ئۈچۈن ، ئاغۇش ۋە ئەل بويىچە كاتتا سورۇن تەييارلاپ ، زىياپەتتە يېيىلەتتى . دەرۋەقە ، دىنىي ئوۋنىڭ ھاسىلاتلىرىنى زىياپەتتە يېيىش ئۈچۈن ، ئالدى بىلەن توپىن ياكى شامان باشچىلىقىدا تىلاۋەت ئۆتكۈزۈلەتتى . ئەڭ چوڭ قۇربانلىق « كالا - قو - تاز » بولغىنى ئۈچۈن ، دىنىي ئوۋدا قوتاز ئوۋلىناتتى . قوتازنىڭ قۇيرۇقى تۇغ قىلىنىپ ، سورۇندا خادىغا ئېسىپ قويۇلاتتى .

ئات قويدى ئوۋى قەدىمكى زاماندا ئوۋچىلىق ئەلەر -

نىڭ ئىشى بولغاچقا ، ئوغۇللار 15 ياشقا تولغاندا ئۇنىڭغا ئات قويۇش ئۈچۈن مەخسۇس ئوۋ ئويۇشتۇرۇلغان . ئوۋچىلارنىڭ باشلامچىسى ئېتى قويۇلىدىغان ئوغۇل بو-لۇپ ، دەسلەپ قىلىپ ئوۋلىغان جانۋارنىڭ نامى ئۇنىڭغا يەر - سۇ تەڭرىسىنىڭ ئاتا قىلغان ئېتى بولۇپ قالاتتى . مۇنداق ئوۋدا كۈچلۈك يىرتقۇچ ھايۋانلارنىڭ ئەر كىكىنى ئوۋلاش نىشان قىلىناتتى . بالىلارنى بەش يېشىدىن باشلاپلا كىچىك سالغا ، تۇفەك ، ئوقيا بىلەن كىچىك قۇشلار ، چاشقان ، توشقانلارنى ئوۋلاشقا سالاتتى . 15 ياشقا توشقىچە رەسمىي ئوۋچى بولۇپ يېتىلەتتى .

سۈرگۈن ئوۋى ئوۋچىلىق مۇھىم ئىگىلىك ۋاسىتىسى بولۇش ئەھمىيىتىنى يوقاتقاندىن كېيىن ، ئوۋ ئادەملەر-نىڭ ، بولۇپمۇ بەگ - خانلارنىڭ كۆڭۈل ئېچىش ئويۇن-لىرىدىن بولۇپ قالغان . بەگ - خانلارنىڭ بۇنداق ئوۋ-لىرى « سىغىر » دەپ ئاتالغان . بۇ « خانلارنىڭ كۆپ ئا-دەم بىلەن قىلىدىغان بىر خىل ئوۋى . بۇنىڭدا خاننىڭ ئادەملىرى ئورمانلارغا ۋە تاغلارغا تارقىلىپ ، ياۋا ھايۋانلارنى خان تۇرغان يەرگە قوغلاپ كېلىدۇ . خان ئالدىغا كەلگەن ھايۋانلارنى ھېچ ئاۋارە بولمايلا ئوۋلاۋې-رىدۇ » (« تۈركىي تىللار دىۋانى » ، 1 - توم) . « قاغان سۇسى ئاۋغا چىقىدى ، سىغىر ئىچىگە كېيىك كىردى - قاغاننىڭ قوشۇنى ئوۋغا چىقتى ، سىغىر ئىچىگە ئوۋ ھايۋانلىرى كىردى » (« ئىرق بېتىك ») .

تاۋار ئوۋى گۆشلىرى ئىستېمال قىلىنمايدىغان گۆش-خور ھايۋانلارنىڭ تېرە - مويلىرىنى بارا - بارا تاشلىۋەت-مەي ، ئادەملەر ئۆزلىرىگە كىيىم - كېچەك قىلىدىغان بول-

خان . ئاندىن ئۆز ئېھتىياجىدىن ئاشقانلىرىنى ئەيلەپ -
ئاشلاپ قوشنا قەۋملەرگە باشقا نەرسىلەر (ئاساسەن
قورال - ياراغ ، قاچا - قۇچا) بىلەن ئالماشتۇرۇدىغان
بولغان ، بولۇپمۇ ئەرس (ئاق سۆسەر) ، قۇندۇز ، سەر-
سال (بۇلغۇننىڭ بىر خىلى) ، ئەسرى (قاپلان) ، توڭغا ،
دولداي (سىرتلان) ، قىزىل تۈلكە ۋە باشقا ئاز ئۇچراپ-
دىغان مويىنلارنى تاۋار مال سۈپىتىدە ئوۋلاشمۇ ئىقتىسا-
دىي تۇرمۇشنىڭ قوشۇمچە ئىگىلىكىگە ئايلانغان .

ئوۋچى قۇشلار ئادەملەر ئوۋچىلىق قوراللىرىنى پەي-
دىنىيەي كەشىپ قىلىپ ۋە ئىسلاھ قىلىپ ئىشلەتكەندىن
باشقا ، بىرتقۇچ قۇشلارنىمۇ قولغا چۈشۈرۈپ ، ئوۋچىلىقتا
ئۇلاردىنمۇ كەڭ پايدىلانغان . ئۇلار قارچىغا ، لاجىن ،
بۈركۈت ، قارا قۇش ، چاغىر (قارچىغىنىڭ چوڭراق بىر
خىلى) ، شۇڭقار ، توغرىل (شۇڭقاردىن چوڭراق قۇش ،
ئۇيغۇر ئەجدادلىرى مۇقەددەس ھېسابلايدىغان قۇش) قا-
تارلىق ئوۋ قۇشلىرى ئىدى . ئۇلار بۇ قۇشلارنى تۆگىتىپ ،
ئۆردەك - ھاڭغىت ، توشقان ، تۈلكە ، جەرەن ، قاش-
قالداقلىرىنى ئوۋلىغان . بۇ قۇشلارنىڭ پەي - مامۇقلىرىنى
بۆكلىرىگە بېزەكلىك قىلغان .

قىش كۈنلىرى ئادەملەر قار ئۈستىدە يۈرۈش ئۈ-
چۈن چاڭغا - چانا ، سۇدا قاتناش ئۈچۈن قولۋاق - چا-
ناق ، ئۇچان (يەلكەنلىك كېمە) ، تۇلقۇق (پۈۋدەلگەن
تۇلۇم) كەشىپ قىلغان .

ئوقياننىڭ ئوقلىرىنى ھەرخىل ياسىغاندىن باشقا ،
قەرۋى يا (ئىككى ئۇچى ئەگمەچ يا) ، سالغا - كوۋ-
لۇك (لاي ياكى تاش ساقا) ، تۈپەك ۋە كارزۇ (لاي قۇ-

مۇلاق) ، قۇرۇغلۇق - سادىق (ئوقدان) لارنى ئويلاپ تاپقان .

مۇبادا ، ئىنسانىيەتنىڭ مەدەنىيەت تارىخى 2 مىل يۈز يىل ھېسابلىنسا ، ئىنسانلار 1 مىليون 990 مىڭ يىلنى ئوۋچىلىق بىلەن ئۆتكۈزگەن دېيىشكە بولىدۇ .

چارۋىچىلىق

ئوۋچىلار قولغا چۈشۈرگەن ئوۋنىڭ تاپلىرىنى ۋە ئۇنىڭ كۈچۈكلىرىنى بىللە ئېلىپ كەلگەن . بالدۇر ياۋا ھايۋان كۈچۈكلىرىنى ئۆلتۈرۈپ يەۋەتكەن بولسا ، ئىش لەپچىقىرىشى ئىقتىدارى زوررات بولغان ئوۋچىلار تۈدىسى بارا - بارا ئۇلارنى قالدۇرۇپ بېقىشقا باشلىغان . شۇنىڭ بىلەن ، ئۆيلىرىنىڭ يانلىرىغا « قاسى » (چىۋىقلاردىن توقۇلغان ، مال سولايدىغان قاشا - قوتان) لارنى ياساشنى ئۆگەنگەن . مۇنداق بېقىلغان ياۋا ھايۋان كۈچۈكلىرىنى زاپاس يېمەكلىك قىلغان . شۇنداق قىلىپ ، ئەڭ دەسلەپكى ئۆي ھايۋانلىرى بارلىققا كەلگەن .

چارۋىچىلىقنىڭ دەسلەپكى باسقۇچىنى ئارخېئو- لوگىيە ئۇسۇلى بىلەن تەتقىق قىلىشتا ، قەدىمكى مەدەنىيەت ئىزلىرىدىن تېپىلغان سۆڭەكلەر بىردىنبىر يىپ ئۇچى قىلىنىدۇ . ئۇ دەۋردە ، ئۆي ھايۋانلىرى بىلەن ياۋا ھايۋانلارنىڭ ئېنىق پەرقى يوق ئىدى . بىر قانچە مىڭ يىللىق جەريان ئارقىلىق ئۇلارنىڭ پەرقى بىلىنگەن . زو- ئولوگىيە تەتقىقاتىدا ئىتنى تاشقى قىياپىتى جەھەتتە ئۆ- زىگە جىنىسداش كېلىدىغان ياۋا ھايۋاندىن پەرقلىنىدىغان ئۆي ھايۋانى ، دەپ ھېسابلايدۇ . ئەپسانىگە ئايلانغان

« باراق » ئەڭ بالدۇر كۆندۈرۈلگەن ئىت دەپ تەخمىن قىلىنىدۇ .

ئارخېئولوگلارنىڭ تەھلىلىگە ئاساسلانغاندا ، ئۆي ھايۋانلىرى بىلەن ياۋا ھايۋانلارنى پەرقلەندۈرۈشتە مۇنۇلار ئۆلچەم قىلىنغان :

1 . ياۋا ھايۋانلارنىڭ سۆڭەكلىرى ئىچىدە قېرى ھايۋانلارنىڭ بار ، ئۆي ھايۋانلىرىنىڭ يوق ؛

2 . ياۋا ھايۋانلارنىڭ ئەر كەكلىرى بىلەن چىشلەرنىڭ سانى ئاساسەن ئوخشاش نىسبەتتە ، ئۆي ھايۋانلىرى ئىچىدە چىشلىرىنىڭ سانى كۆپ ؛

3 . ياۋا ھايۋانلار ھازىرقى ياۋا ھايۋانلارغا يېقىن ، ئۆي ھايۋانلىرىمۇ ھازىرقى ئۆي ھايۋانلىرىغا يېقىن كېلىدۇ .

يېڭى تاش قوراللار دەۋرىدە ، يەنى مىلادىيەدىن ئىلگىرىكى 6000 — 4000 — يىللاردا چارۋىچىلىقنىڭ شەكىللىنىپ ، مەخسۇس چارۋىچى قەبىلىلەرنىڭ ئايرىلىپ چىققانلىقى تەخمىن قىلىنىدۇ . ئەجدادلىرىمىز قولدا بېقىلغان ئۆي ھايۋانلىرىنى « ئىكتۇ » دەپ ئاتىغان . « بەدەۋىيلىك دەۋرىنىڭ ئۆزىگە خاس بەلگىسى شۇكى ، ھايۋانلارنى كۆندۈرۈش ، كۆپەيتىش ۋە ئۆسۈملۈكلەرنى تېپىش » ؛ « بەزى ئىلغار قەبىلىلەر — ئاريانلار ، سېمىتلەر ، شۇنىڭدەك تۇرانىيلارنىڭ ئاساسىي يېتەكچى تارماقلىرى دەسلەپتە چارۋا ماللارنى ئۆگىتىشتىن ئىبارەت بولسا كېرەك . . . چارۋىچى قەبىلىلەر قالغان بەدۋىيلەر توپىدىن ئايرىلىپ چىققان . بۇ ئەمگەكنىڭ بىرىنچى چوڭ ئىجتىمائىي تەقسىماتى ئىدى » (ف . ئېنگېلس) .

ئەمگەك قوراللىرىنىڭ يېڭىلىنىپ ، يۈكسىلىپ بېرىشى ئەجدادلىرىمىزنىڭ تەبىئەت ئۈستىدىكى ھۆكۈمرانلىقى ۋە ئىجتىمائىي تەرەققىياتى ئۈچۈن كۈچلۈك تۈرتكە بولۇپ خىزمەت قىلىدۇ . بۇ ھال ئوۋچىلىقنىڭ تەرەققىي قىلىپ ، ئاساسەن چارۋىچىلىققا يۈزلەنگەنلىكىدىن دېرەك بېرىدۇ . لېكىن ، « كىتابلاردا تەسۋىرلەنگەندەك ، پەقەت ئوۋچىلىق بىلەنلا شۇغۇللانغان خەلقلەر ... ھېچقاچان مەۋجۇد بولمىغان » (ف . ئېنگېلس) . قەدىمكى ئەجدادلىرىمىز ئاۋۋال ئىت ، قوي ، توڭگۇزنى ، ئۇنىڭدىن كېيىن قوتاز (كالا) ۋە ئاتنى قولغا ئۆگەتكەن . مەدەنىيەت ئىزلىرىدىن تېپىلغان تېمپىندىلەر (قىيا تاش رەسىملىرى ۋە قۇمغان - ساپال نەقىشلىرى) شۇنى ئىسپاتلىغان . ئەجدادلىرىمىز ئاتنى ئۆگىتىپ « ئىكىتۈ » قىلغاندىن كېيىن ، ئىقتىسادىي تۇرمۇشتا سەكرەپ ئىلگىرىلەش تەرەققىياتى كېلىپ چىققان . بالدۇر ھەممە ئۆي ھايۋانلىرىنى « يىلقا » ۋە ئاتنى « يۈند » دەپ ئاتىغان ؛ كېيىنچە كوي توپىنى « سۈرۈك » (قوتان) ، كالا توپىنى « پادا » ، يىلقا (ئات) توپىنى « ئۇيۇر » ، سۇ ھايۋانلىرىنى « يوقاق » دەپ خاس ئىسىملار بىلەن ئاتىغان . چارۋا مال كۆپەيگەندىن كېيىن ، تەبىئىي ئوتلاقلاردىلا بېقىش ئىمكانىيىتى تارايغان . ياشاۋاتقان رايونلاردىكى تەبىئىي شارائىتتا ، چارۋا مالنى سۈنئىي يول بىلەن بېقىش يولىنى تاپقان . « تۇران تۈزلەڭلىكىدىكى كىلىمات شارائىتىدا ، ئۇزۇنغا سوزۇلىدىغان سوغۇق قىش پەسلى ئۈچۈن ئوت - خەشەك تەييارلىماي تۇرۇپ چارۋىچىلىق بىلەن ياشاش مۇمكىن ئەمەس ئىدى ؛ شۇڭا

چارۋا مال ئۈچۈن ئوت - چۆپ ئۆستۈرۈش ۋە دانلىق زىرائەت تېرىش بۇ يەردە زۆرۈر شەرت بولۇپ قالغان » (ف . ئېنگېلس) . نەتىجىدە چارۋىچىلىق بىلەن بىللە دېھقانچىلىق كېلىپ چىققان .

دېھقانچىلىق

ھەممىگە مەلۇم ، چارۋىچىلىق بىلەن دېھقانچىلىق ئوۋچىلىق ۋە يىغمىچىلىقتىن راۋاجلىنىپ چىققان . دېھقانچىلىق بولسا ، خوتۇنلار شۇغۇللانغان يىغمىچىلىق (ئۆ - سۈملۈكلەرنى يىغىپ قۇرۇتۇش ۋە ئۆسۈملۈك ئۇرۇقىنى يىغىش) تىن تەرەققىي قىلىپ ۋۇجۇدقا كەلگەن . خو - تۇنلار قاشالانغان ئوچاستىكىلاردا ۋە مەرئا ئېتىزلاردا ئېكىنچىلىق قىلغان . ئۇلار ئاۋۋال قاتتىق شاكالىق ياۋا مېۋىلەر ، شىرنىلىك مېۋىلەر ۋە تۈگۈنچە يىلتىزلارنى يىغقان ؛ ئۇلارنىڭ ئۇرۇقلىرىنىڭ ياندۇرۇقى يىلى ئۈنگەنلىكىنى بايقاپ ، ئۇرۇقلىرىنى يىغىپ ئېكىشكە باشلىغان . بالدۇر ، تۇرالغۇلىرىنىڭ ئەتراپىغا ئەككەن بولسا ، بارا - بارا كېڭىيىپ يىراقراق يەرلەرنى ئۆزلەشتۈرگەن . يەرنى ئوغۇتلاش ۋە ئالماشتۇرۇپ تېرىشنى بىلىمگەنلىكى ئۇ - چۈن ، كونا يەرنى تاشلاپ يېڭى يەرنى ئاچقان . مەدەنىيەت ئىزلىرىدىن تېپىلغان دانلىق زىرائەتلەرگە ئاساسلانغاندا ، ئەجدادلىرىمىز ئاۋۋال ئۆزلەشتۈرگەن دانلىق زىرائەت - ئارپا ، بۇغداي ، تېرىق ، پۇرچاق ، ئۇنىڭدىن كېيىن « يۇرىنچىغا » (بېدە) ، « يىنىم » (زىغىر ئۇرۇقى) ئىكەنلىكى مەلۇم . مەسىلەن ، بار كۆلدىكى بەلبەللىق (شىرىنىزى) دىن بۇغداي قاچىلانغان كۈمزەك ، قۇمۇل

لاپچۇقتىكى قەدىمكى قەبرىلەردىن تېرىق كاكاچا ۋە ئارپا قاسراقلىرى تېپىلغان . بۇلارنىڭ ئارخېئولوگىيىلىك ۋاقتى مىلادىيەدىن ئىلگىرىكى 2000 - يىللارغا توغرا كېلىدۇ ، دەپ تەخمىن قىلىنغان .

دېمەك ، يېڭى تاش قوراللار دەۋرىنىڭ كېيىنكى يېرىمىدا ئەجدادلىرىمىز قۇرغاق ئوتلاق زونلىرى ، ئې-قىن بويى ئورمانلىقلىرى ۋە تاغ ئېتەكلىرىدە ياشاپ ، بارا-بارا ئۆسۈملۈكلەرنى ئۆستۈرۈشكە كىرىشىپ ، ئول تۇراقلاشقان دېھقانچىلىق شەكىللەنگەن . يېڭى تاش قوراللار دەۋرىنىڭ ئاخىرىدا ، بەزى ئاغۇشلار دېھقانچىلىق ئوتلاق زونلىرىدىن شىمالغا — ئورمان — ئوتلاق زونىسىغا ۋە ئورمانلىق زونىلىرى (تەڭرىتاغنىڭ شىمالى ۋە شەر-قى) غا كېڭىيىشكە باشلىغان . بۇ باسقۇچتىكى دېھقانچى-لىقنىڭ ئالاھىدىلىكى شۇكى ، سۈنئىي سۇغۇرۇش ، رەڭ-لىك ساپال ، ئۆگزىسى تەكشى بولغان تاش ، توپا — ياغاچ قۇرۇلمىلىق ئۆيلەر ، ھەرخىل تالالىق ئۆسۈملۈكلەردىن تىكىلگەن ئېگىنلەر ، ئاساسىي يېمەكلىكى ئۆسۈملۈك ئۇ-زۇقلۇقى بولغان .

ئەجدادلىرىمىز ياشىغان يەرلەردىن تېپىلغان ئەم-گەك قوراللىرى ۋە ئىشلەپچىقىرىش مەھسۇلاتلىرىغا قاراپ ، بۇلار ئەكس ئەتتۈرگەن ئىقتىسادىي پائالىيەتنىڭ قىياپى-تىنى تەسەۋۋۇر قىلىشقا بولىدۇ . ھازىرقى شىنجاڭنىڭ شەرقى ۋە شىمالىدا ياشىغان بىر قىسىم خەلقلەر ئوۋچى-لىق ، چارۋىچىلىق بىلەن بىللە دېھقانچىلىقنىمۇ ئىقتىسادىي تۈرمۈشنىڭ بىر ۋاستىسى قىلغان ؛ تارىم ئويمانلىقىنىڭ ئوتتۇرا ۋە غەربىي قىسىملىرىدىكى ئاھالە دېھقانچىلىقنى

ئاساس قىلغان . چۈنكى ، بۇ رايوندا ئادەملەر سىپتا تاش قوراللار دەۋرىگە ئۆتكەن ۋە مەھەللە ھالىتىدە ياشاشقا باشلىغاندىن كېيىن ، شۇ ئاساستا قورغان - قەلئە تۇرمۇ - شىغا قەدەم قويغان . بارا - بارا دېھقانچىلىق يېزىلىرى شەكىللەنگەن ۋە يېزىلارنىڭ مەركەزلىرىدە كەنتلەر ۋۇ - جۇدقا كەلگەن .

سانائەت

يېڭى تاش قوراللار دەۋرىدىكى مەدەنىيەتنىڭ مۇ - ھىم ئالامەتلىرى تېرىپچىلىك ، ساپالچىلىق ، توقۇمىچىلىق ئىدى .

دەرۋەقە ، ئادەملەر ياۋايىلىق دەۋرىنىڭ ئاخىرى ۋە بەدىۋىيلىك دەۋرىنىڭ بېشىدىلا قول ھۈنەر قىلىشنى بى - لمۇالغانىدى . ئۇ زامانلاردا ئادەملەر ئالدى بىلەن ياغاچتىن ۋە ھايۋان تېرىلىرىدىن تۈرلۈك تۇرمۇش بويۇملىرىنى ئىشلەشنى بىلگەن . ياغاچتىن تۈرلۈك تۇرمۇش بويۇملى - رىنى ياساش سىپتا ۋە نازۇك قوراللارنى تەلەپ قىلاتتى . مەسىلەن ، لاغۇن (ئىچى چۆچەككە ئوخشاش ئويۇلغان ياغاچ ئاياغ) ، سۇسقى (ياغاچ چىلەك) ، چاناق (ياغاچ - تىن ئويۇپ ئىشلەنگەن تۈزلۈك ۋە شۇنىڭدەك قاچا) ، ساغراق (كاسا) ، قوشۇق ۋە باشقىلار . ئىلگىرى تۆگە - نىڭ ئاياغ سۆڭىكىنى ، تاغ تېكىسىنىڭ مۇڭگۈزىنى قاچا ئورنىدا ئىشلەتكەنىدى . شۇڭا ، سۇيۇقلۇق قۇيۇپ ئىچى - دىغان قاچىنى « ئاياغ » دەپ ئاتىغان بولسا كېرەك . تېرىپچىلىك كېيىنرەك بۇ كەسىپ كۆنچىلىك دەپ ئا - تالغان . دەسلەپتە بۇ كەسىپنى خوتۇنلار كەشىپ قىلغان .

ئەرلەر سوبۇپ بەرگەن تېرىلەرنى قۇرۇتۇش ۋە كېيىنچە
 رەك ئاشلاش ، تېرىلەردىن ئىگىن - ئاياغ تىكىش ؛ تېرى-
 لەرنىڭ قېلىن - نېپىزلىكىگە بېقىپ كۆن - خۇرۇم ، بى-
 شولارنى ئەيلەش ، يۇڭلىرىنى قىرقىپ ئىگىرىش قاتارلىق
 قول ھۈنەرلىرىنىڭ تولىسىنى دەسلەپتە خوتۇنلار ئىشلى-
 گەن . ئۇنىڭدىن كېيىن ، يەنە قىيىش ، كىرىچ ، ساغرى ،
 قوغۇش (ئاشلانمىغان تېرە ، ئەيلەپ يۇمشىتىلغان تېرە) ،
 تاتىرغا (ئاشلانغان ئاق تېرە) ، قاسۇق (ئات تېرىسىدىن
 قىلىنغان تۇلۇم) ، پۈتىق (ئاتنىڭ شىراق تېرىسىدىن قى-
 لىنغان تۇلۇمچە) قاتارلىق مەھسۇلاتلارنى ئىشلىگەن .
 ساپالچىلىق يېڭى تاش قوراللار دەۋرىدە تۈرلۈك ئەم-
 گەك قوراللىرىدىن باشقا ، ئادەملەر ساپالچىلىقنى كەشپ
 قىلغان . قەدىمكى تىلىمىزدا ساپال قاچىلار « بۇقاچ » دەپ
 ئاتالغان . مەدەنىيەت ئىزلىرىدىن تېپىلغان قۇمغان - ساپال
 قاچىلارنىڭ تۈۋى كۆپىنچە تۆۋرۈك ، يۇمىلاق . ئارخېئو-
 لوگلارنىڭ تەتقىقاتىچە ، مۇنداق قاچىلار (خۇمدان پەيدا
 بولۇشتىن ئىلگىرى) يەرگە كۆمۈلۈپ ياكى ئوچاقنىڭ
 ئىچىگە تىزىلغان تاشلارنىڭ ئارىسىغا قويۇپ چىڭداپ
 پىشۇرۇلغان . مۇنداق قاچىلار ئۈچ خىل بولغان : بىر
 خىلى ، نەرسە ساقلايدىغان يوغان قۇمغانلار ، كوزىلار ؛
 ئىككىنچى خىلى ، يېمەك قويىدىغان ئۇششاق قاچىلار ؛
 يەنە بىر خىلى ، يېمەكلىك پىشۇرۇدىغان ئوتتۇرىچە قا-
 چىلار . قاچىلار تۈرلۈك سېغىز توپىلاردىن ياسالغان ، يې-
 رىلىپ كەتمەسلىكى ئۈچۈن سېغىزغا يۇڭ ۋە مەرمەر -
 گرانىت تاشلارنىڭ ئۇۋاقلارنى ئارىلاشتۇرغان . ئېتنو-
 لوگلارنىڭ تەتقىقلىرىگە ۋە قاچىلاردىكى بارماق ئىزلىرىنى

كۆزىتىشلىرىگە ئاساسلانغاندا ، ساپالچىلىق بىلەن ئاساسەن خوتۇنلار شۇغۇللانغان . ساپال قاچىلارغا تۈرلۈك نەقىشلەر چۈشۈرۈلگەن ؛ بەزىلىرى ھەرە چىشلىق نەقىشلەر ، تىرە گېئومېترىك ۋە گېئومېترىك سىزىقلار ، ئۆسۈملۈك يوپۇر-ماقلىرىنىڭ شەكىللىرى ، يۆگەم گۈل ۋە باشقىلار . دەست-لەپتە بارماقلار ۋە تىرناقىلار بىلەن قاچىنىڭ لاي شەكلىگە سىزىلغان بولسا ، كېيىنچىرەك مەخسۇس نەقىش قېلىپ-لىرى — باسقاقلىرىنى ئىشلەتكەن .

ساپالچىلىق ئولتۇراقلىشىشنى مۇستەھكەملىگەن ۋە ئادەملەرنىڭ تۇراقسىز قونالغۇلارغا كۆچۈپ بۇرۇشتىن مەھەللە بولۇپ ياشاش جەريانىغا ئۆتۈشىنى تېزلەتكەن . مۇقىم ئولتۇراقلاشقاندىن كېيىن ، دېھقانچىلىق ۋە قول سا-نائەت تەرەققىي قىلغان . تەڭرىتاغنىڭ شىمال ۋە جەنۇب-لىرىدىكى رايونلاردىن ساپال بۇيۇملار ، بولۇپمۇ رەڭدار ساپاللارنىڭ كۆپلەپ تېپىلغانلىقى بۇ زوندا ئاھالىنىڭ خېلى بۇرۇنلا مەھەللە بولۇپ ئولتۇراقلاشقانلىقىنى ئىس-پاتلايدۇ .

فىرانسوز ئارخېئولوگلىرىدىن فى . گرېنارد ئىلچى (خوتەن) شەھىرىنىڭ غەربىگە 9 كىلومېتىر كېلىدىغان بورازان يېزىسىدىكى « يوتقان » مەدەنىيەت ئىزى-دىن 1890 — يىلى تاپقان تېپىندىلەر توغرىسىدا مۇنداق يازغان : « بۇ خارابىدىن تېپىلغان نەرسىلەرنىڭ قىممىتى باشقا جايلاردىن تېپىلغان نەرسىلەرنىڭكىدىن ناھايىتى يۇقىرى ، يىل — دەۋرىمۇ ناھايىتى قەدىمىي . بۇلار : يورۇن-قاش ، يېشىلقاتش ... ساپال قاچىلار ئارىسىدا قارا رەڭلىك ، بەك پۇختىلىرى بار ... قىزىل ساپال پارچىلىرىمۇ بار ...

خۇمداندا پىشۇرۇلغان كىچىك ھەيكەل ئىنتايىن يۇقىرى سەنئەتلىك ، ئىلغار تېخنىكىلىق بولۇپ ، جۇڭگودىن كەلگەن ئەمەس ، ھىندىستاندىنمۇ كەلگەن ئەمەس ... بۇلاردىن بىرى Meduse (مەجۇسى) نىڭ باش ھەيكىلى گرىك ئۇسلۇبىغا تەقلىد قىلىنغاندەك تۇرىدۇ ؛ بۇ يەردىن تاپقان باشقا نەرسىلەر ئىچىدە پەقەت موم تام-خىنىڭ ئىزى ساقلىنىپ قالغان بىر تېپىندى - ئاپول لون (Apollon Citha - rede) نىڭ ئوبرازىغا ئوخشايدۇ ، ۋاقتى مىلادىدىن ئىلگىرىكى 4 - ئەسىرگە توغرا كېلىدۇ . دىققەت قىلىشقا تېگىشلىك يېرى شۇكى ، بۇ قەدىمكى نەرسىلەردە ھېچقانداق بۇددا دىنىنىڭ ئىزى يوق . »

تۈرمۈش ۋە ئىككىنچى ئىش تەقسىماتى دېھقانچىلىق بىلەن چارۋىچىلىق ئاساسىي ۋە مۇھىم ئىقتىسادىي تارماقلارغا ئايلانغاندا ، ساپالچىلىق تېخىمۇ تەرەققىي قىلغان ۋە قول ھۈنەرنىڭ باشقا ساھەلىرىمۇ راۋاجلانغان . بۇ مەدەنىنىڭ تېپىلىشى ۋە تۇرمۇشتا ئىشلىتىلىشى بىلەنمۇ باغلىق . ئىنسانلار يېڭى تاش قوراللار دەۋرى بىلەن بىر ۋاقىتتا ، مەدەن - تاش دەۋرى — ئېنېئولىت (لاتىنچە aeneus مەدەن) ياكى كونكرېت مەدەن نامى بىلەن ئېيتقاندا ، خالكولت (لاتىنچە xalkos مەس) — مەس — تاش دەۋرىنى باشتىن كەچۈرگەن . بۇ دەۋرلەر ئىنسانلارنىڭ مەدەنىيەت سەۋىيىلىرىنىڭ ئوخشاش بولمىغانلىقى بىلەن پەرقلىنىدۇ . تەخمىنەن بۇ دەۋرلەر مىلادىيەدىن ئىلگىرىكى 4000 — 3000 - يىللارغا توغرا كېلىدۇ . برونزا دەۋرى بولسا ، ئۇنىڭدىن سەل كېيىنرەك ، چۈنكى برونزا مەس بىلەن قەلەينىڭ بىرىكمىسىدىن ھاسىل بولىدۇ . ئادەتتە برونزىنى

تۇچ دەيمىز . مىس يۇمشاق بولغاچقا ، بۇيۇملارنى ياساشتا قاتتىق تاشتىن ئىشلەنگەن قورالغا بەتمەيتتى . لېكىن ، يا-غاج ۋە تاشلار دۇنياسىدا مەدەنىنىڭ تېپىلىشى ئىنسانىيەت-نىڭ ئىشلەپچىقىرىشى پائالىيىتىدىكى غايەت زور ئۆزگە-رىشنىڭ باشلىنىشى بولغان . يېڭى تاش قوراللار دەۋرى بىلەن برونزا دەۋرى گىرەلەشكەن مەزگىلدە ، ئىشلەپچى-قىرىش تېز راۋاجلانغان .

تۆمۈرنىڭ تېپىلىشى پۈتكۈل ماددىي مەدەنىيەتنىڭ قىياپىتىنى ئۆزگەرتىۋەتكەن ، شۇنىڭدەك يېقىنقى 3000 يىلدىن بۇيانقى ئەڭ مۇھىم ئىجتىمائىي ، ئىقتىسادىي ئۆز-گىرىشلەرنىڭ زۆرۈر شەرتى بولۇپ بەرگەن . خۇددى ئېنگېلس ئېيتقاندا ، تۆمۈر « تارىختا ئىنقىلابىي رول ئوينىغان » . مىلادىيەدىن 2000 يىل ئىلگىرى تۆمۈر كە-رەك ئۇچرىغان بولسا ، 1000 يىل ئىلگىرى تۆمۈر ھۆ-كۈمران ئورۇننى ئىگىلىگەن . ئۈرۈمچى تەڭرىتاغنىڭ جەنۇبىي باغرىلىرىدا ، قۇمۇل مورىگودا ، تاشقورغاننىڭ شامبابا رايونىدا ، ياركەنتتە تۆمۈردە ئىشلەنگەن قورال - ياراغلار بارلىقىنى « مۇتەيەنزى تەزكىرىسى » ۋە « خەننا-مە » نىڭ « غەربىي ئەللەر تەزكىرىسى » دە قەيىت قىلغان (مۇتەيەنزى ، يەنى جۇ سۇلالىسىدىن مۇۋاڭ مىلادىيەدىن ئىلگىرى 1001 — 987 - يىللىرى ئۆتكەنلىكى مەلۇم) . شۇنىڭدەك ئالتۇنتاغ ، قاراقۇرۇم ئېتەكلىرىدە ، جۈملىدىن چەرچەن ، نىيە خارابىلىرىدا تۆمۈر تاۋلاش ئوچاقلرى تېپىلدى . قەدىمكى زاماندا تۆمۈر قوراللار سوقۇش ئۇسۇلى بىلەن ياسالغان ، تۇچ قوراللار بولسا ، قۇيۇش ئۇسۇلى بى-لەن ياسالغان .

مىس - تۆمۈر قوراللىرى كونا ئىشلەپچىقىرىش ئىشلىرىنىڭ تەرەققىياتىغا ۋە يېڭى ئىشلەپچىقىرىش ئىشلىرىنىڭ پەيدا بولۇشىغا زور تۈرتكە بولغان. تۆمۈر چىلىك ، ياغاچچىلىق ، ساپالچىلىق سانائەتلىرى بالدۇر قىدىن ئو- گۇشلۇق تەرەققىي قىلغان ، مىس ۋە تۆمۈردىن تۈرلۈك ياراغلار - قىلىچ ، شەمشەر ، نەيزە ، پىچاق ، خەنجەر يا- ساش - سوقۇش ئومۇملاشقان .

ئىشلەپچىقىرىش بارغانسېرى مۇرەككەپلەش- كەن ، ئىككىنچى قېتىمقى چوڭ ئىجتىمائىي ئىش تەقسى- ماتى كېلىپ چىققان ، يەنى قول ھۈنەرۋەنچىلىك دېھقان- چىلىقتىن ئايرىلىپ چىققان . ئىشلەپچىقىرىشنىڭ ئىككى چوڭ تارمىقى بولغان دېھقانچىلىق بىلەن قول ھۈنەرۋەن- چىلىكنىڭ ئايرىلىشى نەتىجىسىدە ، ئالماشتۇرۇشنى كۆز- لىگەن بىۋاسىتە ئىشلەپچىقىرىش - تاۋار ئىشلەپچىقىرىش ۋۇجۇدقا كەلگەن .

ئىلگىرىكى تەڭ قىممەتلىك بۇيۇم - چارۋا مال ۋە ئۇنىڭ مۇيىنلىرىنى باھا ئۆلچىمى قىلىش ئىككىنچى ئو- رۇنغا چۈشكەن ؛ ئۇنىڭ ئورنىنى ئىشلەنگەن مەھسۇلاتلار ۋە مەدەن (ئاۋۋال مىس ، كېيىنرەك قىممەتلىك مېتال) ئىگىلىگەن . شۇنىڭ بىلەن ، سودا - تىجارەت بارا - بارا شەكىللىنىپ ، ئىككى ئارىدا مال ئالماشتۇرغۇچىلار ئايرى- لىپ چىققان . تارىم ئويمانلىقىدىكى قەدىمكى ئەجدادلىرىمىز بۇ ساھەدە ناھايىتى پائالىيەتچان بولۇپ ، ئارتۇقچىلىق- لىرىنى نامايەن قىلغان .

يۈك تۆۋەنچىلىق يارىش يازىقى ۋە تۇرۇم ساي (جۇڭغارىيە ۋە تارىم ۋادىسى) ئاھالىسىنىڭ چېدىر -

ئۆيلىرى ، كۆرىپە - تۆشەكلىرى ۋە ئىگىن - ئايىغلىرى
 ئاساسەن يۇڭ توقۇلمىلار بولغانىدى . بۇنى قۇمۇل لاپ-
 چۇق ، لوپنۇر ، چارقىلىق ، مېرەن ، نىيە قاتارلىق جايلار-
 دىن تېپىلغان زىلچا - پالاسلار ، گىلەم پارچىلىرى ، يۇڭ-
 دىن توقۇلغان كىيىم - كېچەكلەر ، شۇنىڭدەك تارىخىي
 يازما مەنبەلەردىكى بايانلار ئىسپاتلىدى . مەسىلەن ، لوپنۇر
 ۋە نىيەلەردىن تېپىلغان گىلەم پارچىلىرى ئالتە خىل
 رەڭلىك يۇڭ يىپتىن رومبا شەكلىدە گۈل چىقىرىپ تو-
 قۇلغان . « قەدىمنامە » نىڭ بىر قىسمى بولغان « يۈي-
 گۇڭ » دېگەن كىتابتا يېزىلىشىچە ، تارىم ئاھالىسى زىلچا -
 گىلەم توقۇش ھۈنرىنى خېلى بۇرۇنلا ئىجاد قىلغان .
 قۇمۇل لاپچۇقىنىڭ غەربىي شىمالدىكى چۆلدە قالغان قەب-
 رىلەر (ئارخېئولوگلارنىڭ تېنىقلىشىچە ، باشلانغۇچ جاما-
 ئەنىڭ ئاخىرقى باسقۇچىدىكى قېرىنداش مىللەت قەبرى-
 لىرى) دىن تېپىلغان كىيىم - كېچەكلەر مۇنداق : مۇردىغا
 كىيگۈزۈلگەن ئىگىن قىزىل ، قوڭۇر ، يېشىل ، قارا يۇڭدا
 رەڭلىك قىلىپ ، چوڭ - كىچىك كاتەكچە ، رەڭدار يول-
 لۇق توقۇلغان رەختتىن تىكىلگەن : ئايال مۇردىنىڭ ئۇ-
 چىسىدىكى ئېگىن قىزىل تەڭلىككە تىرىگىنومېتىرىك شە-
 كىلدە يامرىتىپ ، سېرىق يۇڭدا گۈل كەشتىلەنگەن . م-
 رەندىن تېپىلغان قاتقان مۇردىلارنىڭ ئېگىنلىرىمۇ رەڭلىك
 يۇڭ توقۇلمىلار ئىكەن .

شىنجاڭ ئۇيغۇر ئاپتونوم رايونلۇق مۇزېيى بېيجىڭدا
 ئۇيۇشتۇرغان كۆرگەزمىگە « تارىخىي دەۋرلەردىكى تو-
 قۇلما ماللار » قويۇلغان . بۇ تېپىنىدىلەر بۇنىڭدىن
 3000 - 4000 يىل ئىلگىرىكى دەۋرگە تەئەللۇق ياغاچ ،

مىس ، سۆكەڭلەردىن ياسالغان چەچكە ، كۆرەك ، چىغ-رىق ، تۈمۈنە ، يىگ ، ئۇرچۇق ۋە توقۇلما رەختلەر ؛ بۇ تېپىندىلەر قەدىمكى ئەجدادلىرىمىزنىڭ يۇڭ قىرغىش ، ساۋاش - ئېتىش ، ئىگىرىش ، توقۇش ۋە ئېگىن تىكىشتەك ئىلغار تېخنىكىنى ياراتقانلىقىنى كۆرسىتىدۇ .

دىققەت قىلىشقا تېگىشلىك نۇقتا شۇكى ، مەيلى قۇمۇلدىكى لايچۇقتىن ، توقسۇندىكى ئالغۇيدىن ياكى چار-قىلىقتىكى مېرەندىن بولسۇن ، تېپىلغان يۇڭ توقۇلمىلار-نىڭ توقۇلۇش ئۇسۇلى ۋە چىقىرىلغان گۈل نۇسخىلىرى ئاساسەن ئوخشاش . قەدىمكى ئەجدادلىرىمىز يۇڭ توقۇلمىلارنى ئۆزلىرى ئىستېمال قىلغاندىن تاشقىرى گۈللۈك كىگىز ، پالاز ، زىلچا ، چەكمەنلەرنى ئىچكى ئۆلكىلەرگە ئاپىرىپ ، مالغا ئالماشتۇرغانلىقىنى تارىخىي يازما مەنبەلەر دەلىللەيدۇ .

قاشتاشچىلىق يېڭى تاش قورال دەۋرىنىڭ كېيىنكى باسقۇچىغا تەئەللۇق دەپ مۆلچەرلەنگەن (گەنسۇ قەدىمكى قەبرىستانلىقىدىن تېپىلغان) خوتەن قاشتېشى ، ئەنياڭ-دىكى « يىن خارابىسى » قەبرىستانلىقىنىڭ 5 - قەبرىسىدىن چىققان قاشتاش بۇيۇملىرى ، جېجياڭنىڭ مودو خارابىسىدىن ، گۇاڭدۇڭنىڭ شىشا قەبرىستانلىقىدىن ، شەندۇڭنىڭ لۇڭشەن خارابىسىدىن ، خېنەننىڭ سولى خارابىسىدىن تېپىلغان قاشتاش بويۇملىرى كەم دېگەندە شاڭ دەۋرى (مىلادىيەدىن ئىلگىرىكى 18 — 11 - ئەسىر-لەر) دە ئوتتۇرا تۈزلەڭلىككە ئېلىپ بېرىلغانلىقى مەلۇم . « گۈەنزى » كىتابىدا ، « قاشتاش گۈزلەر يېنىدىكى تاغ-دىن چىقىدۇ » (« ئۆلچەم » ، « ئەل خەزىنىسى » ،

« ميزان » دېگەن تارىخىي مەنبەلەردىمۇ شۇنداق قەيت قىلىنغان) ۋە « قاشتاش چىقىدىغان دىيار بىلەن جۇ سۇلالىسىنىڭ ئارىلىقى 7800 يول كېلىدۇ » دەپ قەيت قىلىنغانغا قارىغاندا ، خوتەن رايونىدىن چىققانلىقىدىن دېرەك بېرىدۇ . قاشتېشىنى قېزىش ۋە قاشتېشىدىن تۈرلۈك بۇيۇملارنى ئىشلەش ناھايىتى قاتتىق قوراللارنىڭ بولۇشىنى ۋە ئىنچىكە ھۈنەر - سەنئەتنى تەلەپ قىلىدۇ . دېمەك ، قەدىمكى ئەجدادلىرىمىز مىلادىيەدىن 2000 يىل ئىلگىرىلا قاشتاشچىلىق ھۈنرىنى كەشىپ قىلغان .

قول ھۈنەرۋەنچىلىك ئۆز ئالدىغا مۇھىم بىر ئىقتىسادىي تارماق بولۇپ شەكىللەنگەندىن كېيىن ، قول ھۈنەرۋەنچىلىكىمۇ تۈرلۈك كەسىپلەرگە بۆلۈنگەن . كوزىچىلىق ، مىسكەرلىك ، كۆنچىلىك ، تۆمۈرچىلىك ، خالۋاپچىلىق ، ياغاچچىلىق (جۈملىدىن قىرغۇچىلىق) ، تاشچىلىق ، تامچىلىق (بىناكارلىق) ، زەرگەرلىك ۋە باشقىلار . بىسناكارلىق ئادەملەرنىڭ ئولتۇراقلىشىشىدا مۇھىم رول ئوينايدۇ ، خېلى بۇرۇن راۋاجلانغان . ئادەملەر مەھەللە - كەنت بولۇپ ئولتۇراقلاشقاندىن كېيىن ، نوپۇسنىڭ كۆپىيىشى ۋە ئىقتىسادىي مەنپەئەت توقۇنۇشى تۈپەيلىدىن ، مەھەللىلەرنى ئىھتىياجىگە ئېلىش يولى بىلەن قوغدىنىش تەدبىرلىرى قوللىنىلغان . ئارخېئولوگلارنىڭ تەتقىق قىلىشىچە ، كىچىك قورغانلار برونزا - تۇچ دەۋرىنىڭ ئاخىرىدا ۋۇجۇدقا كېلىشكە باشلىغان . تۆمۈر قورال دەۋرىدە بولسا ، قورغان بىنا قىلىش ئومۇملاشقان . مۇنداق قورغانلار دەسلەپتە تولاراق ئېگىز دۆڭلەرگە ، دەريانىڭ ئېگىز قاشلىرىغا تاش - ياغاچ قۇرۇلمىلىق قىلىپ بىنا قىلىنغان .

تۈزلەڭلەردە بولسا ، سوقما تاملار بىلەن بىنا قىلىنغان .
 تۇرالغۇ ئۆيلەرنىڭ تۈزۈلۈشىمۇ ئادەملەر ماكانلاشقان يەر-
 لەرنىڭ تەبئىي شارائىتىغا بېقىپ ھەر خىل بولغان . كى-
 چىك قورغانلار كېيىنكى تەرەققىيات نەتىجىسىدە « بالىق »
 ياكى « كەنت » (شەھەر) لەرگە ئاساس بولغان . خۇ-
 سۇسى مۈلۈكىنىڭ كېلىپ چىقىشى بىلەن ، بارا - بارا
 شەھەر دۆلەتلىرى — « كىچىك ئەل » ۋۇجۇدقا كەلگەن .
 تارىم ئويمانلىقىدا بولسا ، مۇنداق دۆلەتلەر تۆمۈر قوراللار
 دەۋرىنىڭ ئوتتۇرا باسقۇچىدا پەيدا بولغانلىقىنى تارىخىي
 مەنبەلەر دەلىللەيدۇ .

2 . مەدەنىي ھايات

مەدەنىي ھايات دېگەندە مەنىۋى مەدەنىيلىك كۆزدە
 تۇتۇلىدۇ . ئەجدادلىرىمىزنىڭ ئىجادىي تەسەۋۋۇر كۈچى
 ۋە كەشپىياتچىلىق ئىقتىدارى تارىخنىڭ تۈرلۈك باسقۇچ-
 لىرىدا ، بولۇپمۇ مەنىۋى مەدەنىيلىك ساھەسىدىمۇ ئالاھىدە
 نامايەن بولغان .

دەرۋەقە ، جەمئىيەتنىڭ مەنىۋى تۇرمۇشى جەمئى-
 يەتنىڭ ماددىي تۇرمۇش شارائىتىغا ، شۇنداقلا ئىجتىمائىي
 مەۋجۇدىيەتكە باغلىق بولىدۇ . ئىشلەپچىقىرىشى كۈچلىرى-
 نىڭ تەرەققىيات سەۋىيىسى مەنىۋى مەدەنىيلىكنىڭ سەۋەب-
 يىسىگە تەسىر كۆرسىتىدۇ . يۇقىرىدا بىز قەدىمكى ئادەم-
 لەرنىڭ تەپەككۈر - چۈشەنچىلىرى ، دىنىي ھەم مەنتىقىي
 قاراشلىرى توغرىسىدا قىسقىچە پىكىر يۈرگۈزدۈك . ئەمدى

ئەجدادلىرىمىزنىڭ مەنىۋى تۇرمۇشىنىڭ باشقا تەرەپلىرىگە نەزەر ئاغدۇرايلى .

ئادەتتە ، دۇنيا تارىخى شۇناسلىرى قەدىمكى مەدەنىيەتلەر توغرىسىدا تەھرىر ياكى تەقەببۇر قىلغاندا : قەدىمكى مىسىر مەدەنىيىتىنى يېزىق ، دىن ، ئەدەبىيات ، بىناكارلىق ، ئويمىكارلىق ۋە رەسساملىق ، ئىلىم - پەندىن ئىبارەت دەيدۇ ؛ سۇمىر - بابىل مەدەنىيىتىنى يېزىق ، دىن ، ئەدەبىيات ، ئىلىم - پەندىن ئىبارەت ؛ يۇناننىڭ كلاسسىك مەدەنىيىتىنى ئەدەبىيات ، بىناكارلىق ۋە سەنئەت ، تارىخشۇناسلىق ، پەلسەپە ، ئىلىم - پەندىن ئىبارەت دەيدۇ . ئەمما ، قەدىمكى ئەجدادلىرىمىزنىڭ مەنىۋى تۇرمۇشىغا دائىر يازما مەنبەلەر ناھايىتى كەمچىل بولغانلىقى ئۈچۈن ، ھەقىقىي ئەھۋالى توغرىسىدا ئېنىق بايان قىلىپ بېرىش تەس . پەقەت ئارخېئولوگىيىلىك تېپىندىلەرگە ئاساسەن ، يازما مەنبەلەردە ياندىشىپ يېزىلغانلارنى يىپ ئۇچى قىلىپ ، قىياسەن پىكىر يۈرگۈزۈش مۇمكىن .

بېزەك

تەخمىنەن كونا تاش قوراللار دەۋرىنىڭ ئوتتۇرا باسقۇچىدىن كېيىن ، ئىنسانلاردا گۈزەللىك تۇيغۇسىنىڭ ئامىللىرى پەيدا بولغان . ئالدى بىلەن ئادەملەر ئۆز تەنلىرىنى بېزەشكە كۆڭۈل بۆلگەن . مىنېرال بويىقلارنىڭ پەيدا بولۇشى ئەنە شۇنى كۆرسىتىدۇ . مەدەنىيەت ئىزلىرىدىن تېپىلغان بويىقلارنى ئادەملەر ئۆزلىرىنى بېزەش ئۈچۈن ئىشلەتكەن بولسا ، بويىقلار ئىپتىدائىي ئادەملەرنىڭ ئالڭ - پىكىرىدە ئوت ، قۇياش ، كۈن - تۇن قاتارلىق سىمۋوللار

ئارقىلىق ئىپادىلەنگەن ئەقلىي چۈشەنچىلەر بىلەنمۇ گىرە-
لىشىپ كەتكەن . ئىنسانلار ئۆزلىرى ياشىغان مۇھىتقا ۋە
ئەقلىي چۈشەنچىسىگە ئاساسەن ، بويىقلارنى تاللىغان .
ئۇلار ئىلگىرى ئۆسۈملۈكلەردىن بويىق ئالغان . مەسىلەن ،
« چاۋزۇ » دېگەن چاتقالدىن قىزىل بويىق چىقارغان ؛ تاغ
جىنىسلىرىدىن « قاراغۇ » (بىر خىل زاك) نى تاپقان .
قەدىمكى ئەجدادلىرىمىزدىن ھېسابلانغان قىزىل
دىلار بەدەنلىرىنى بېزەشتە قىزىل رەڭنى ئىشلەتكەچكە ،
قوشنا قەۋملەر ئۇلارنى « قىزىل دىلار » دەپ ئاتىغان بو-
لۇشى مۇمكىن . قەدىمكى ئىنسانلار ئادەتتە جەڭ ۋاقتىدا
ياكى تەنتەنىلىك سورۇنلاردا تەنلىرىنى قىزىل رەڭدە
تۈرلۈك نەقىشلەر بىلەن بېزىگەن . مەسىلەن ، سىبىرىيە-
دىن ئامېرىكا قىتئەسىگە كۆچۈپ بارغان ئىندىئانلارنىڭ
يۈز ۋە كۆكرەك ، ئۇچلىرىغا قىزىل - ئاق رەڭلەردە يول -
يول سىزىقلارنى ، تۈرلۈك بېزەك شەكىللەرنى سىزىۋېلىد-
شىدىن ئۇلارنىڭ قەدىمكى يۇرتىدا ياشىغان قەۋملەر مۇ-
شۇنداق قىلىدىغانلىقىنى قىياس قىلىش مۇمكىن . بۇنداق
بېزەشنى ئەجدادلىرىمىز « بود بېزەك » (بوي - بەدەن
زىننىتى) دەپ ئاتىغان ، بۇنى يەڭگۈشلەپ تۇرغان .
ئۇلاردىن باشقا ، يۈز ۋە تەن ھەم بىلەك ئەتىلىرىگە رەڭلىك
نەشتەر ياكى تىكىنەك بىلەن گۈل - شەكىللەر چېكىپ
بېزەش ئادىتىمۇ بولغان . بۇ كۆپىنچە خوتۇنلار قىلىدىغان
بېزەك ئىكەن . بۇنى « تۈكۈن » دەپ ئاتىغان . رۇس سا-
ياھەتچىسى مىكلوخوماكلاينىڭ خاتىرىسىدە يېزىلىشىچە ،
پاپۇئاسلار (يېڭى گېۋىنىيە خەلقى) بالىلارغا چاچ چى-
قىشى بىلەنلا قارا بويىپ قويىدىكەن ؛ بالا ئۈچ - تۆت ياشقا

كىرگەندە چېچىنى چۈشۈرۈۋېتىدىكەن . بالىلارنىڭ چاچلىرىدا پارازىتلارنىڭ يەيدا بولماسلىقى ئۈچۈن ھۆل كۈلنى چاچلىرىغا سۈرتۈپ قويىدىكەن . بالا 10 — 14 ياشلارغا يەتكەندە ، قۇمۇش تارغاق بىلەن كۈنىگە بىر قانچە قېتىم تارايدىكەن . ئىندىئانلارنىڭ ئادەتلىرىدىن قەيىس قىلغاندا ، قىزىل دى ۋە گۈزلەردە چاچ ئۆرۈش ئو-مۇملاشقانىكەن . يىگىت - قىزلار ئۆي - ئوچاقلىق بولغاندا ، ئەرلەر چېكە چاچلىرىنى ئىككى تال ئۆرۈپ ، ئوچىنى ئارقا چېچىغا قوشۇپ سېلىندۇرۇپ قويىدىكەن . بۇ « جۈپلۈك » نىڭ بەلگىسى بولسا كېرەك . قىزلار بولسا چاچلىرىنى ئۇششاق ئۆرۈيدىكەن ، ئوغۇللار ئۆرىمەيدىكەن . بىزنىڭ ئەجدادلىرىمىز قەدىمكى زامانلاردا چاچلىرىنى بېزەشكە ئەھمىيەت بەرگەنىكەن . جىگدە يىلىمىنى چاچقا سۈرۈش قەدىمدىن قالغان ئادەت ئىكەن . جىگدە يىلىمى بىرىنچىدىن ، چاچنى پارقىرىتىدىكەن ۋە چاچقا قۇۋۋەت بولىدىكەن ، ئىككىنچىدىن ، چاچنى پارازىتلاردىن ساقلايدىكەن .

رۇس ساياھەتچىلىرىدىن پىرېژېۋالسكىي مۇنداق يازغان : « ھازىر چەرچەن ئاھالىسى بەزى قەبىرە ساندۇقلىرىنى ئۇچراتقان . ئۇنىڭدىكى قاتقان مۇردىلار چىرىمەي ساقلانغان . . . ئەرنىڭ بويى ئېگىز ھەم چېچى ئۇزۇن ؛ ئايالنىڭ چېچى ئۆرۈكلۈك ئىكەن . قەبرىدە 12 ئەر مۇردا بولۇپ ، ئولتۇرغۇزۇپ دەپن قىلىنغان . . . كىيىملىرى يۇڭ توقۇلما ؛ ئۇششاق نوقۇتتەك ئالتۇن مۇنچاقلار بىلەن جىيەكلەنگەن . بەزىدە ، مۇردىلارنىڭ يېنىدىن ئات - قوي سۆڭەكلىرى تېپىلغان . چەرچەنلىكلەر تارىم دەرياسىنىڭ

ئوڭ قىرغىقىدىكى ئاقتارما كەنتىنىڭ ئۇدۇلىدىكى (شە-
ھىرى كۆتەك) (ئالتۇن كۆتەك شەھىرى) دىنمۇ يادىد
كارلىقلارنى كۆپ ئۇچرىتىدىكەن . »

قەدىمكى ئەجدادلىرىمىزدىن « ئات پاچاقلار »
دەپ ئاتالغان دىڭلىنلەر ئاتنىڭ شىراق تېرىسىدىن دەپتىن
قىلىپ ، پاچاقلارغا كىيىۋالدىكەن . بۇ بىرىنچىدىن ،
قىشتا سوغۇقتىن ساقلىسا ، ئىككىنچىدىن ، چاتقاللىقلاردا
شاخ - شۇمبا ، تىكەنلەردىن ساقلايدىكەن . خوتۇن -
قىزلار باشلىرىغا تەبىئىي گۈل - چېچەكلەردىن بېزەكلەر
تاقىغان ؛ ھازىرقى چاغدىمۇ چېكىگە گۈل قىسىش ، مەش-
رەپلەردە گۈل ئويۇنى قىلىش ئۇيغۇلارنىڭ قەدىمىدىن تار-
تىپ گۈل خۇمار ئىكەنلىكىنى كۆرسەتسە كېرەك ؛ ئۇلار-
دىن باشقا دوپپا - تەلپەكلەرگە بالدۇر سۆڭەك -
چىشلاردىن ، كېيىن مىس - تۇچلاردىن ياسالغان جىيەك -
قاداقلار ، پەر - مامۇقلاردىن ئوتوغاتلار تاقىسا ، ئەرلەر
يازلىق قىزلىق قالىپاق - تۇماقلىرىغا چاغىر - توغۇرۇل
قۇشلارنىڭ پەيلىرىنى قاپىۋالدىكەن . تارىخىي يازما مەن-
بەلەردە ، دى - دىڭلىنلار باشلىرىغا لاچىن قاناتلىرىنى قا-
دىۋالدىكەن ؛ ناھايىتى جەيدەس - جەسۇر ، ئۇستا چە-
ۋەنداز ھەم تىيرەنداز دەپ تەسۋىرلەنگەنلىكى ئەنە شۇنداق
بېزەككە ئەھمىيەت بەرگەنلىكىنى بىلدۈرىدۇ .

بىر نىسبەت

ئىپتىدائىي سەنئەتنىڭ كېلىپ چىقىشى ۋە خاراك-
تېرى توغرىسىدا ئارخېئولوگلار ۋە ئېتنولوگلار تۈرلۈك
پىكىرلەرنى بايان قىلغان . تارىخشۇناسلار دۇنيا قەۋملىرىد-

نىڭ سەنئەتلىرى توغرىسىدا كىتابلار يازغاندا ، كۆپىنچە قەدىمكى مىسىر ، بابل - ئاسسۇرىيە ، يۇنان - ھىندىستان نىڭ ، ئۇلاردىن قالسا ئىران - ئوتتۇرا ئاسىيا تۈزلەڭلىكى نىڭ سەنئەتلىرى توغرىسىدا ناھايىتى تەپسىلىي بايان قىلىشىدۇ . ئۇزاق زامانلارغىچە تەبىئىي - ئىجتىمائىي شارائىتلار تۈپەيلىدىن يېرىم كۆچمەن ھالىتىدە قالغان ياكى ئولتۇراقلاشقان بولسىمۇ ، لېكىن بېكىنمە - توسۇق شارائىتى ئىچىدە ياشىغان قەۋملەرنىڭ سەنئەت يادىكارلىقلىرى توغرىسىدا رەسمىي تارىخ كىتابلىرىدا يوق دېيەرلىك سۆزلىنىدۇ .

ئوتتۇرا ئاسىيا ، جۈملىدىن ئالتاي - تەڭرىتاغ ، يارىش يازىقى ، تۇرۇم سايلىقىدا ياشىغان قەدىمكى قەۋملىرىنىڭ سەنئەتلىرى توغرىسىدا قىيا تاش رەسىملىرى ، مەدەنىيەت ئىزلىرىدىن قېزىلغان تېپىنىدىلاردىكى نەقىش - شەكىللەر ۋە بىناكارلىق ئۇسلۇبىدىكى ئۆزگىچە لىكلەر تەتقىق قىلىنسا ، مەزكۇر سەنئەت ئىجادكارلىرىنىڭ قانچىلىك ماھىر سەنئەتكار ئىكەنلىكى گەۋدىلىنىدۇ .

قەدىمكى ئەجدادلىرىمىز ياراتقان ئىپتىدائىي سەنئەت توغرىسىدا ، كۆزگە كۆرۈنگەن ئۇيغۇر ئارخېئولوگلىرىمىزدىن ئابدۇقەييۇم خوجىنىڭ كۆپ ئەمگەك سىڭدۈرۈپ يازغان « غەربىي يۇرت ۋە قەدىمكى مەدەنىيەت » دېگەن تارىخىي - ئىلمىي ئەسىرىدە مەخسۇس بايان قىلىنغان . شۇڭا ، مەن بۇ تەسنىپىمدە ئىپتىدائىي سەنئەتنىڭ ئايرىم ساھەلىرى ئۈستىدىلا قىسقىچە توختىلىمەن .

سەنئەت ئەسەرلىرى كونا تاش قوراللار دەۋرىنىڭ ئاخىرىدا رەسمىي پەيدا بولۇپ ، ئەجدادلىرىمىزنىڭ نۇر-

غۇنلىغان رېئال رەسىملەر ، ئويمانكارلىق ئەسەرلىرىنى ياراتقانلىقىنى ئارخېئولوگىيىلىك تېپىندىلار كەينى - كەينىدىن ئىسپاتلاپ كەلمەكتە . بۇنداق تەسۋىرىي سەنئەتنىڭ شەكىللىرى خىلمۇخىل ، ئۇسلۇبلىرىمۇ خىلمۇخىل بولۇپ ، تاشلارغا ۋە سۆڭەكلەرگە ، ساپال قاچىلارغا چۈشۈرۈلگەن ئەسەرلەردە رېئالىستىك روھ ۋە تۇرمۇش بويىچىلىرى گەۋدىلەندۈرۈلگەن ھەمدە گۈزەللىكتە خېلى يۈكسەك سەۋىيە ئىپادىلەنگەن . مەزمۇنلىرىمۇ مول بولۇپ ، ھايۋانات ، ئۆسۈملۈك ۋە چەرەندە - پەرىزەندىلەر ، ئوۋ - چىلار ، سەرۋازلار ، ئېكىنچىلەر ، چارۋىچىلار ، ئۆسسۈل - چىلار ، سازچىلار ، سېركىچىلەر جانلىق تەسۋىرلەنگەن . بەزى رەسىملەر ناھايىتى يۇقىرى ماھارەت بىلەن ئىشلەنگەن بولۇپ ، گۈزەللىك دەرىجىسى ھازىرقى زامان كىشىلىرىنىمۇ ھەيران قالدۇرىدۇ . ئىپتىدائىي قەبىلىلەر ياراتقان رەسىملەرنىڭ كۆپىنچىسى دىنىي ئەقىدە بىلەن مۇناسىۋىتى بولماي ، ئادەملەرنىڭ ھېس - تۇيغۇ ۋە كەيپى - ھاللىرى ئىپادىلەنگەن . مەسىلەن ، بەزى قەبىلىلەر ئوۋ ياكى جەڭدىن ئىلگىرى يەرلەرگە شەكىللەر سىزىپ ، سىزىقلار ئۈستىدە تۈرلۈك نىقابلانغان ھالدا ئۆسسۈل ھەرىكەتلىرىنى ئورۇنداش ئارقىلىق قىلماقچى بولغان ئوۋ - جەڭ پائالىيەتلىرىگە ئۇتۇقلار تىلىسە ، بەزى قەبىلىلەر ئۇنداق پائالىيەتلەردىن كېيىن ئاشۇنداق ئويۇن - تاماشا بىلەن غەلبىسىنى تەنتەنە قىلغان .

نەغمە ۋە ئۆسسۈل سەنئەتنىڭ مۇھىم بىر ساھەسى بولغان كۆي - چالغۇنى ئالساق ، مۇزىكا سەنئىتى ئىنسانلاردا ئەمگەك بىلەن تەڭ يارىتىلغان . ئىنسانلاردا رېتىم تۇيغۇسى

پەيدا بولۇپ ، مەلۇم قانۇنىيەت بىلەن تەكرارلانغان ئاۋازلار
 گۇرۇپپىسىنى ياكى ئۆزئارا ئالمىشىپ تۇرىدىغان ئاۋازلارنى
 سېزىش قابىلىيىتى تۇغۇلغان . لېكىن ، ئىنسانلاردىكى بۇ
 خۇسۇسىيەت سەزگۈ ئەزالىرى تەرەققىي قىلىپ مەلۇم
 سەۋىيىگە يەتكەندە پەيدا بولغان . بۇ ھەقتە ماركس
 مۇنداق دېگەن : « سۈبېكتىپ جەھەتتە ئىنسانلارنىڭ
 ھېسسىي بايلىققا ئېرىشكەنلىكى ، مۇزىكىدىن ھۇزۇرلىنىدۇ .
 خان قۇلاققا ، شەكلى گۈزەللىكنى بەرق ئېتىدىغان كۆزگە
 ئېرىشكەنلىكى پەقەت ئىنسانىيەتنىڭ ئوبېيكتىپ سۈرەتتە
 كېڭىيىپ بارغان ماھىيەتلىك بايلىقىدۇر ، خالاس . »
 ئالىملارنىڭ بەزى رايونلاردىكى ئىپتىدائىي قەبىلە
 لەرنى تەكشۈرۈپ كۆزىتىشىچە ، ئۇلارنىڭ مۇزىكا تونلىرى
 ناھايىتى ئاددىي بولۇپ ، Ia دىن mi غىچىلا بولغان .
 رېتىملىق ئاۋازلار بارا - بارا مۇرەككەپلەشكەن . تارىخىي
 يازما مەنبەلەردە ، ئورال - ئالتاي ، تەڭرىتاغ - تارىم قەۋم
 لىرىنىڭ ناخشا - مۇزىكىغا ھەۋەسلىك ئىكەنلىكى قەيت
 قىلىنغان . ئەڭ بۇرۇن ئەمگەك - تەنتەنە مۇزىكىسى پەيدا
 بولغان بولۇشى مۇمكىن . ئۇيغۇر ناخشىلىرىنىڭ تۈرلىرى
 دىن دالا - ئورمان ۋە ئېتىز - خامان ناخشىلىرى ئادەتتە
 سوزۇلۇپ ئېيتىلىدۇ ۋە سادالىرى ئۇزاقلارغا كېتىدۇ .
 « ۋېينامە » نىڭ « گاۋجۇي » (گاۋچى ، ئېگىز ھارۋى -
 لىقلار ياكى قاڭقىللار ۋەياكى توخىرلار) دېگەن ماۋزۇ -
 سىدا : « بۇ ئادەملەر خۇددى بۆرە ھۇۋلىغاندەك ئۇنلىرىنى
 سوزۇپ ناخشا ئېيتىدۇ » دەپ يېزىلغانلىقى قەدىمكى ناخ-
 شىلىرىمىزنىڭ بەزى خۇسۇسىيەتلىرىنى بىلدۈرگەن .
 ناخشىلارغا تەڭكەش قىلىنىدىغان چالغۇ ئەسۋاب

لىرىنىڭ پەيدا بولۇشى ھەققىدە ئالىملار تۈرلۈك پىكىر-
 لەرنى بايان قىلىشقان . بەزىلەر ئاۋۋال « دۇمباق » ئىجاد
 قىلىنغان ، كېيىن پۈۋلەپ چېلىنىدىغان چالغۇ (مەسە
 لەن ، نەي تىپىدىكى) ئىجاد قىلىنغان دەيدۇ . ئالىملار
 ئۆزلىرى تەكشۈرگەن « ئىپتىدائىي قەبىلىلەر » نىڭ تۈر-
 مۇش شارائىتلىرىگە قاراپ ، ئاشۇنداق ھەر خىل پىكىر قى-
 لىشقان . ئەجدادلىرىمىزنىڭ ياشاش تەرىزىگە ۋە مۇھىتىغا
 ئاساسلانغاندا ، ئالدى بىلەن پۈۋلەپ چېلىنىدىغان چالغۇ
 ئىجاد قىلىنغان بولۇشى مۇمكىن . مەسىلەن ، كېيىك ،
 ئارقار مۈڭگۈزلىرىدىن « بۇرغا » ، قۇمۇش بۇغۇملىرىدىن
 « سىبىزغا » ، كېيىنچە « بالمان » ، ئۇنىڭدىن كېيىن
 تاش - تايماقلاردىن « چاكىلداق » ، ئۆچكە - موزاي تېرى-
 لىرىدىن « دۇمباق » ئىجاد قىلىنغان دېگەن پىكىر ئەمەل-
 يەتكە ئۇيغۇن كېلىدۇ . بۇ چالغۇ ئەسۋابلىرىغا ئۇلارنى
 چالغاندا چىققان ئاۋازنىڭ خۇسۇسىيىتىگە قاراپ نام قوي-
 ىغان . مەسىلەن ، « دۇمباق » — « دۇم ! دۇم ! پاق ! »
 دېگەن ئاۋازدىن ، « بۇرغا » — بۇۋ . . . قىلىپ بۇرقىغان
 ئاۋازدىن كېلىپ چىققان بولۇشى مۇمكىن . كېيىنچە دۇم
 باقلارنىڭ تۈرى كۆپەيگەن : چېكىپ ياكى سوقۇپ چال-
 دىغان ھەر خىل دۇمباقلار ياسالغان . « داپ » — « داپ
 پۇر ، داپ ! » دېگەن ئاۋازدىن ئېلىنغان (بەزى مۇزىكا
 تارىخچىلىرى « داپ » قەدىمكى كۇچار تىلى « داپ لاپ »
 نىڭ قىسقارتىلمىسى دەيدۇ) . تارلىق چالغۇ ئەسۋابلىرى
 بولسا كېيىنچىمىزگە پەيدا بولغان ، مۇنداق چالغۇلارنىڭ
 بوۋىسى « تاراڭ بىر » بولۇپ ، كېيىن « تامبىر » بولۇپ
 ئۆزگەرگەن ، بۇ دەسلەپتە جۈپ تارلىق (ئۈچەيدىن

ئىشلەنگەن تار) چالغۇ بولۇپ ، بارا - بارا « دومبىر » ، « ئۇچتار » ، « جۇپتار » قاتارلىق چالغۇلار كېلىپ چىققان دەپ تەخمىن قىلىنىدۇ . چالغۇ ئەسۋابلىرى دەسلەپتە تۇرمۇش ئېھتىياجىدىن (ئوۋچىلار بىر - بىرىنى خەۋەردار قىلىش ، چارۋىچىلار يىراققا يايلاپ كەتكەن ماللارنى بىر - بىرىنى ئۇچۇن بۇرغىنى ، ئوۋ ھايۋانلىرىنى ئۇر كىتىش ئۈچۈن دۇمباقنى) ئىجاد قىلغان بولۇشى مۇمكىن .

ئۇسسۇلمۇ مۇزىكىغا باغلىق ھالدا پەيدا بولغان . بەزى ئۇسسۇللار ئادەملەرنىڭ ياشاش پائالىيەتلىرى بىلەن زىچ مۇناسىۋەتلىك بولغان . مەسىلەن ، ئوۋچىلىق ، جەڭ ھەرىكەتلىرى ياكى كۆڭۈل ئېچىش - قىزىقچىلىق ھەرىكەتلىرىنى ئىپادىلەيدىغان ئۇسسۇللار . قەدىمكى زاماندا ئەڭ ئومۇملاشقىنى ھايۋان ياكى ئۆسۈملۈككە تەقلىد قىلىپ ئورۇندىغان ئۇسسۇللاردۇر . دىنىي تەقلىدلەر پەيدا بولغاندىن كېيىن ، بەزى ئۇسسۇل ھەرىكەتلىرى سېھىر - گەربلىك - پىرىخۇنلۇق (ئېنىقراقى شامانلىق) بىلەن ئالاقىدار بولسا كېرەك . ئومۇمەن ، ئىپتىدائىي ئادەملەر تۈر - مۇشتا بىرەر مۇھىم ۋەقە ، ھادىسە يۈز بەرگەن ھامان نەغمە - ناۋا (ناخشا - ئۇسسۇل ۋە چالغۇ پائالىيەتلىرى) ئۆتكۈزگەن . مەسىلەن ، زەپەر تەنتەنىسى ، توي مۇراسىمى (ئات قويدى تويى ، ئۆيلۈك - ئوچاقلىق تويى) ، ئۆلۈم تەزىيىسى بولغاندا نەغمە - ناۋا قىلىشقان . يېقىنقى زاماندا خىچە ساقلىنىپ قالغان ئىپتىدائىي قەبىلىلەرنىڭ تۇرمۇشىنى تەكشۈرۈشتىن ھاسىل قىلىنغان ماتېرىياللارغا ئاساسلانغاندا ، قەدىمكى ئادەملەر بۇرۇنقى ئاتا - بوۋىلىرىنىڭ تۇرمۇشلىرىدىن ئېپىزوتلارنى ئىپادىلەيدىغان ناخشا -

ئۇسسۇل پائالىيەتلىرىنى كۆپرەك ئۇيۇشتۇرىدىكەن . كېيىنكى چاغلاردا مۇنداق مۇزىكىلىق پائالىيەتلەردىن تىيا-تىرچىلىق (دراما ۋە تراگېدىيە) كېلىپ چىققان .

ئېغىز ئەدەبىياتى ئەمگەككە ماسلاشقان رېتىملىق ئاۋازلارنىڭ بوغۇم - بوغۇم بولۇپ چىقىشى ئارقىسىدا ، ئاۋۋال يەككە بوغۇملۇق سۆزلەر پەيدا بولغىنىدەك ، تىل تەرەققىياتى جەريانىدا قوشاقلارنى توقۇش قەدىمكى ئا-دەملەرنىڭ بىر خىل تىل سەنئىتى بولۇپ شەكىللەنگەن . ئادەملەر ئېغىز نەرسىلەرنى كۆتۈرگەندە ، ھەممە ئادەمنىڭ تەڭكەش ھالدا كۈچ چىقىرىشى ۋە ئۆز ئارا مەدەت بېرىشى ئۈچۈن « ھە - ھۇ » دېگەن رېتىملىق ئاۋازلار دەسلەپكى كۈي شەكلىگە كىرگەن . بۇ بارا - بارا مەنىلىك سۆزلەر بىلەن ئىپادىلەنگەن . دېمەك ، قوشاق ئەمگەك بىلەن تەڭ پەيدا بولغان ۋە راۋاجلانغان . تىل ۋە ئەقلىي چۈشەنچى-لەرنىڭ يۈكسىلىشى ۋە خىلمۇخىل مەزمۇنلۇق بولۇشى ئارقىسىدا ئادەملەر ، بولۇپمۇ « قام » ۋە « تويىن » لار تەڭرى ۋە ئاغۇنلار توغرىسىدا ، ئۆزلىرى مۇقەددەس بىل-گەن توتېملار توغرىسىدا تۈرلۈك ئەپسانىلەرنى توقۇغان . بۇلار بارا - بارا رىۋايەتلەرگە ئايلانغان . بەزى قەبىلىلەر ئۆزلىرى ئىخلاس قىلغان توتېملىرى (ھايۋان ياكى ئۆ-سۈملۈك) نى ئىلگىرى ئادەم ئىكەن دەپ بىلگەن . شۇنىڭ بىلەن ئادەملەر ھايۋان ياكى ئۆسۈملۈككە ئادەم خاراكىت-رىنى بەرگەن . مەسىلەن ، ئۇيغۇرلارنىڭ ئەجدادى ھۇن پادىشاھىنىڭ قىزى بىلەن بۆرىدىن ئاپىرىدە بولغانلىقى توغرىسىدىكى ئەپسانە ، ياكى ئوغۇزخانغا يايلىق كۆك بۆرىنىڭ يول باشلىشى توغرىسىدىكى ئەپسانە ۋە ياكى بول-

مىسا ئۇيغۇرلار خاسىيەتلىك دەرەخنىڭ پورەكلىرىدىن ئا-
پىرىدە بولغان بەش ئوغۇلنىڭ ئەۋلادى ئىكەن دېيىلگەن
ئەپسانە ۋە باشقىلار . ئىشلەپچىقىرىش كۈچلىرىنىڭ تە-
رەققىيات سەۋىيىسى تۆۋەن بولغاچقا ، ئەپسانىلەرمۇ ئاددىي
بولغان . ئىشلەپچىقىرىش كۈچلىرىنىڭ تەرەققىي قىلىشى ،
ئىلىم توغرىسىدىكى ساۋاتنىڭ ئېشىشى ۋە ئادەملەرنىڭ
تەبىئەت ئۈستىدىكى كونتروللۇق قىلىش دائىرىسىنىڭ
كېڭىيىشى ئارقىسىدا ئەپسانىلەرمۇ ئۆزگىرىپ - مۇرەك-
كەپلىشىپ بارغان . تەرەققىيات نەتىجىسىدە ، ئادەملەر
ئۆتمۈشتىكى ھاياتنى تەسۋىرلەپ بېرىش ئۈچۈن قەھرىم
جانلىق ئەپسانىلىرىنى توقۇپ چىقارغان . بۇنداق ئەپسانى-
لەردە بەزى ئۆرپ - ئادەتلەر ، قائىدە - يوسۇنلار ياكى
ئىقتىسادىي تۇرمۇشتىكى بىرەر مۇھىم ۋاسىتىلەرنى مەلۇم
بىر قەھرىمان شەخس ياراتقان ؛ ياكى ئاتا - بوۋىلىرىنى
تەبىئىي ياكى ئىجتىمائىي پالاكەتلەردىن مەلۇم بىر تەدبىر-
لىك باتۇر قۇتقۇزۇپ قالغان دېگەندەك ئەقىدىلەر سۆزلە-
نىدۇ . مەسىلەن ، خۇاشىيالاردىكى پەنگۇ بىلەن نۇيۋا توغ-
رىسىدىكى ئەپسانىدە ئۇزاق قەدىمكى زاماندا دۇنيا بىلەن
ئىنسانىيەتنىڭ ئايرىدە بولۇشىغا دائىر چۈشەنچە ئەكس
ئەتتۈرۈلگەن . كېيىنرەك قەۋملەر ئېتىقاد قىلغان دىنلار-
نىڭ تەسىرى بىلەن ئەپسانىلەرمۇ دىنىي تۈس ئالغان .
ئۇيغۇرلارنىڭ « ئالپ ئەر توڭغا » (ئەفرا سىياب) توغرى-
سىدىكى رىۋايىتى ناھايىتى ئۇزاق زاماندىن باشلىنىدۇ ۋە
ئۇنىڭ 1000 ياشقا كىرگەنلىكى بايان قىلىنىدۇ . كېيىنرەك
تۈزىتىلگەن نۇسخىلىرىدا بۇ قەھرىماننى نوھ پەيغەمبەرنىڭ
دىنىدا دېيىلسە ، بەزى نۇسخىلىرىدا مەجۇسى دىنىدا ،

ھەتتا ئىسلام دىنىدا دەپ سۆزلىنىدۇ . ئەپسۇسكى ، قە-
دىمكى ئېغىز ئەدەبىياتىمىز نەمۇنىلىرىنىڭ يازما نۇسخى-
لىرى بولمىغانلىقى سەۋەبىدىن بىزگىچە ئەينەن يېتىپ
كېلەلمىگەن .

يېزىق

يېزىقنىڭ پەيدا بولۇشى ، مەنبەسى جەمئىيەتنىڭ
تەرەققىياتىغا ماسلاشقان بولىدۇ . يېڭى ئاش قوراللار دەۋ-
رىنىڭ دەسلەپكى باسقۇچىدا ، ئادەملەرنىڭ تەبىئەتنى
كونترول قىلىش ئىقتىدارى ئۆسۈپ ، ئۇرۇغ - تارىخلارنىڭ
پائالىيەت دائىرىسى تېخىمۇ كېڭىيىدۇ . بۇ ئەھۋالدا
ئۇرۇغ - تارىخلارنىڭ ئۆي ھايۋانلىرى ۋە نەرسە - كې-
رەكلىرىنى ، شەخسىي قورال - ياراغلىرىنى ، ئەسۋابلىرىنى
پەرق ئېتىش ئېھتىياجى تۇغۇلىدۇ ؛ ئەنە شۇ نەرسىلەرگە ،
ئۆي ھايۋانلىرىغا تۈرلۈك ئۇرۇغ - تارىخلارنىڭ نام-
لىرى (ۋە بەزى ئۇرۇغ - قەۋملەرنىڭ توتېملىرى) بىلەن
ئالاھىدە بەلگە قويۇشقا مەجبۇر بولىدۇ . مەسىلەن ،
مەھمۇد قەشقەرى « تۈركىي تىللار دىۋانى » دا ، ئو-
غۇزلارنىڭ ھەربىر ئۇرۇغىنىڭ ئايرىم بەلگىسى ۋە ماللىرىغا
باسىدىغان ئايرىم تامغىسى بارلىقىنى ئالاھىدە كۆرسەت-
كەن . رۇس ئارخېئولوگلىرىدىن پوكروۋسكىي « دۇنيا-
نىڭ ئىپتىدائىي جەمئىيەت تارىخى » دا ، بۇرياتلاردا ئۇرۇغ
ئاقساقلىنىڭ مۈلكىگە ئىشلەتكەن بەلگىلەر (قۇشنىڭ
پۇتى ، ئوت ياكى تىرناق ، ئوقيا ، « 田 » چاننى بىلدۈ-
رىدۇ دېگەنگە ئوخشاش) نى ، نىكولسكىي « ئىپتىدائىي
ئادەملەرنىڭ مەدەنىيىتى » دە ، كۆچمەنچى قەۋملەردە

ئاتلارغا ئىگىلىرىنىڭ تامغىلىرى بېسىلىدىغانلىقىنى كۆر-
سەتكەن . ئەنە شۇنداق ئىدىئوگرافىك بەلگىلەر ئەمەل-
يەتتە رەسىملىك يېزىقنىڭ ئىخچاملاشقانلىقى بولۇپ ، مە-
لۇم شەكىل ۋە مەنىلەرنى بىلدۈرگەن ھەمدە مۇنداق بەل-
گىلەر كۆپەيگەن ۋە ئىشلىتىش دائىرىسى بارغانچە كېڭەي-
گەن .

دەسلەپتە ، بەزى قەبىلىلەر تۈگۈن يېزىقىنى قوللان-
غان ، يەنى ئۇلار تانىلارغا ئالاھىدە تۈگۈنلەرنى تۈگۈپ
مەلۇم نەرسىنى ئىپادىلىگەن ؛ تۈگۈنلەرنىڭ چوڭ - كى-
چىكىلىكى ، سانى ، تانىنىڭ باش - ئۇچى ، يىراق - يېقىن-
لىقىغا قاراپ مەلۇم ئۇقۇمنى بىلدۈرگەن . بەزى تۈگۈن-
لەرنى ئايرىم مەنىلىك رەڭلەر بىلەن بويىپ قويغان
(سېرىق تۈگۈن پۇل - مالنى ، يېشىل تۈگۈن ئاشلىق ۋە
مېۋە - چېۋىنى ، ئاق تۈگۈن ئامان - ئېسەنلىكنى بىل-
دۈرگەن) . يەنە جىسىم يېزىق دېگەن ئالاھىدە بىر خىل
يېزىق ۋاسىتىسى بولغان ، يەنى مەلۇم بىر جىسىم ئارقىلىق
بىرەر كىمگە مەلۇم ئۇچۇرنى يەتكۈزگەن ياكى مەلۇم بىر
نەرسىنى ئېسىگە سالغان . قەدىمكى ئاخمانييلەردىن پادى-
شاھ دارىي ساقلارغا تەسلىم بولمىسا ھۇجۇم قىلىدىغانلى-
قىنى ئۇقتۇرغاندا ، ساقلار پادىشاھى جىسىم يېزىق بىلەن
جاۋاب قايتۇرغان ، يەنى بۇ يېزىق پاقا ، چاشقان ، قۇش ۋە
ئوقتىن تەركىب تاپقان جىسىم يېزىق ئىكەن . بۇنىڭ مە-
نىسى مۇنداق ئىكەن : ھەي دارىي ، قۇشتەك تېز ئۇچۇپ
كەت ، پاقىدەك كۆلگە كىرىۋال ياكى چاشقان دەك تۆ-
شۈككە يوشۇرۇنۇۋال ، بولمىسا ئوق يەيسەن . دېمەك ،
جىسىم يېزىق ئىروگلىفنىڭ باشلىنىشى دەپ تەھلىل قىل-
دۇ .


لىنماقتا . بۇنداق يېزىقنىڭ سارقىتىلىرى ھازىرمۇ بەزى ساۋاتسىز كىشىلەر ئارىسىدا ساقلانماقتا . مەسىلەن ، خازان ، سامان ، يىپ قاتارلىق نەرسىلەرنى كۈنۈپرتقا سېلىپ يوللاش جىسىم يېزىقنىڭ جۈملىسىدىندۇر .

يېزىقنىڭ ئىككىنچى باسقۇچى رەسىم يېزىق . بۇ يېزىقتا كەڭرەك دائىرىدە ھەممە ئادەم چۈشىنەلەيدىغان مەنىلەرنى بىلدۈرىدىغان رەسىملەر قوللىنىلغان . مەسىلەن ، ئاسماننى بىلدۈرمەكچى بولسا بىر قانچە يۇلتۇز سىزىلغان ؛ يولنى بىلدۈرمەكچى بولسا تاپان ئىزلىرى سىزىلغان ؛ مېكىسىكىلىقلار يېقىنلىقىنى بىلدۈرمەكچى بولسا چىشىنى ، تۇتماقچى بولسا بىر جۈپ قولنى سىزىپ قويغان . بەزى قەۋملەر قىيا تاش ياكى ياغاچلارغا تۈرلۈك مەنىلىك بەلگىلەرنى ئويۇپ قويۇش بىلەن مەقسەتلىرىنى ئاڭلاتقان . ئەنە شۇنداق تۈگۈن يېزىق ، جىسىم يېزىق ، رەسىم يېزىقلارنىڭ تەرەققىي قىلىشىدىن ئىدىئوگرافىك يېزىق كېلىپ چىققان .


خەنزۇ ئالىملىرى ياڭشياۋ مەدەنىيىتىدىكى يېزىق رولىنى ئويىنغان بەلگىلەرنى تۈگۈن ، ئويما ۋە رەسىم يېزىقلار ئاساسىدا تەرەققىي قىلىپ ۋۇجۇدقا كەلگەن ، دەپ ھېسابلايدۇ . ئەمەلىيەتتە شەيئىلەر توغرىسىدىكى ئۇقۇم ، تىل بىلەن بەلگە - يېزىق بىر - بىرىگە باغلىق ھالدا پەيدىنىپ پەيدا بولغان . يېزىق بولسا ، ئۇقۇم بىلەن تىلدىن كېيىنرەك پەيدا بولغان . ئارخېئولوگلار ۋە يېزىقشۇناسلارنىڭ تەتقىقاتلىرىغا ئاساسلانغاندا ، دۇنيانىڭ ئەڭ بالدۇر تەرەققىي قىلغان زونىلىرىدىكى قەۋملەر يېزىقنى بالدۇر ئىجاد قىلغان . لېكىن ، بۇنىڭدىن يېزىق بىر زونىدا

پەيدا بولۇپ ، شۇ زونىدىن باشقا زونىلارغا تارقالغان دې-
گەن مەنا چىقمايدۇ . بەزى قەۋملەرنىڭ ياراتقان تامغا -
بەلگىلىرى يېزىق دەرىجىسىگە كۆتۈرۈلگەن ، بەزى قەۋم-
لەرنىڭ تامغا - بەلگىلىرى تامغا - بەلگە پېتىچە تۇرۇپ
قالغان . ئادەملەر قەبىلە - ئاغۇش بولۇپ ياشاشقا باش-
لىغاندىن تارتىپ ئۆز ئارا ئالاقىلىشىپ ، مەدەنىيەت
ئالماشتۇرۇپ تۇرغان . يېزىق جەھەتتىمۇ شۇنداق ،
ئەلۋەتتە .


قەدىمكى ئەجدادلىرىمىز دەپ تونۇلغان دىڭلىن ،
گۈز - سىرلار ياشىغان كەڭرى دىياردا ، كەينى - كەينى-
نىدىن مەلۇم بولغان قىيا تاش رەسىملىرى قاتارىدا
خىلمۇخىل تامغا - بەلگىلەرمۇ كۆپ ئۇچرايدۇ . بۇنداق
تامغىلاردا مەزمۇن جەھەتتىن ئوۋ ، بايرام ، ئاممىۋى پائال-
لىيەت سورۇنلىرى ، جەڭ - سۈلھ ، توي - تۆكۈن ،
تۇرمۇش ئۆرپ - ئادەتلىرى ، تەبىئەت ھادىسىلىرى ۋە
قورال - ياراغ قاتارلىق پائالىيەتلەر خېلىلا يۇقىرى سەۋەب-
پىدە ئەكس ئەتتۈرۈلگەن . بۇنداق تامغىلارمۇ يېزىقنىڭ
باشلانغۇچ شەكلى بولۇپ ، ئىروگلىق بىلەن فونېتىكىلىق
يېزىق ئارىلىقىدىكى ئىدىئوگرافىك يېزىق ھېسابلىنىدۇ .
بۇنى ئەجدادلىرىمىز « كەرتۈك » دەپ ئاتىغان . قىيا
تاشلاردىكى يېزىق تۈسىنى ئالغان بۇ بەلگىلەرنىڭ كال-
لىگرافىك جەھەتتىمۇ خىلمۇ خىللىقى بۇ « يېزىق » لار-
نىڭ ئەجدادلىرىمىز ئارىسىدا كەڭ ئومۇملاشقانلىقىنى
كۆرسىتىدۇ . بۇلاردىن ئىككى رايوندا تېپىلغانلىرىنىڭ
نەمۇنىسىنى تونۇشتۇرىمىز .



1- رەسىم



2- رەسىم



3- رەسىم

بۇ نەمۇنىلەر توقسۇن ناھىيىسى كۆجەي يېزىسىدىكى پەنجىرتاغ قىياتاش رەسىملىرى ئىچىدىكى يېزىق تۈسىنى ئالغان بەلگىلەر (ئابدۇقەييۇم خوجا سىزغان نۇسخا بويىچە 1 - رەسىم) ؛ سابىق سوۋېت ئارخېئولوگلىرى قاراسۇق دەۋرىگە ئائىت دەپ پەرەز قىلغان ئويپات خارابىسىدىن تېپىلغان ئوشۇق (قوي ئوشۇقى — ئويناش ئۈچۈن ئىشلەنگەن) قا ئويۇلغان بەلگىلەر (جۈليەنكۈمەن سىزغان نۇسخىلار بويىچە 2 - ، 3 - رەسىملەر) ۋە ئابا-قاندېكى ئوردا - قەسىر خارابىسىدىن تېپىلغان خىش -

ۋاداڭدىكى بەلگىلەر (3 - رەسىم) دىن ئىبارەت .
 يېزىقشۇناسلارنىڭ تەتقىقات تەجرىبىلىرىدىن پايدىلىنىپ ، بۇ بەلگىلەرنىڭ ئىپادىلىگەن مەنىلىرىنى مۇنداق قىياس قىلىش مۇمكىن . 1 - رەسىم 1 - قۇردا : تاغ ئورمان - تۇرالغۇدىن مېڭىپ چىقىپ ، ئۇتۇق قازىنىش ئۈچۈن ئالغاننى ئالغانغا ئۇرۇپ ، چاڭخاق بىلەن كۆلدە « ئاب » (ئوۋ - يوقاق) قىلىمىز . 2 - قۇردا : تۇرمۇش - ئەمگەك ۋاسىتىلىرى ، يەنى قازان - قو-مۇش ، قورال - ياراغ ؛ تەڭسە - ئاياغ ، قوشۇق ، سەرنىچ (چېپەك - سۇساق) ؛ پالتا ، ئوقيا ، چوماق - بۇلار قەدىمكى قىيا تاش رەسىملىرى قاتارىدا چىققان يېزىقشۇناس بەلگىلەر ، بۇلارنىڭ تارىخى ئۇزۇن بولۇپ ، مىلادىيەدىن ئىلگىرىكى خېلى ئۇزاق بىر دەۋرگە توغرا كېلىدۇ . 2 - ، 3 - رەسىملەرنى تارىخشۇناس جۈلەينكۈەن بۇ يېزىق بەلگىلىرىدە « رۇن » (Runes) ئېلىپبەسىنىڭ ئا-مىللىرى بار ، دەيدۇ . بۇ بەلگىلەرنىڭ تارىخى (خىش - ۋاداڭلارغا چۈشۈرۈلگىنىگە قارىغاندا) مىلادىيەدىن ئىلگىرى 7 - ئەسىرگە توغرا كېلىشى مۇمكىن . ئەمما ، جۈلەينكۈەننىڭ مۇنۇ پىكىرىنى ئەمەلىيەتكە ئۇيغۇن ، دەپ تەكىتلەش كېرەك . ئۇ دەيدۇ : « دىڭلىنلەر بىر خىل يېزىق بەلگىلىرىنى كەڭ قوللانغان . بۇ بەلگىلەر تۈرلۈك ئا-مىللاردىن ، يەنى ھازىرغىچە ئىسپاتلانغان ۋە يەنەسەي (دىڭلىنلەر ياشىغان ماكانلاردىن بىرى - نەقىلچى) نىڭ ئۆزىدە قەدىمدىن بۇيانقى بەلگىلەر ، چەتتىن كىرگەن جۇڭگو يېزىق بەلگىلىرى ۋە رۇنىي (رۇنىك - مۇھەر-رىدىن) يېزىق بەلگىلىرىدىن تەركىب تاپقان . دىڭلىنلەر

مەلۇم جەھەتتىن ئۆز تىلىنى ئەشۇ بەلگىلەر بىلەن ئىپادىدە
لىگەن دېيىشكە بولىدۇ . « دەرۋەقە ، ئورقۇن تاش بېتىك
لىرىدىكى بەزى ھەرپلەر قىيا تاش رەسىملىرىدىكى بەلگى-
لەرگە ئوخشايدۇ .

Y D X 1 Y 4	⋈ > 1 ↓	ئورقۇن
1 y d p k s	b o u i , i a . e	مەرىپلىرى :
Y D X 1 3 4	⋈ > 1 ↓	ئوقۇلۇشى :
		قىيا تاش
		بەلگىلىرى :

يېزىقشۇناسلارنىڭ قارىشى فونېتىكىلىق - ئېلىپبە-
لىك يېزىق ئاۋۋال ئوتتۇرا دېڭىزنىڭ شەرقىي قىرغىقىدىكى
رايونلاردا ئىجاد قىلىنىپ ، ئۇ يەردىن شەرقتە ، غەربكە ۋە
جەنۇبقا تارالغان دېگەن پىكىرگە مەركەزلەشكەن . رېپىن -
دوناي بويلىرىدىكى گوتلار ئىشلەتكەن يېزىقنىڭ يادىكار-
لىقلىرى تېپىلغاندا ، ئۇنى دەرھال ئوقۇيالمىغانلىقتىن « رۇ-
نى » (سر — سىرلىق) دەپ نام بەرگەن . كېيىن
ئورقۇن - يەنسەي بويلىرىدىن تېپىلغان يېزىق يادىكارلىق
لىرىنىمۇ « رۇنى » دەپ ئاتىغان . تومسۇن ۋە رادولوفلار
ئوقۇپ چىققاندىن كېيىن « رۇنى » بولماي ، بەزى ھەرپ-
لەرنىڭ شەكلەن ئوخشاشلىقىغا قاراپ ، يېزىقشۇناسلار
سۇغدىلار ئارقىلىق كىرگەن « ئارامى يېزىقى » دەپ ھۆ-
كۈم قىلىشقان . دەرۋەقە ، كىچىك ئاسىيانىڭ غەربىي
قىرغىقىدىكى قەدىمكى لىدىيىنىڭ مەركىزى — سارداخ-
تىن ئارخېئولوگلار 1910 — 1913 - يىللىرى نەچچە خىل
بېتىكتاشنى تاپقان . بۇ يېزىقنىڭ قوللىنىلغان ۋاقتى مىلا-

دىيەدىن ئىلگىرىكى 4 - ئەسىرگە توغرا كېلىدىكەن .
 « لىدىيە يېزىقى » غا يېزىقشۇناسلار « لىدىيە - گرېك
 يېزىقى » ۋە « لىدىيە - ئارامى يېزىقى » دەپ نام بەرگەن .
 بۇ ئېلىپبەلىك يېزىقتىكى بەزى ھەرپلەرنىڭ شەكلى قە-
 دىمكى ئۇيغۇر - ئورقۇن ئېلىپبەسىدىكى ھەرپلەرگە
 ئوخشايدۇ . لىدىيە - ئارامى يېزىقى ئوڭدىن سولغا ھەرپ-
 لىرى چېتىلماي يېزىلىدۇ ، ئۇيغۇر يېزىقى يۇقىرىدىن تۆ-
 ۋەنگە ھەرپلەر سۆزمۇ سۆز چېتىلىپ يېزىلىدۇ . لېكىن ،
 كۆپچىلىك ھەرپلەرنىڭ ئىپادىلىگەن تاۋۇشلىرى
 « لىدىيە - ئارامى يېزىقى » نىڭ ھەرپلىرىگە ئوخشايدۇ .
 بۇ يېزىقلاردىن باشقا ، تارسىم بويىدىكى ئەجدادلىق
 رىمىز براھما يېزىقىدىن ئىلگىرى ئىجاد قىلىنغان « قا-
 رۇشتى » يېزىقىنى قوللانغان . قارۇشتى ۋە براھما يېزىق-
 لىرىغا ئوخشايدىغان « توخرى يېزىقى » نىمۇ قوللانغان .
 دېمەك ، ئەجدادلىرىمىز ئىشلەتكەن يېزىقسىمان
 بەلگىلەرنىڭ تارىخى ؛ بېرىسى مىلادىيەدىن ئىلگىرىكى 5 -
 ئەسىرگە ، نېرىسى مىلادىيەدىن ئىلگىرىكى 10 - ئەسىرگە
 توغرا كېلىشى مۇمكىن . ھازىرغىچە بىزگە مەلۇم بولغان
 يېزىق يادنامىلىرىنىلا كۆزدە تۇتقاندا ، ئۇيغۇرلارنىڭ رەس-
 مى ئېلىپبەلىك يېزىقىنىڭ تارىخى كەم دېگەندە 6 - ئە-
 سىردىن باشلىنىدۇ .

تۈگەنچە

ئەجدادلىرىمىزنىڭ ئۇزاق - قەدىمكى مەدەنىيەتلىك ھالەتلىرىدىن تەخمىنىي چۈشەنچە ھاسىل قىلدۇق . ئەلۋان - تۈرلۈك قەۋم - قەبىلىلەردىن تەركىب تاپقان ئۇيغۇر خەلقى ئۆتمۈشتىن تارتىپ كەڭرى دىيارغا - بىر قانچە زونغا تارقىلىپ ياشىغانلىقى ئۈچۈن ، قەدىم - جاھىلىيەت دەۋرىدە نۇرغۇن ئىزلارنى قالدۇرغان . بۇلار مىلادىيە تارىخى باشلىنىشتىن خېلى ئىلگىرىكى زامانلارغا تەئەللۇق ئىزلار . دۇر .

ئۇيغۇرلارنىڭ ئەجدادلىرى ناھايىتى ئۇزاق تارىخىي جەرياندا ئۆزلىرىگە خاس مەدەنىيەتنى ياراتقان . ماكانلاش - قان دىيارغا ماسلىشىپ ھەم ئۇنى ئۆزلەشتۈرۈپ - ئۆز - گەرتىپ ، ماددىي - مەنىۋى جەھەتلەردىن ئەينى ماكان ، ئەينى زاماندا ئالەمشۇمۇل يېڭىلىقلارنى ياراتقان . ئەنە شۇنداق يېڭىلىقلاردىن « بەش يېڭىلىق » نى ئالاھىدە بايان قىلىشقا ئەرزىيدۇ .

1 . كارىز

« كارىز » سۆزى پارسچە سۆز ، مەنىسى « يەر تېگىدە سۇ ئاقتۇرۇلىدىغان ئېرىق » دېگەنلىكتۇر ، بۇ نام

نىڭ قاچان قويۇلغانلىقى توغرىسىدا ئېنىق مەلۇمات يوق .
كارىز دېيىلگەن بۇ مۆجىزىلىك سۇ ئىنشائاتى . ئۇيغۇر
ئەجدادلىرى ياشىغان ماكانلاردىن « تۇرپان ئويمانلىقى »
(جۈملىدىن تۇرپان ، توقسۇن ، پىچان ۋە قۇمۇللار) غا
مەركەزلەشكەن ۋە كۇچارنىڭ ئايرىم رايونلىرىدا ئۇچراپ
دۇ . ھەتتا كېسەك قۇيۇش ئۈچۈن يەرنى تۆت چاسا ئو-
يۇپ ، سۇ يىغىدىغان ئۆرەكمۇ « كارىز » دېيىلىدۇ . تىل
ماسلاشقا ۋە ئۆتۈشكەك ھەم يەڭگىللىكنى خالايدىغان
ئالاقە قورالى ئىكەن . ئۇيغۇرلار « ئەت » ، « ئەكمەك » ،
« ئۆگۈز » دېگەندەك قەدىمكى سۆزلىرىنى تاشلىۋېتىپ ،
ئورنىغا « گۆش » ، « نان » ، « دەريا » دېگەندەك پارسچە
سۆزلەرنى ئىشلەتمەكتە . بۇ بىر قانچە ئەسىرلىك ئەدەبىي
تىل تەرەققىياتىدا كۆرۈلگەن ھادىسە . بىرەر نەرسىنىڭ
مىللىي خاسلىقىنى ئۇنىڭغا قويۇلغان نام بىلەن كەسكىن
ئېنىقلىغىلى بولمايدۇ .

جۇڭگونىڭ سۇ ئىنشائاتلىرى تارىخىدا ، كىشىلەر
كارىز بىلەن سەددىچىن سېپىلى ۋە يۇنخې (قانال)
نى قەدىمكى دەۋردىكى ئۈچ چوڭ ئىنشائاتىمىز دەپ تەرىپ-
لەيدۇ . مۇئەللىپلەردىن ئەن زوجاڭ « ئىككى خەن
بىلەن غەربىي يۇرتنىڭ مۇناسىۋەت تارىخى » دېگەن كى-
تابىدا : « گېئولوگ خۇئاڭ جىچىڭنىڭ ئازادلىقتىن ئىلگى-
رىكى تەكشۈرۈشىگە ئاساسلانغاندا ، پەقەت تۇرپان تەرەپ-
تىكى كارىزلارنىڭ ھەممە يېپىق ئېرىقلىرىنى تۇتاشتۇر-
دىغان بولسا ، 2500 كىلومېتىر كېلىدىكەن . ئۇنىڭ پىك-
رىچە ، بۇنداق زور ئىنشائاتنى سەددىچىن سېپىلى ۋە چوڭ
قانال بىلەن بىرلىكتە ئۈچ چوڭ ئىنشائات دەپ ئاتاشقا بو-

لىدۇ « غانلىقنى قەيت قىلىدۇ . مۇتەخەسسسلەرنىڭ سى تاتىستىكىسىغا قارىغاندا ، شەرقىي شىنجاڭدا — تۇر- پان ئويمانلىقىدا جەمئىي 1160 كارىز بار ئىكەن .

تارىخىي يازما مەنبەلەردىمۇ بەزى بېشارەتلەر بار . سۇڭ خانلىقىنىڭ ئەلچىسى ۋاڭ يەندېنىڭ خاتىرىنا- مىسىدە : « سۇلىرىنىڭ مەنبەسى ئالتۇنئارت (تەڭرىتاغ- نىڭ شەرقىي تارماقلىرىدىن بىرى) دىن باشلىنىدىكەن . ئېرىقلار شەھەر ئەتراپىنى چۆرگىلەپ ئۆتۈپ ، ئېتىز ، باغ — ۋارانلىرىنى سۇغۇرۇدىكەن . سۇدىن تۈگەن چۆرگىلىتىدىكەن » دەپ يېزىلغان . تۇرپان ئويمانلىقى- دىكى كارىزلار تەڭرىتاغ ئېتىكىدىن كۆلىنىپ ، تولىسى شىمالدىن جەنۇبقا قاراپ ئاقىۋاتقان .

تۇرپاننىڭ قاتتىق ئىسسىق بولىدىغان قۇرغاق كېلىماتىدا سۇنىڭ ئوچۇقچىلىقتا پارغا ئايلىنىشى تېز بولغاچقا ، ئەنە شۇنداق كارىز دېگەن يېپىق ئېرىق كەشىپ قىلىنغان . چارۋا مال ئۈچۈن ئوتلاق كەم بولغاچقا ، تەڭرىتاغنىڭ شىمالىي ئېتەكلىرىدە يايلىتىلغان ، ھەتتا ئىدىقۇت خانلىرى جام بالىق (جىمسار) نى يازلىق پايتەخت قىلغان . دۇنيانىڭ باشقا يەرلىرى (مەسىلەن ، شىئەن ۋە شەرقىي ئىران) دا كارىز چېپىلغان بولسىمۇ ، لېكىن تۇر- پان ئويمانلىقىدىكىدەك تەرەققىي قىلمىغان ۋە بۈگۈنگىچە ساقلانمىغان .

2 . پاختا

ئەجدادلىرىمىز تۇرپان ئويمانلىقى ۋە تارىم بويلىرىدا بۇغداي ، ئارپا ، تېرىق ، شال قاتارلىق دانلىق زىرا- تىنى ئۆستۈپ چىقىرىپ كەلگەن .

ئەتلەرنى ، چامغۇر ، تۇرۇپ ۋە شۇنىڭدەك كۆكتاتلارنى ، ئۆرۈك ، شاپتۇل ، ئالما - ئانار ، ئۈزۈم - ئۈجمە ، قوغۇن - تاۋۇز ۋە باشقا مېۋە - چېۋىلەرنى ئۆزلەشتۈرۈپ - ئېكىپ ئۆستۈرۈش بىلەن بىللە ، پاختا ، چېگە - كەندىر قاتارلىق ئىقتىسادىي زىرائەتلەرنى ئۆزلەشتۈرۈپ ئەكەن . پاختىنى ئالماق ، ئادەتتە كىشىلەر پاختىنى غەربتىن ۋە ھىندىستاندىن كىرگەن دەپ بىر تەرەپلىمە پىكىر بايان قىلىشۇۋا . تىدۇ . ئېھتىمال پاختىنىڭ يېڭى سورتلىرى كىرگۈزۈلگەن بولۇشى مۇمكىن . بىراق ، تەڭرىتاغ ئورمانلىقىدا ياۋا كېۋەز ئۆسۈدىغانلىقى خېلى بۇرۇنلا مەلۇم بولغان .

جۇڭگودا پاختا توغرىسىدا ئەڭ بالدۇرقى مەلۇمات « لياڭنامە » دە قەيت قىلىنغان . لياڭ - شىمالىي جەنۇبىي خانلىقلاردىن بىرى ، 502 - 557 - يىللىرى ، يەنى 55 يىل ھۆكۈم سۈرگەن بۆلۈنمە خانلىق . « لياڭنامە » (تاڭ دەۋرىدە ، ياۋىسلىيەن 635 - يىلى تۈزگەن) نىڭ « غەربىي شىمالىي رۇڭلار تەزكىرىسى » دە مۇنداق يېزىلغان : « گاۋچاڭ (قوچۇ) مەملىكىتىدە . . . دەل - دەرەخ ، ئوت - چۆپلەر تولا ، مېۋىسى يىلە غوزسىدەك ئۆسۈملۈك بار ، غوزسىدىن يىپەككە ئوخشاش ئىنچىكە تالا چىقىدۇ ، بۇنى بەختەس دەيدۇ ؛ بۇ ئەلدىكىلەر ئۇنىڭدىن رەخت توقۇيدۇ ، رەختى ئاپئاق ، بازاردا سېتىلىدۇ . مۇشۇ مەزمۇندىكى بايان « كونا تاڭنامە » ، « يېڭى تاڭنامە » ۋە « خەيلۇ زاشى » ، « گۇاڭيۈجى » دېگەن كىتابلاردىمۇ تەكرارلانغان . دېمەك ، پاختىنىڭ ئىچكى ئۆلكىلەرگە مەلۇم بولغان ۋە كىرگەن ۋاقتى 6 - ئەسىرگە توغرا كېلىدۇ .

ئەمما ، پاختا مىلادىيەدىن ئىلگىرىكى چاغلاردا ،
 قوچۇ - ئۇدۇن قاتارلىق يەرلەردە ئاللىقاچان ئۆزلەشتۈرۈ-
 لۇپ ، ئۇنىڭدىن تۈرلۈك رەختلەر توقۇلغان ۋە تۇرمۇشتا
 كەڭ ئىستېمال قىلىنغان . چۈنكى ، نىيە مەدەنىيەت ئىزد-
 دىن (ئارخېئولوگىيىلىك ئاخىرقى ۋاقىت چېكى شەرقىي
 خەن دەۋرى ، يەنى مىلادىيە 25 — 220 — يىللىرى) ئەر -
 خوتۇن بىللە كۆمۈلگەن قەبرىدىن نۇرغۇن يىپەك ، يۇڭ
 توقۇلمىلار بىلەن بىللە ئىككى پارچە ھەمزەك (كۆك باسما
 بۆز) تېپىلغان . قوچۇ — تۇرپان رايونىدىن (جىن دەۋ-
 رىدىن شىمالىي خانلىقلار دەۋرىگىچە ، يەنى 3 — 6 — ئە-
 سىرلەرگىچە تەئەللۇق) پاختا توقۇلمىلار چىققان . ئۇيغۇر
 تىلىدا ، ئېتىزدىكى پاختا ئۆسۈملۈكىنى « كېمەز » ، ئۇ-
 نىڭدىن چىققان مەھسۇلاتنى « پاختا » دەيدۇ ؛ پاختىدىن
 توقۇلغان ئاق رەختنى « بۆز » دەيدۇ (بۆرنىڭ سىپتا تو-
 قۇلغىنىنى « تولما » ، قېلىن توقۇلغىنىنى « چەكمەن » ،
 بۆزگە تۈرلۈك بويىقتا گۈل بېسىلغانلىرىنى « ھەمزەك » ،
 « سەرگەز » ، « شاھ تاۋار » دەيدۇ) . مەھمۇد قەشقەرى
 « تۈركىي تىللار دىۋانى » دە كەلتۈرۈلگەن مىساللاردىن :
 « كەبەزلىك — كەبەز تېرىلىدىغان يەر ؛ كەبەزلىك
 ئەر — كېپىزى بار ئادەم » . ئۇيغۇر تىلىدا يۇمشاقلىقنى
 پاختا ياكى پىلە بىلەن سۈپەتلەيدۇ . فەتھەلى خاننىڭ
 « كىتابى لۇغەتتە تەراكىيە » دېگەن كىتابىدا (1690 -
 يىلى يېزىلغان) « پىختە — پاختا ، مامۇق ، يەنى چىگىتى
 تازىلانغان پاختا » دەپ ، شۇنىڭدىن « لۇغەت چەختايى »
 دە : « پىختە » غا « پامۇق ، يەنى مامۇق » دەپ ئىزاھ بەر-
 گەن . ھىندۇ تىلىدا (سانسىكرىت تىلىدىن كەل-

گەن) پاختىنى « Karpas – كەرىپاس » دەيدۇ ؛ ئەرەب تىلىدا « قۇتن » دەيدۇ ؛ (چىگىتلىك پاختىنى) قۇتن خام ، دەيدۇ) ؛ پارسچىدا « كرىپاس » — كەرىپاس دەيدۇ . ئەرەبچىدىكى « قۇتن » ياغاچ پاختىنى بىلىدۇر . دىغان Kudun غا يېقىن كېلىدۇ . ئۇيغۇر تىلىدا كەندىر – چىگىدىن توقۇلغان رەختنى ۋە خام ئەشياسىنى « كاتان » دەيدۇ .

3 . يىپەك

جۇڭگو دۇنيادا پىلىچىلىكنى ئەڭ ئاۋۋال كەشىپ قىلغان مەملىكەت . شۇڭا ، غەربلىكلەر جۇڭگونى قەدىمكى زاماندا « يىپەك مەملىكىتى » دەپ ئاتىغان . مىلادىيەدىن ئىلگىرىكى 4 – ئەسىردە ئۆتكەن گرېك تارىخچىلىرىدىن ئونېسكىرىدۇس ، نېئارگوس ، كىتفوس ، شۇنىڭدەك ھىندىستاننىڭ گاندىراگوپتا پادىشاھى زامانىدا ياشىغان چادىرە ئەسەرلىرىدە جۇڭگودىن يىپەك چىقىدىغانلىقى ۋە يىپەك ماللار كەلتۈرۈلگەنلىكى ھەققىدە ئېنىق مەلۇمات بەرگەن .

يىپەك – يىپەك ئوتتۇرا تۈزلەڭلىك ۋە سىچۇەن ، غەربىي يۇرت (ھازىرقى شىنجاڭ) رايونلىرىدا بالدۇرراق راۋاجلانغان . يىپەك ۋە يىپەك ماللار ئاۋۋال شىنجاڭ ئارقىلىق غەربىي ۋە ئوتتۇرا دېڭىز بويلىرىغا تارقالغان . پەقەت شىنجاڭ رايونىدىن ئارخېئولوگىيىلىك قېدىرىشلاردا توقۇمىسى سۇن ئالغۇيىدىن چىققان توس گۈللۈك كەشتىلەنگەن تاۋار (توقۇلغان ۋاقتى مىلادىيەدىن ئىلگىرىكى 8 – 5 – ئەسىرگە توغرا كېلىدۇ) ، ئۈرۈمچى نەنشەن كان رايونى .

دىكى تىك ياغاچ لەھەتلىك قەبىرلەردىن چىققان تۈرلۈك ساپال ، مىس قاچىلار بىلەن بىللە ، يىپەك مال (ۋاقتى مىلادىدىن ئىلگىرىكى 5 — 3 - ئەسىرلەر ، يەنى ئۇرۇشقا پادىشاھلىقلار دەۋرىگە توغرا كېلىدۇ) ، كروران ، ئۇدۇن ، قوچۇ ، ئاگىنى ، كۇچار ، باي ، بارچۇقلاردىن تېپىلغان يىپەك ماللار ، بولۇپمۇ نىيە مەدەنىيەت ئىزىدىن تېپىلغان تاۋارلار تارىم - تۇرپان ئويمانلىقلىرىدا ياشىغان ئەجدادلىرىمىزنىڭ پىلىپچىلىك ۋە يىپەك توقۇمىچىلىق تېخنىكىسىنىڭ خېلى يۇقىرى دەرىجىدە ئىكەنلىكىنى بىلدۈرىدۇ . ئەجدادلىرىمىز پىلە قۇرتى بېقىش ئۈچۈن زۆرۈر بولغان ئۈجمىنى ئاللىقاچان ئۆزلەشتۈرگەن ، ھەتتا سۈنئىي ئۈجمە چاتقاللىرىنى ئۆستۈرگەنلىكى ھەمدە ئۈجمىنىڭ خىلمۇ-خىل سورتلىرىنى يېتىشتۈرگەنلىكى مەلۇم .

بۇ دىياردىكى قەۋملەرنىڭ يۇڭ توقۇمىچىلىقتىكى ھۈنەر - سەنئىتى ئۆزگىچە ئالاھىدىلىكى بىلەن بىللە ، يۇقىرى سەۋىيىگە يۈكسەلگەن . يىپەك توقۇمىچىلىققا يۇڭ توقۇمىچىلىقتىكى ھۈنەرنى تەدبىق قىلىپ ، يىپەك رەختلىرىنى رەڭدار ، ئۆزگىچە گۈللۈك ۋە ناھايىتى سىپتا تو-قۇش بىلەن ئىچكى - تاشقى بازارلاردا خېرىدارلىق بول-خان . ئۇلاردىن باشقا ، پاختا بىلەن يىپەكنى ئارىلاشتۇرۇپ توقۇش سەنئىتىنى كەشىپ قىلغان . يۇڭ بىلەن يىپەكنى ئارىلاشتۇرۇپ توقۇش تېخنىكىسى بىلەن زىلچە - گىلەم توقۇغان . غەرب سودىگەرلىرى تارىم بويىدىكى ئەللەر ئارقىلىق ، سىچۈەن ۋە ئوتتۇرا تۈزلەڭلىك بىلەن بارا - بارا سودا ئالاقىسى قىلغان . غەربلىكلەر ئاۋۋال سۇغراق (قەشقەر) نى « سېرىس » (شايى ئېلى) دەپ ئاتىغان ،

« سېرى ~ سېرىيا » قەشقەرنىڭ ئەڭ بالدۇرقى نامىغا يېقىن كېلىدۇ . كېيىن جۇڭگونىڭ ئىچكى رايونلىرىنى « سېرىس » دەپ ئاتايدىغان بولغان . ئىران - خوراسانلىقلارنىڭ خوتەننى « چىنى ماچىن » دەپ ئاتىشىمۇ ، ئۇلار ئىچكى ئۆلكىلەر بىلەن خوتەن ئارقىلىق ئالاقە قىلغانلىقىغا مۇناسىۋەتلىك دەپ پەرەز قىلىش مۇمكىن . خوتەننىڭ يىپەك ماللىرى غەربىي ئەللەرگە سېتىلغاندىن تاشقىرى ، ئىچكى ئۆلكىلەرگىمۇ توشۇلغان . مەسىلەن ، بەن چاۋ ئاكىسى بەن گۇغا ئاق شايى سوۋغا قىلىپ ئەۋەتكەندە ، بەن گۇ مۇنداق جاۋاب خەت يازغان : « ئەۋەتكەن 300 توپ ئاق شايى ، بازارلىق كۇشان ئېتى ، خۇشبۇي دەرەمەك ، چەم قويماقنى تاپشۇرۇپ ئالدىم . » دېمەك ، ئارخېئولوگىيىلىك تېپىنىشلار ۋە تارىخىي ۋەسىقىلەرگە ئاساسەن ، تارىم - تۇرپان ئويمانلىقىدىكى يىپەكچىلىكنىڭ تارىخى 2500 يىلدىن كەم ئەمەس دېسە مۇبالىغە بولماس .

4 . قەغەز

قەغەز جۇڭگونىڭ تۆت چوڭ كەشپىياتىدىن بىرى . تارىخىي يازما مەنبەلەردە يېزىلىشىچە ، مىلادىيە 105 - يىلى سەي لۇن ئۆتكەنكى ئادەملەرنىڭ تەجرىبىلىرىنى يەكۈنلەپ ، قوۋزاق ، كەندىر تالاسى ، ئەسكى - تۈسكى لاتا ، كونا بېلىق تورى دېگەندەك نەرسىلەرنى خام ئەشيا قىلىپ ، ناياپ (قەغەز سۇيۇقلۇقى) تەييارلاپ ، بۇنىڭدىن قەغەز ئىشلىگەنىكەن . ئەمما ، خەلق ئارىسىدا قەغەز ياساش تېخنىكىسى سەي لۇندىن ئىلگىرى

ەشىپ قىلىنغانلىقى ئېنىق . قەغەزچىلىك ھۈنرى ئوتتۇرا
 ئۆزلەشكەن تارقالغان دېگەن پىكىرگە ئاساسەن ، بۇ
 ۋەنەر ئالدى بىلەن تۇرپان ئويمانلىقىغا كەلگەن بولۇشى
 ئىمكان . چۈنكى ، شەرقىي خەن دەۋرى (مىلادىيە 25 —
 22 — يىللىرى) دىن ئىلگىرى تۇرپان — تارىم ئويمانلىقى
 رىدا قەۋملەر قەغەزچىلىك ھۈنرىنى ئۆزلەشتۈرۈپ بول
 ان . 1901 — يىلى ئاۋرېل ستەين لوپنۇردىن قەغەز پارچى
 رىنى تاپقان (ئارخېئولوگىيىلىك ئاخىرقى ۋاقىت چېكى
 پى — جىن دەۋرلىرى ، يەنى مىلادىيە 220 — 420 — يىل
 رى) . 1910 — يىلى ۋىنادىكى بوتانىك ، فىزىئولوگ
 پىسېرنىڭ خىمىيىۋى ئانالىز قىلىشىچە ، بۇ قەغەزلەر لاتا
 پىتىلغان ئۈجمە قوۋزىقىدىن ئىشلەنگەنلىكى مەلۇم . يەنە
 بۇ دەۋرگە تەئەللۇق دەپ ھېسابلانغان تېپىندىلاردىن
 ۇرپان رايونىدىكى قەبرىلەردىن قەغەز كەش ۋە قەغەز ئا
 ەم چىققان . شاڭخەي شەھەرلىك قەغەز تەتقىقات ئورنى
 ىڭ خىمىيىۋى ئانالىز قىلىشىچە ، بۇ قەغەزلەرنىڭ بىر
 ىسمى پاختىدىن ئىشلەنگەن ؛ كۆپ قىسمى كەندىردىن
 ىشلەنگەن ۋە كەندىر تىپىدىكى تالالاردىن ھەم براك تو
 ۇمىلاردىن پايدىلانغان . تالالىق خام ئەشيانى تاللاش ۋە
 ىشلەش جەھەتتە غەربىي خەن دەۋرى (مىلادىيەدىن
 ىلگىرىكى 25 — 206 — يىللار) دىكىدىن خېلىلا يۈك
 ەلگەن ؛ ماي ماددىسىدىن ئېرىغداش ئۇسۇلى ئىسلاھ قى
 ىنغان ؛ ئايپىنىڭ سۈپىتىمۇ روشەن دەرىجىدە ياخشىلان
 ان ؛ تالالىرىنىڭ تەكشى — سىپىتىلىقىمۇ يۇقىرى بولغان ؛
 ۇسۇملۇك يىلىمى قوشۇلغان سۈپەتلىك پەردە گۈللۈك
 ەغەز ۋە ئەتىقە قەغەز دېيىلىدىغان ئاقارتىلغان (سۈت)

قەغەز دۇنيادا ئەڭ بۇرۇن ئىشلەنگەن ئېسىل قەغەزلەر ھېسابلىنىدۇ . بۇلاردىن باشقا ، شىنجاڭ رايونىدىن تېپىلغان قەغەزلەر ئىچىدە كراخمال ۋە ھايۋان سۆڭىكىنىڭ يىلىمى قوشۇلغان رەڭلىك رەسىم قەغەزمۇ بار . بۇنداق قەغەز دىنىي ئەقىدە مۇناسىۋىتى بىلەن ياكى كۆيىدىن ساقلاش ئۈچۈن سېرىق بويالغان .

دېمەك ، تۇرپان - تارىم ئويمانلىقىدىكى قەۋملەر مىلادىيەدىن ئىلگىرىلا قەغەزچىلىك ھۈنرىنى ئۆزلەشتۈرۈپ ، قەغەزنىڭ سۈپىتىنى ئۆستۈرگەن ھەم يېڭى سورت-لىرىنى ياراتقان . قەغەزچىلىك ھۈنرى بۇ يەر ئارقىلىق خوراسان - ئىرانغا تارقالغان بولۇشى مۇمكىن .

5 . مىخ مەتبەئە

مەتبەئە — جۇڭگونىڭ تۆت چوڭ كەشپىياتىدىن بىرى . مەتبەئە كەشپ قىلىنغىنىغا 2000 يىلدىن ئاشتى . ئەمما ئىلگىرىكى مەتبەئەلەر ئويمان مەتبەئە ئىدى . تولىسى كاتىب ۋە ئويمانكارلارنىڭ قولىدىن چىقاتتى . شىرىفتلىك (دانە - دانە ھەرپلىك) مەتبەئەنى ئادەتتە سۇڭ سۇلالىسىدىن رېنزۇڭ خاننىڭ چىڭلى يىللىرى (مىلادىيە 1041 — 1048 - يىللىرى) دا ، بى شېڭ كەشپ قىلغان دېگەن پىكىر ئومۇملىشىپ كەتكەن . بى شېڭ يىلىم بىلەن يۇغۇرۇلغان لايغا خەت ئويۇپ ، ئوتتا كۆيدۈرۈپ چىڭتقان ، ئۇنىڭدىن كېيىن ئۇ خەتلەرنى تېرىپ بەت ياسىغان . ئەمما ، دۇنخۇاڭدىكى مۇگاۋ غارلىرىدىن خەت - شىرىفتلىرى تېرىلىپ بېسىلغان بۇددا نومى — « لانكا ئاۋاتارا سۇترا » تېپىلغان بولسىمۇ ، بۇ قىممەتلىك يادىدۇر .

ارلىق ياۋروپاغا ئېلىپ كېتىلگەندىن كېيىن ، يورۇقلۇققا
سىقماي قالغان . ئالىملارنىڭ تەتقىق قىلىشىچە ، بۇ نوم
ك سۇلالىسىدىن تەيزۇڭ خاننىڭ جىڭگۇەن يىللىرى
مىلادىيە 627 — 650 — يىللىرى) دا بېسىلغان دەپ
ھەقىقلەنگەن . مۇنداق بولغاندا ، شىرىفتلىك مەتبەئەنىڭ
ەشپ قىلىنغان ۋاقتى 500 يىل ئىلگىرى سۈرۈلىدۇ .
اۋروپادا ، گېرمانىيىلىك يوتان گېنسىفلىش زۇم گۇتېن
ېرگ 1450 — يىلى مېتال شىرىفتلەر بىلەن بەت ياساش
ۈنىرىنى كەشپ قىلغانىدى . جۇڭگودا بى شېڭنىڭ
ەشپ قىلغان ۋاقتى گۇتېنېرگدىن 400 يىل ئىلگىرى
ەپ ھېسابلانغان بولسا ، تاڭ دەۋرىدە بېسىلغان نومنىڭ
ىرىفتلىك مەتبەئە نۇسخىسىنىڭ ۋاقتى بويىچە 900 يىل
ىلگىرى كەشپ قىلىنغان بولىدۇ .

تۇرپاندىن تېپىلغان شىرىفتلەر ئېلىپبە ھەرپلىرى
ويىچە ئىشلەنگەن . بۇنىڭ ۋاقتىمۇ 11 — ئەسىردىن ئىلگى-
ىكى دەۋرگە تەئەللۇق . ئۇيغۇر مەتبەئە تېخنىكىلىرى قە-
ىمكى ئۇيغۇر ئېلىپبەسى ئاساسىدا ھەرپلەرنى ، ئۇيغۇر
ىلىنىڭ قانۇنىيىتى بويىچە ئەڭ كۆپ ئىشلىنىدىغان بو-
ۇملارنى تۈرلۈك نۇسخىلاردا شىرىفت قىلىپ ئىشلىگەن ؛
ۇ شىرىفتلەر بىلەن تېرىپ بەت ياساپ كىتاب باسقان .
ەجدادلىرىمىز مەتبەئەچىلىك تېخنىكىسىنى بىر بالداق
ۆتۈرۈپ ، ئېلىپبەلىك يېزىق ئىشلەتكۈچى خەلقلەر ئى-
ىدە شىرىفتلىك مەتبەئەچىلىك ھۈنىرىنى ئەڭ بالدۇر
ەشپ قىلغان .

پايدىلانغان ماتېرىياللار

1. خەنزۇچە يازما مەنبەلەر

- « تارىخنامە » نىڭ « چەۋەنداز سانغۇن تەزكىرىسى » .
- « تاغ - دەريالار بايانى » ، 18 - جىلد ، « ۋېي ھەققىدە بايان » .
- « ۋېينامە » ، 103 - جىلد ، « تەزكىرىلەر » — 91 « گاۋ جۇي » (ئېگىز ھارۋىلىقلار ياكى قاڭقىللار ۋە ياكى توخارلار) .
- « ۋېي مۇختەسەرنامىسى » نىڭ « غەربىي رۇڭلار تەزكىرىسى » .
- « كوتتا تاڭنامە » ۋە « يېڭى تاڭنامە » نىڭ مۇنا-سىۋەتلىك تەزكىرىلىرى .
- « خەننامە » نىڭ « ھۇنلار تەزكىرىسى » .
- « جىڭ خۇا ئەپەندىنىڭ ئەسەرلىرى توپلىمى » ، 24 - جىلد ، « قۇتلانچىن ھەزرەتنىڭ ئابىدىسى » .
- « داۋيۇمن شۆگۈلۈ » (« داۋ يۇەننىڭ قەدىمكىلەردىن ئۆگەنگەنلىرى ») ، 24 - جىلد ، « قوچو پادىشاھلىرىنىڭ شەجەرە تاشى بېتىكى » .
- دۇمن جىڭشى (تاڭ دەۋرىدە) تۈزگەن « يۇياڭ نەزمىلىرى » ، 16 - جىلد .

« ئەل مۇھاكىمىلىرى » ، « پالنامە » ۋە « يەتتە ختەسەر » .

دىڭ چيەن : « شىمالدىكى ئۈچ چوڭ ئېتنوگېنېز غزىسىدا » ، 27 - بەت .

خۇ چيۇيۇمەن : « دىڭلىن ، تۈرك ، ئۇيغۇر » ، 9 - ت .

شى يىڭ : « جۇڭگو مىللەتلىرى تارىخى » ، 72 - ت .

لىن خۇيشياڭ : « جۇڭگو مىللەتلىرى تارىخى » .
ليۇ يىتاڭ : « ئۇيغۇر ھەققىدە تەتقىقات » ، جىڭ
ۋاڭ كىتاب ئىدارىسى نەشرى (تەيىپى) .

جۇ يىلياڭ ، ۋۇ يۇجىنلەر تۈزگەن « دۇنيا ئومۇمىي تارىخى » ، خەلق نەشرىياتى ، 1973 - يىل نەشرى ،
يىجىڭ .

ۋاڭ جىچۈمەن : « گۈەنجۇڭ رايونىدا ياڭشياۋ مەدە-
يىتىگە دائىر ئويما بەلگىلەر ھەققىدە ئومۇمىي بايان » .
« كاۋگۇ ۋە ۋېنۇۋ » ، 1980 - يىللىق 3 - سان .
« سىخەي » (« 辞海 ») ، شاڭخەي لۇغەت
شىرىياتى 1979 - يىل نەشرى .

2 . ئۇيغۇرچە ۋە تۈركىيچە مەنبەلەر

مەھمۇد قەشقەرى : « تۈركىي تىللار دىۋانى » ،
- ، 2 - ، 3 - توملار ، شىنجاڭ خەلق نەشرىياتى ، ئۇ-
مىچى .

يۈسۈپ خاس ھاجىب : « قۇتادغۇبىلىك » ، مىل-

لەتلەر نەشرىياتى ، 1984 – يىل نەشرى ، بېيجىڭ .

« قەدىمكى ئۇيغۇر يازما يادىكارلىقلىرىدىن تاللانما » ، شىنجاڭ خەلق نەشرىياتى ، 1983 – يىل نەشرى ، ئۈرۈمچى .

« قەدىمكى ئۇيغۇر تىلى لۇغىتى » ، شىنجاڭ ياشلار – ئۆسمۈرلەر نەشرىياتى ، 1989 – يىل نەشرى ، ئۈرۈمچى .

« ئوغۇزنامە » 1 . « قەدىمكى ئۇيغۇر يازما يادىكارلىقلىرىدىن تاللانما » ؛ 2 . رىزانۇر ، تۈركچە 1928 – يىل نەشرى ، ئىستانبۇل .

ئەبۇلغازى باھادىرخان : « شەجەرەئى تۈرك » ، قازان باسمىسى ، زەكى ۋەلىدى توغاننىڭ « خارەزمىدە يېزىلغان كونا تۈركچە ئەسەرلەر » دېگەن تۈركىيات مەجمۇئەسى (ئىستانبۇل ، 1928 – يىل نەشرى) .

ئەلىشىر ناۋائى : « لەيلى ۋە مەجنۇن » (داستان) ، « غەرايىبۇس – سىغەر » (دىۋان) .

زىيا گۆكئالپ : « تۈرك مەدەنىيىتى تارىخى » ، گۈنەش مەتبەئەچىلىك ت . ئا . ش . 1976 – يىل نەشرى ، ئىستانبۇل .

زەكى ۋەلىدى توغان : « ئومۇمىي تۈرك تارىخى . كىرىش » 1979 – يىل نەشرى ، ئەنقەرە .

مۇھەررەم ئېرگىن : « ئورقۇن ئابدېلىرى » ، 1975 – يىل نەشرى ، ئىستانبۇل .

ئانىپل چىچىن : « تۈرك دۆلەتلىرى » ، ئىنقىلاب كىتابخانىسى ، 1986 – يىل نەشرى ، ئىستانبۇل .

ئەبۇ ئەلى ئىبن سىنا : « تېببىي رىسالەتلەر » ،

پاكستان پەن نەشرىياتى ، 1987 - يىل نەشرى ، تاش-

جەئپەر مۇھەممەد ئىبنى جەرىر تەبەرى : « تارى-
ئۇمەم ۋەل مۇلۇك » (« پەيغەمبەرلەر ۋە پادىشاھلار
خى ») ، ئۇيغۇرچە مەتنى ، 1996 - يىل نەشرى ، ئۇ-

3. ئۆزگە تىللاردىكى مەنبەلەر

رەشىددىن فەزلۇللاھ ھەمەدانى : « جامىئۇت تەۋا-
» ، كلاۋسۇننىڭ كەلتۈرگەن نەقلى .

ئەلائۇددىن ئەتا مەلىك ئىبنى بەھائۇددىن مۇھەم-
ئىبنى مۇھەممەد جۇۋەينى : « تارىخى جاھانكۇشاي »
چىرىيە 658 - يىل) ، 1911 - يىل لەيدىن باسمىسىدىن

مۇھەممەد ئىبنى خاۋەندىشاھ - مىرخاند : « رەۋ-
س - سەفا فى سىيرەتۇل - ئەنبىيا ۋەل - مۇلۇك
- خۇلەفا » (« پەيغەمبەرلەر ، پادىشاھلار ۋە خەلىفە
تەرجىمىھاللىرى توغرىسىدىكى پاكلىق بېغى »)
ئىرىيە 899 - 901 - (مىلادىيە 1494 - 1496 -) يىل
، يېزىلغان ، تاشباسما .

ھېرودوت : « تارىخ » (ماركۇئارد : « گرىك ۋە
ن ئاپتورلىرىنىڭ مەلۇماتلىرى » دىكى نەقىل بويىچە) .
ئا . ن . گىلادىشېۋسكىي : « ئىپتىدائىي جەمئىيەت
خى » ، پەن نەشرىياتى ، 1950 - يىل نەشرى ،
كۆا .

رادالوف : « سېرىيىدىن » ، 2 - جىلد ، 1 - قىسىم .

سىرگرارد كلاۋسون : « تۈركىي تىلىنىڭ ئېتىمى-
 وگىيىلىك لۇغىتى » ، ئوكسفورد ئۇنىۋېرسىتېتى ، 1972 -
 يىل نەشرى ، لوندون .

س . ۋ . كىسېلىق : « جەنۇبىي سېرىيىنىڭ قەدىمكى تارىخى » ، پەنلەر ئاكادېمىيىسى ، 1949 - يىل نەشرى ، موسكۋا .

پ . پېللىئوت : « ئېگىز تۈزلەڭ ئاسىيا » (« ئافىئان تارىخى » دىكى نەقىل) .

س . ن . بېرنشتام : « ئوتتۇرا ئاسىيادىكى قەدىمكى كۆچمەن مىللەتلەرنىڭ تارىخى توغرىسىدىكى مۇنازىرە » ، پەنلەر ئاكادېمىيىسى ، 1952 - يىل نەشرى ، موسكۋا .

ئى . فېردېرخ : « قەدىمكى يېزىق ۋە تىللار » ، ئونايېۋسكىينىڭ رۇسچە تەرجىمىسى ، پەنلەر ئاكادېمىيىسى ، 1961 - يىل نەشرى ، موسكۋا .

ئا . ستەين : « قەدىمكى ئوتتۇرا ئاسىيا » ، جۇڭخۇا كىتاب ئىدارىسى ، 1935 - يىل نەشرى ، شاڭخەي .

پ . ئا . لىتۋىنسكىي : « شىنجاڭ ۋە ئوتتۇرا ئاسىيا نەرقىنىڭ قەدىمكى ۋە ئوتتۇرا ئەسىردىكى مەدەنىيەت سىستېمىسى » ، پەن نەشرىياتى ، 1986 - يىل نەشرى ، موسكۋا .

فى . گرېنارد : « ئاسىيا ئېگىز تۈزلەڭلىكىدىكى ئىلمىي ئېكىسپېدىتسىيە » ، 3 - قىسىم ، 1989 - يىل نەشرى ، پارىژ .

پېرېۋالسكىي : « ئوتتۇرا ئاسىيا ساياھەت خاتىرىسى »

سى « ، 1988 - يىل نەشرى ، سانكت پېتېربۇرگ .
كلاۋسون : « ئۇيغۇر دېگەن نام توغرىدا »
« (« The Name Uyghur ») ، 1963 - يىل نەشر ،
لوندون .
ئې . خ . پاركېر : « تاتارنىڭ 1000 يىللىق تارىخى » ،
سودا مەتبەئەچىلىكى ، 1937 - يىل نەشرى ،
اڭخەي .

4 . ماركس - ئېنگېلس ئەسەرلىرى

ك . ماركس ، ف . ئېنگېلس : « گېرمان ئىدىيەسى -
گېئىسى » .
ف . ئېنگېلس : « تەبىئەت دىئالېكتىكىسى » ، خەلق
شېرىياتى ، 1955 - يىل نەشرى ، بېيجىڭ .
ف . ئېنگېلس : « ئائىلە ، خۇسۇسىي مۈلۈك ۋە
لەتنىڭ كېلىپ چىقىشى » ، 1948 - يىل نەشرى ، تاش-
نت .

مەسئۇل مۇھەررىرى : ئەركىن شېرىپ
مەسئۇل كوررېكتورى : ئەخمەتجان مۆمىن
مۇقاۋىنى لايىھىلىگۈچى : ماۋ يۈلۈك

قەدىمكى ئۇيغۇر مەدەنىيىتى
ئىمىن تۇرسۇن

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 №)
شىنجاڭ شىنخۇا كىتابخانىسىدىن تارقىتىلدى
شىنجاڭ خەلق نەشرىياتى كومپيۇتېر بۆلۈمىدە تىزىلدى
شىنجاڭ پاراۋانلىق باسما زاۋۇتىدا بېسىلدى
فورماتى : 787×1092 مىللىمېتىر 1/32
باسما تاۋىقى : 8.625 قىستۇرما ۋارىقى : 2
2000 - يىل 3 - ئاي 1 - نەشرى
2000 - يىل 3 - ئاي 1 - بېسىلىشى
تراژى : 4,000 — 1
ISBN7—228—05652—3/K • 779
باھاسى : 12.00 يۈەن

